

॥ श्रीगणेशायनमः ॥

॥ तन्त्रवार्त्तिकव्याख्या ॥

॥ न्यायसुधाख्या ॥

॥ श्रीमद्भट्टसोमेश्वरविरचिता ॥

आनन्दात्मनि विश्ववैभवभवाविर्भावसम्भावितः ।
स्वेच्छाधीसचिवः पुरन्दरपुरीशानः स्वयं खेलति ॥
तत्कारुण्यकटाक्षकुड्मलकलाकान्तोदयाघूर्णितः ।
स्वात्मानन्दसुधाम्बुधिर्विजयते धीमन्महेन्द्रामृतः ॥ १ ॥
यद्यप्युपरसुप्तमेत्य गुरुणा बीजम्महेन्द्रामृतम् ।
क्षेत्रञ्चित्रमनेकधोरु फलति प्राप्यात्मनो ऽनर्घ्यताम् ॥
यन्मेघस्रुतवाङ्मनिरन्तरसुधासारैः समासिञ्चितम् ।
सो ऽयं सर्वसुहृज्जनार्दनजगज्जीयाज्जगन्मण्डनीम् ॥ २ ॥
उमानन्दनमाराध्य शारदामीश्वरं गुरुम् ॥
कृत्स्नशास्त्रप्रसादेन व्याख्यास्ये तन्त्रवार्त्तिकम् ॥ ३ ॥

आम्नायस्य क्रियार्थत्वादानर्थक्यमतद-
र्थानां तस्मादनित्यमुच्यते ॥ १ ॥

अत्र भाष्यकारेणार्थवादानुदाहृत्य किं कंचिद्धर्मं प्रमित्त
उत नेति विचारितम् । तदयुक्तम् । प्रथमपादपत्र सर्वाप्रामाण्यकार-
णनिरासेन सर्वात्मकवेदप्रामाण्यस्य सुस्थापितत्वात् । अथ सा-
ध्यसाधनेतिकर्त्तव्यतान्वितभावनाप्रतिपादकपदसमुदायमात्रेण श्रेयः
साधनरूपधर्मप्रमितिसिद्धेस्तदतिरिक्तानां वायुक्षेपिष्ठादिपदानां ध-
र्मप्रमितावनुपयोगमाशङ्क्य उपयोगोऽत्रोच्यते । ततो विधिमन्त्रना-

१ इसी श्लोकौ २ पु० न भवतः ।

परिमहण सं० ८६१९
ग्रन्थालय, के. उ. नि. शि. संस्थान
रा. न. थ. प. णरी

मधेयान्यप्युदाह्रियेरन् । धर्मप्रमित्यनुत्पादकत्वेन चानुपयोगित्वे
 अर्थवादादेर्दोषाभावे ऽपि प्रामाण्यायोगादयमेव विचारः प्राग्भावी
 स्यात् । चोदनासूत्रप्रतिज्ञातप्रामाण्यस्य विधिभागस्य प्रसिद्धधर्मसंयो-
 गस्य परतः प्रामाण्यनिरासेन प्राक् प्रामाण्योक्तावर्थवादादिविचा-
 रो ऽप्रतिज्ञातविषयत्वादसङ्गतः स्यादित्याशङ्क्यचतुष्टयं निराकर्तुमाह
 (१ पृ०) * सिद्धप्रमाणभावस्येति * तत्रार्थवादापितप्राशस्त्यमन्त्र-
 स्मारितनामधेयावच्छिन्नधात्वर्थानुरक्तभावनाविषयप्रवर्त्तकपरत्वेन
 चोदनाशब्दस्य मन्त्रार्थवादाद्युपेतमहावाक्यविषयत्वाज्जिज्ञासासू-
 त्रेण चाध्ययनविधिदृष्टार्थताप्रतिपादनेन सकलवेदप्रामाण्योपक्षे-
 पादौत्पत्तिकत्वादियुक्तिसाधारण्याच्च वेदमात्रप्रामाण्यस्य प्रतिज्ञापर-
 त्वे ऽपि यागेन स्वर्गमित्यादिसाध्यसाधनभावप्रतिपादकशब्दाभावे-
 न धर्मप्रमित्यशक्तत्वादसम्भवदर्थविषयत्वमाशङ्क्य धर्मप्रमितिश-
 क्तिप्रदर्शनार्थत्वेन चोदनात्वसङ्कीर्त्तनोपपत्तेरुपदेशो हि भवतीति
 चोदनाख्योपदेशत्वस्य हेतुत्वेन भाष्यकृता व्याख्यातत्वाद्देवाक्या-
 नि धर्मे प्रमाणां चोदनात्वादिति प्रतिज्ञासूत्रार्थव्यवधारणादर्थवादा-
 दिप्रामाण्यविचारस्य प्रतिज्ञासङ्गतिनिरूपणार्थं वेदग्रहणं, सिद्धे ऽपि
 सामान्यतो वेदप्रमाण्ये तद्विशेषस्यार्थवादादेस्तदसंभवाशङ्कानिरा-
 सार्थत्वेनास्य विचारस्यापौनरुक्त्यनिरूपणार्थं विवेककीर्त्तनम् । सि-
 द्धग्रहणेन चैतद्दर्शयति । प्रमाकरणात्वं प्रमाणत्वम् । न च प्रथमे
 पादे धर्मप्रमौत्पत्तिसिद्धशङ्कीकारेण तत्र वेदस्य करणत्वमुच्यते ।
 प्रत्यक्षादेस्तत्करणत्वनिषेधाच्छब्दस्य च प्रमाणान्तरादृष्टे ऽर्थे करण-
 त्वासिद्धेः तस्मात्कारणाभावेन धर्मप्रमानुत्पत्तिमाशङ्क्य कारणान्त-
 राभावे ऽप्याकाङ्क्षासन्निधियोग्यतासङ्गीचीनपदार्थप्रतिपादनद्वारे-
 णापौरुषेयत्वात्प्रमाणान्तरानपेक्षस्यात एव निरस्तदोषाशङ्कस्य वेद-
 स्य कारणत्वोपपत्तेर्धर्मप्रमारब्धकार्यसम्भावस्तत्र प्रतिपादितः, इह
 त्वर्थवादादिरूपस्य वेदभागस्य तत्राकरणत्वमाशङ्क्य करणत्वं प्रति
 पाद्यतइति स्पष्टमेवापौनरुक्त्यं करणनिरूपणार्थं तु प्रथमपादे सत्यु-
 क्तप्रमाणभावस्येत्यवश्यम् । धर्मप्रमाया वेदकार्यत्वप्रतिपादनेन त्वर्था-
 त्सिद्धयदपि वेदस्य करणत्वं संमुग्धरूपेणैव सिध्येन्नार्थवादादिवि-
 शेषरूपेणेति प्रतिपादयितुं सर्वश इत्युक्तम् । अर्थवादादिप्रामाण्या-
 सिद्धौ सर्वात्मकवेदप्रामाण्यासिद्धेः संमुग्धाभिप्रायः सर्वशब्दो व्या-
 ख्येय । परतः प्रामाण्यादिद्वारा अप्रामाण्ये सकलस्य वेदस्य निरस्ते
 ऽप्यर्थवादादीनामबोधकत्वेनाप्रामाण्यमाशङ्क्य धर्मबोधोपयोगित्व-
 मिह प्रतिपाद्यमित्युपयोगशब्देनोक्तम् । अर्थवादोदाहरणं त्वानर्थ-

क्यमतदर्शानामित्यविशेषश्रवणात् प्रदर्शनार्थं द्वारप्रविशेषप्रतिपाद-
ने चार्थवादमात्रस्य द्वारविशेषो ऽन्नाधिकरणे प्रतिपाद्यतइति दर्श-
यितुम् । सामान्यतस्तुत्युपयोगित्वासिद्धौ लाक्षणिकस्तुत्यादिद्वार-
विशेषस्याशक्यकल्पनत्वात्पूर्वं सामान्योपयोगे विचार्ये । सर्वेषामे-
वोदाहरणत्वमिति विध्यर्थवादमन्त्राणामित्यनेनोक्तम् । सिद्धे च
धर्मप्रमाख्ये कार्ये कियतो वेदभागस्य तत्र कारणातेति विचा-
रावसरो भवतीत्यधुनेत्यनेनोक्तम् । तस्मात्सर्वमदुष्टं श्लोकं व्या-
चष्टे * सामान्यत इति * यद्वा प्रतिपादितमपि सकलवेदप्रामाण्य-
मर्थवादादिष्वसम्भवादाक्षिप्येह समाधीयते इति । अन्यथा श्लो-
कं व्याचष्टे * अवधृतप्रामाण्यस्येति * अस्मिन्व्याख्याने सामस्यं
सर्वशब्दार्थः । विध्यर्थवादमन्त्राणामिति तस्यैव विवरणम् । वि-
ध्यादिग्रहणस्योपलक्षणात्वाद्वाख्याने नामधेयग्रहणम् । इह हि
द्विपर्वविचारः । पूर्वं तावदेषामक्रियार्थत्वेनानुपयोगमाशङ्क्याध्य-
यनविधिबलाद्धिना त्वेकवाक्यत्वादिति सूत्रावयवेन तत्तुल्यं च
साम्प्रदायिकमित्यनेन च सूत्रेण निराकृतं द्वारासम्भवात् पुनरुज्जी-
व्यार्थवादानां तावत् द्वारविशेषो ऽस्मिन्नाधिकरणे चिन्त्यते । त-
स्मादनेन सूत्रेण सामान्यविशेषरूपेण पूर्वपक्षद्वयं तन्त्रेणोच्यते ।
आम्नायस्य तद्भूतानां क्रियार्थेन समाम्नाय इत्यनेन न्याये-
न क्रियार्थत्वावधारणादर्थवादादीनां तदसम्भवादानर्थक्यम् ।
अथाप्यध्ययनविधिबलादेषां कथं चित्क्रियार्थत्वं कल्पयितुमारभ्यते
तथाप्यर्थवादानां तावद् द्वारासम्भवाद् दुःपरिहरमानर्थक्यमिति ।
भाष्यमप्येवमेव योज्यं सामान्योपयोगप्रतिपादनं विना विशेषोप-
योगप्रतिपादनासम्भवस्यातो यावद्वेद एव पुरुषार्थतया सकलमा-
त्मानं न प्रतिपादयति तावदप्रमाणमित्यत्र वक्ष्यमाणत्वात् । तद-
भिधीयतइत्यादिपूर्वपक्षभाष्यं व्याचष्टे * तत्रेत्यादिना प्रसिद्धमे-
वातदर्थत्वमित्यन्तेन * विध्युपयोगस्यापि पूर्वपक्षिणो ऽनिष्टत्वात्सा-
ध्यसाधनेतिकर्तव्यतान्वितभावनप्रतिपादकपदसमूहपरो विधि-
शब्दः । चोदनोपदेशशब्दावपि तत्परौ पूर्वपक्षी मन्यते । तद्वैतदग्र-
न्थपर्यालोचनयार्थवादादीनामेवेहोपयोगाश्चिन्त्यते । पूर्वं तु विधिग्र-
हणं न केवलं विधेरेवोपयोग किं त्वर्थवादादीनामपीत्येवं नेयम् ।
धर्माधर्मोपयोगिविचारोपक्रमाद्धर्माधर्मविषयमेव प्रामाण्यमभिप्रेतं
विधिनिषेधयोरेव चोदनोपदेशशब्दाभ्यां धर्माधर्मप्रामाण्याभिधाना-
दतद्रूपस्यार्थवादादेनं तत्र प्रामाण्यं नाप्यन्यत्र तद्भूतानां क्रियार्थेन
समाम्नाय इति सर्वस्य समाम्नायस्य क्रियार्थत्वावधारणेन भूतान्वा-

ख्यानपरत्वानभ्युपगमादित्यर्थः । न चैतत्प्रक्रियामात्रं किं तु न्या-
यमेवेति यथाक्रमं फक्किकाद्वयेनोक्तम् * उक्तमेवेति * अर्थे ऽनु-
पलब्धे इत्यत्रेत्यर्थः । तदनेन क्रियेत्यादिः समामनन्तीत्यन्तोभाष्या-
वयवो व्याख्यातः तद्यानीत्यादिभाष्यं व्याख्यातुमतश्चेत्याद्युक्तम् ।
कं धर्मं प्रमिमीरन्निति काक्वा सूचितो ऽर्थो यथाश्रुतेत्यादिना प्र-
काशितः । एवं सर्वेषामनुपयोगित्वे पूर्वपक्षिते अध्ययनविधिसाम-
र्थ्योपबृंहितसिद्धान्तसूत्रगततुशब्दोपक्षिप्तं तुल्यं साम्प्रदायिकसूत्रोप-
पादितपुरुषार्थानुबन्धित्वनिर्वाहाय अध्याहारादिनापि क्रियार्थत्वं
यथासम्भवं कल्पयामिति पूर्वविचारसिद्धान्तनिरूपणार्थमथोच्येते-
त्यादिभाष्यं तद्व्याचष्टे*अथ कया चिदिति* द्वारविशेषानिर्द्धारणेन
पुनः प्रत्यवस्थानार्थं स कल्प्यमान इत्यादिभाष्यं तद्व्याचष्टे एवम-
पीत्यादिना ऽनर्थक्यमित्यन्तेन क कल्प्येतेत्यनेनोक्तमनवधारणं
दर्शयितुमुद्भाष्यः प्रतिषेधाध्याहारोपन्यासः चिरवृत्तेष्टवियोगध्या-
नादिना रोदनादिशक्यताशङ्कनपरिहाराय शास्त्रविरोधोपन्यासः
रोदनवपोत्खननदिङ्मोहेषु यथाक्रमं मङ्गलाचारात्मरक्षणप्राङ्मु-
खभोजनशास्त्रविरोधः । अश्रुणश्च रजतपरिणामविरुद्धसद्यःशेष-
दर्शनाद् दृष्टविरोधः पुरास्य सम्बत्सराद् गृहे रोदनं भवतीत्यत्र फ-
लाभावमादिशब्देनाह । धर्माधर्मपरत्वाभावे ऽपि सिद्धार्यकथनेना-
नर्थक्योपसंहारानुपपत्तिमाशङ्क्योक्तम् * यत्तु भूतान्वाख्यानमात्र-
मिति * क्रियतइत्यस्मिन्नर्थे प्रत्ययेन विविक्षिते तदनुग्रहार्थं पाकं
पचतीतिवत् प्रतिपाद्यतइतिधातुप्रयोगः । वायुक्षेपिष्ठादिवाक्यानां
स्वार्थसत्यत्वे ऽपि अनुवादमात्रत्वाद् धूमादिवाक्यानां च स्वरूपे
ऽप्यसत्यत्वादानर्थक्यम् । एवमपि प्राशस्त्यादिलक्षणया क्रियार्थत्व-
सम्भवादानर्थक्योपसंहारो न युक्त इति सिद्धान्तमतमाशङ्क्याह ।
* विध्येकवाक्यत्ववशेन चेति * तत्र निरासहेतुमाह * न चेति *
लक्षणयैकवाक्यत्वकल्पने अन्योन्याश्रयापत्तेरितिभावः । श्रौता-
र्थमिधानं तु भिन्नवाक्यत्वे ऽप्युपपन्नमित्याह * भिन्नैरपीति * न च
निष्प्रयोजनत्वप्रसङ्गभयेन प्रतीयमानविषयत्यागेन विषयान्तरक-
ल्पनोचिता प्रत्यक्षादावदर्शनादित्याह * न चेति * ननु अस्तु प्र-
माणांतरे तथाशब्दे तु प्रयोजनवत्त्वाय श्रौतार्थत्यागेनार्थान्तरकल्प-
ना युक्ता बहुक्षीरादिवाक्ये तथा दर्शनादित्याशङ्क्याह * सर्वाण्ये-
वेति * सर्वमेव वस्तु स्वविषयएव व्याप्रियते न ह्यूर्णनाभः कदा
चित्पदसूत्रं करोति । लौकिकवाक्ये तु प्रमाणं प्रत्यक्षादेरन्यथात्वक-
ल्पनम् । तदभावे तत्रापि श्रौतार्थानतिक्रमादिति भावः । तार्किक-

स्थितिपर्यालोचनयापि न प्रयोजनानुसारेण विषयकल्पनोचितेत्याह
 * तेनैवेति * प्रयोजनवत् एव प्रमेयत्वे तस्य हानोपेक्षानुपपत्तेः प्रमा-
 णानां त्रैफल्यं न स्यादित्यर्थः । अप्रतीयमानस्य च प्रयोजनवत्तया
 ज्ञातुमशक्यत्वात्तद्विषयत्वमशक्यनिरूपणमित्याह * अपि चेति *
 प्रयोजनानुसारेण प्रमाणविषयकल्पनं निराकृतमुपसंहरति * तस्मा-
 दिति * प्रमातृणां प्रयोजनवत्प्रमित्सायामपि प्रमाणशक्त्यनियमा-
 त्प्रमेयानियम इत्याह * न हीति * पुरुषाधीने ऽपि च चक्षुरादि-
 व्यापारे प्रमेयानियमात्स्वतन्त्रे वेदे का वार्त्तेत्याह * यत्रापीति *
 प्रमाणांतरस्य प्रयोजनवद्विषयत्वानियमे ऽपि वेदस्य शास्त्रत्वेन
 हितोपदेशित्वात् प्रयोजनवद्विषयत्वनियमेन भाव्यमित्याशङ्क्याह
 * न चेति * कुतः प्रथममित्यपेक्षितं परीक्षात इति दर्शयितुमाह
 * अयमेव हीति * शास्त्रत्वस्यैव प्रागसिद्धेरिति भावः । न च वे-
 दस्य निष्प्रयोजनार्थाभिधायित्वं तथाभूतस्य चादरणीयत्वं पर्यनुयो-
 ज्यामित्याह * तच्चेति * उभयत्र यथाक्रमं कारणात्माह * सर्वेति *
 उत्तरकालतामुपपादयति * न हीति * परीक्षणेन हि पुरुषाधीन-
 प्रामाण्यापत्तेर्नाध्येत्रा ऽऽदरमात्रेण प्रयोजनवत्त्वनिश्चय इत्याह * प-
 श्चादिति * यथा दर्शपूर्णमासप्रकरणार्थितानामपि पुरुषाद्यनुम-
 न्त्रणमन्त्राणां न तादर्थ्यनिश्चय इति दृष्टान्तार्थः । न चाग्निहोत्रा-
 दिवाक्येषु प्रयोजनवद्विषयत्वदर्शनाद्देववाक्यत्वेन वायुक्षेपिष्ठादिवा-
 क्येष्वपि तथानुमानं युक्तम् । प्रतीतिविरोधादित्याभिप्रायेणोपसंह-
 रति * तस्मादिति * इह च यानि त्वतिरिक्तार्थान्यर्थवादमन्त्रनाम-
 धेयानुपातीनीति सर्वेषां पूर्वनिर्दिष्टानां विध्यैकवाक्यत्ववशेन चैते-
 षामित्यादिभिर्निर्दिष्टप्रतिनिर्दिष्टकैः सर्वनामभिः परामर्शाद् धूम एवा-
 ग्नेर्दिष्टेत्यादीनामपीत्यत्राप्यादिशब्दस्योपक्रमवशेन सर्वविषयत्वा-
 त्सहस्रविषयत्वे चार्थवादानामपि सर्वेषामपरामर्शापत्तेस्तुल्यहेतु-
 त्वेन चैतावता ग्रन्थेन सर्वानुपयोगप्रतिपादनपरतयैतद्भाष्यं व्या-
 ख्यातमिति गम्यते । मन्त्रेष्वपि च प्रयोगविध्यैकवाक्यत्ववशेन

१ अध्ययनोत्तरकालीनपरीक्षणं अध्येत्रादरमात्रेण वा न प्रयोजनवत्त्वनिश्चय इत्याह
 परीक्षणेन हीति प्रथमपक्षे हेतुमाह पुरुषाधीनप्रामाण्यापत्तेरिति द्वितीयपक्षे वात्तिककृ-
 तव दृष्टान्त उक्तः यथा पूषाद्यनुमन्त्राणां दर्शपूर्णमासप्रकरणपाठे सत्यपि न तदङ्गत्वनिश्चय-
 क्षयादरमात्रेण न प्रकरणेन न च लिङ्गनिष्ठयादित्यर्थः ।

२ लक्षणेन यिष्ये कवाक्यत्वशङ्कया अर्थवादमात्रपरत्वमविष्यतीत्याशङ्क्याह मन्त्रेष्वपि-
 ति अर्थवादानामिव सममित्याहारलक्षणे कवाक्यत्वावापेपि प्रयोगविध्यै कवाक्यत्वमसत्येवेति-
 चाह प्रयोगेति लिङ्गसमवायादिधिसमन्नामधेययोः-प्रोहोन्नवहन्तीत्यादौ अक्रियार्थत्वादिति हेतोः कृत्वत्वादिति भावः ।

पूर्वसाधनरूपलक्षणा सिद्धान्तिनो ऽभिप्रेतैवेति न तद्वशेनाप्यर्थवादमात्रपरत्वनिश्चयः । व्याख्यातृणां त्वर्थवादमात्रपरत्वेनेमं ग्रन्थं व्याचक्षाणानामभिप्रायं न विद्मः । इदानीमेतदेव भाष्यमर्थवादमात्रानुपयोगप्रतिपादनपरतया व्याचष्टे * यो ऽपि चेति * सर्वानुपयोगसाधारणोपपत्त्यनुकर्षणार्थश्चशब्दः । क्लेशेनेत्यप्रतीयमानैकवाक्यताकल्पनेनेत्यर्थः कल्प्येतेत्यनेनैतद्दर्शयति न तावत्स्तुतिनिन्दे एव निरूप्येते गुणदोषवत्त्वप्रतिपादनं हि स्तुतिनिन्दाशब्दाभ्यामभिप्रेतम् । तत्र यदीष्टानिष्टफलत्वं विधिप्रतिषेधविषयत्वं वा विशिष्टैतिकर्तव्यताकत्वं वा गुणदोषवत्त्वं तदन्यतः सिद्धत्वान्नार्थवादपेक्षं न च वायुक्षेपिष्टत्वादेर्गुणदोषवत्त्वं सर्वार्थवादाननुवृत्तेः श्रौतत्वाच्च तस्य लाक्षणिकस्तुतिनिन्दार्थत्वासिद्धान्तभङ्गापत्तेः । न चान्यौ गुणदोषौ निरूप्येते। प्ररोचनाद्वेषजनकत्वेन च स्तुतिनिन्दयोरर्थवत्त्वं प्रयोजनवत्त्वमिष्यते तत्र न तावदिच्छानिच्छे तच्छब्दवाच्ये विधিনিषेधावगतेष्टानिष्टफलत्वादेव तत्सिद्धेः । प्रवृत्तिनिवृत्तिप्रतिबन्धकविपरीतत्वेनालस्योत्साहभङ्गो ऽपि न । प्रवृत्तिनिवृत्तिहेतुभूतविधिनिषेधसिद्धत्वान्तस्माच्च स्तुतिनिन्दाख्यः कश्चिदर्थः । न ह्यसार्थवादगम्यो नापि तत्प्रयोजनमिति । एवं सिद्धान्त्याभिमतविधিনিषेधापेक्षितप्ररोचनाद्वेषजनकस्तुतिनिन्दासमर्पकत्वेन विधিনিषेधाभ्यां ग्रहणे निराकृते यदि भावनान्तर्गतिः स्यात् ततस्तद्द्वारेण विधিনিषेधग्रहणात् पुरुषार्थानुबन्धित्वं भवेत्तच्च नाशङ्क्यमेवेति भावः । अगम्यमानैकवाक्यत्वेष्वर्थवादेषु लाक्षणिकस्तुतिनिन्दार्थत्वकल्पने दुःपरिहरमितरेतराश्रयत्वमित्याह * अपि चेति * एतच्च पूर्वं सर्वानर्थक्याय योजितमपीदानीमर्थवादानर्थक्याय प्रकटितमित्यपौनरुक्त्यम् । अर्थवादानर्थक्यमेवोपसंहरति * तस्मादिति * तस्मादनित्यमुच्यते इत्येतत्सूत्रावयवव्याख्यानपरं तस्मादित्यादिभाष्यं स्पष्टत्वान्न व्याख्यातम् । वृत्तिकारान्तरैरेतत्सूत्रमर्थवादाप्रामाण्येन तदेकवाक्यतया साकाङ्क्षत्वाद्धिध्युद्देशस्याप्यप्रामाण्यपत्तेः । प्राभाकरैरपि सकलवेदाप्रामाण्यपरतया व्याख्यातं तन्निराकरणार्थं स एष इत्यादिभाष्यम् । तत्र पूर्वपक्षे ऽर्थवादानां भिन्नार्थत्वेनैकवाक्यत्वायोगादेकदे-

१ एकत्र प्रयाजादि परब्र खड्गीयमादि ।

२ नापि स्तुतिनिन्दयो प्रयोजनमित्याह प्ररोचनेति ।

३ न गुणदोषवत्त्वमित्यनुपपन्नम् ।

शशब्दो न युक्त इत्याशङ्क्याह * स एष इति * व्याख्यानान्तरमा-
ह * अथ वेति * एतच्च विभवार्थं न निर्दोषाण्येति षष्ठीसमा-
सनिषेधात्सम्बन्धमात्रषष्ठ्यां च मध्यशब्दानुपपत्तेः । कर्मधारये ऽप्ये-
कदेशशब्दस्योपसर्जनत्वेन पूर्वनिपातापातादवयववाचित्वेन च
कतिपर्यार्थत्वाभावात् । नन्वित्यादिवृत्तिकारान्तराभिप्रायविव-
रणार्थं भाष्यं तस्योत्तरं नैवमित्यादि तस्यार्थः न तावत्सर्वो विध्यु-
द्देशो ऽर्थवादापेक्षः शुद्धस्यापि वसन्ताय कपिञ्जलानालभतइत्यादे-
र्दर्शनात्कश्चिदेव तु वायव्यं श्वेतमालभेतेत्यादिस्तदपेक्षस्तस्यापि वि-
धिविधेयसम्बन्धरूपावान्तरवाक्यार्थे ऽर्थवादपदनिरपेक्षस्य स्तुति-
स्तुत्यसम्बन्धात्मके महावाक्यार्थरूपे ऽर्थान्तरएव तदपेक्षा ततश्चै-
कदेशाक्षेपरूप एव तेषामाक्षेपः । अर्थवादाप्रामाण्येन महावा-
क्यार्थविवक्षायामप्यवान्तरवाक्यार्थविवक्षा दुर्निवारेतिभावः ।
तत्र कश्चिदिति काका सूचितमर्थं दर्शयति * तत्रेति * भाष्यार्थं
व्याचष्टे * यान्यपीति * विधिप्रत्ययशून्येषु तर्हि समस्ताक्षेपः स्या-
दित्याशङ्क्य सिद्धसाध्यतामाह * यानि त्विति * यद्वा ऽनेनावृ-
त्त्या खण्डशो भाष्यं व्याख्यायते कश्चित्पदसमूहो नैवं भवति नाप्रमा-
णत्वेन शङ्क्यो भवतीत्यर्थः । कश्चित्त्वर्थवादपदैः संयुज्यार्थान्तरे
वर्त्तते तत्र तान्यर्थवादपदानि केवलान्याक्षिप्यन्ते । पुनस्तानीत्या-
दि शुद्धार्थवादविषयत्वेनैव व्याख्यातं यानि केवलान्यर्थवादपदानि
तच्छब्दनिर्दिष्टानि तानि समस्तान्याक्षिप्यन्तइति ।

शास्त्रदृष्टविरोधाच्च २

अत्र भाष्यकारेण स्तेनं मन इत्याद्युदाहृत्य एवं जातीयकानां
धर्मं प्रति अप्रामाण्यं भूतानुवादादित्युक्तम् । तदेवं जातीयकानि
कं धर्मं प्रमिमीरन्नित्यनेन गतार्थत्वात्पुनरुक्तमित्याशङ्क्य व्याचष्टे *
वाङ्मनसयोरिति* अनेनैवं भाष्यं व्याख्यातं भूतशब्दः परमार्थवा-
च्चा यादृश परमार्थतः प्रकृञ्जरूपत्वादौपचारिक मनसस्तेनत्वं प्रा-
यिकं च वाचो ऽनृतवादिनीत्व तादृशानुवादमालोच्य धर्मं प्रत्यप्रा-
ण्यम् । अतथाभूतमुख्यं रूपस्तेनानृतवादिनीत्वकीर्त्तने तु स्वार्थं
ऽप्यप्रामाण्यमिति भूतानुवादादिति विशेषणोपादानसामर्थ्यात् सू-
चितम् । ततश्च पूर्वोदाहरणेष्वतीतार्थकीर्त्तनेन योग्यानुपलब्ध्यभा-

१ पूर्वोक्तावपरीतमितिभावः.

२ मुखरूपइ २ पु पा

३ चातुर्मास्यं साकमेवाख्ये पर्वणि मङ्गापिष्टयज्ञेष्टावित्यर्थं

वात्स्वार्थासत्यत्वानिश्चये ऽपि धर्मं प्रत्यप्रामाण्यमुक्तम् । इह तु स्वार्थे ऽप्यसत्यत्वमित्यधिकार्थत्वादपौनरुक्त्यमिति । अनेन चेहोदाहरणे पूर्वसूत्रमेवं योजितम् । मनसस्तेनशब्दवाच्यपरस्वापहारित्वाभावाद्वाचश्चानृतवदनकर्तृत्वाभावान्मुख्यरूपस्तेनानृतवादिनीत्वकीर्त्तने स्वार्थासत्यत्वादानर्थक्यमभिधेयशून्यत्वं यथादृष्टार्थानुवादे ऽप्यक्रियार्थत्वादानर्थक्यं निष्प्रयोजनत्वमिति । अध्याहारादिभिस्तु क्रियार्थत्वकल्पने प्रतिषेधशास्त्रविरोधापत्तेरानर्थक्यमेव युक्तमिति शास्त्रविरोधसूत्रव्याख्यानार्थं विपरीणामादिभिरित्यादिभाष्यं तद्व्याचष्टे * अथ त्विति * न चेत्यादिभाष्यमाशङ्कापूर्वं व्याचष्टे * तत्रेति * अत्राशङ्कते * ननु चेति * पितृयज्ञेऽनिदेशप्राप्तस्य होतृवरणस्य न होतारं वृणीतइति निषेधः श्रूयते दर्शपूर्णमासयोश्चानारभ्य विधिप्राप्तस्य ये यजामहस्य नानुयाजेषु यजामहं करोतीति । तत्रानयोर्नित्यं बाधो विकल्पेन वेति निरूपणार्थं नञ् अयं प्रतिषेधार्थः पर्युदासार्थो वेति चिन्तायां पूर्वपक्षयिष्यते । श्रुत्या नञः प्रधानभूतविधायकान्वयेन निषेधार्थत्वं प्रतीतमपि नैक्षेतेत्यत्र व्रतशब्दसामानाधिकरण्यादनङ्गीकृत्योपसर्जनीभूतधात्वर्थान्वयेन पर्युदासो ऽङ्गीकृतः न त्विह तथा विकल्पपर्युदासे ऽप्यपरिहार्यः तस्यापि पर्युदसनीयप्राप्तिसापेक्षत्वात् । अन्यथा न सौम्ये ऽध्वर इत्यस्यापि पर्युदासत्वापत्तेः । किं चान्यत एव तदन्येषु प्राप्तेस्तदन्यमात्रसङ्कोचार्थत्वे च पर्युदासोपसंहारयोरभेदापत्तेर्न पर्युदासाख्यविध्यन्तरोपपत्तिः, तस्मात्प्रतिषेध एवायं ततश्च विहितप्रतिषिद्धत्वाद्विकल्प इति तत्र प्राप्तिसापेक्षस्यापि सुरापानादिनिषेधवद्विशेषनिष्ठत्वाद् बलीयस्त्वं स्यादित्याशङ्क्य विशेषनिष्ठेनापि निषेधेनात्मलाभायोगापत्तेः सामान्यरूपस्यापि विधेः स्वविषयादपने तु मशक्यत्वादनपनीतस्य च शास्त्रस्यात्यन्तबाधायोगाद्विकल्पो दुःपरिहर इत्युक्तम् । न तुल्यहेतुत्वादुभयं शब्दलक्षणमिति सिद्धान्तस्तु कर्तव्यत्वप्रतिपादानात्मकविधिविरोधित्वेनाकर्तव्यत्वप्रतिपादानात्मकनिषेधे जाग्रति विकल्पापत्तेस्तत्परिहाराय पर्युदासो ऽत्राङ्गीक्रियते तस्य विषयसमर्पणेनानुकूलतया विकल्पानासञ्जकत्वात्तन्मात्रसङ्कोचनार्थोपसंहारात्तदन्यमात्रसङ्कोचार्थस्य पर्युदासस्य स्पष्टवैलक्षण्यमित्यनवयवं परिहरति * सत्यमिति * दृष्टविरोधादीन्वक्ष्य-

१ अन्यत एव पर्युदासशब्दादेव पर्युदसनीयान्वयेषु पर्युदसनीयान्वयाच्च यत् यागायाम-
साधारणत्वसङ्कीर्ष यागमात्रेणत विशेषवाक्येन आद्यभागौ यजतीत्यादिना क्रियतइत्यर्थं

भाणान्सर्वान्हेतूनाभिधेयशून्यरूपानर्थक्यप्रतिपादनपरतया सामान्य-
तो व्याचष्टे * अतः परामिति * अत्र भाष्यकारेण धूम एवाग्नेर्दिवा
ददशो नार्चिरित्यादिदृष्टविरोधोदाहरणं दर्शयित्वा तस्माद्वैषावधा-
रणा सिध्यतीत्युक्तम् । तद्धूम एवार्चिरेवेत्यवधारणानुपपत्त्युपसंहा-
रार्थत्वेन तावद्व्याचष्टे * रात्रिं दिवमिति * यद्वैतदवधारणद्वया-
नुपपत्त्युपसंहारस्य तस्मात् दृष्टविरुद्धमित्यनेनैव सिद्धत्वात्तदुपपा-
द्यस्य दिवाग्निरादित्यं गतो रात्रावादित्यस्तमित्यवधारणद्वयस्या-
सिद्धिप्रतिपादनार्थमेतद्भाष्यमित्याह * अथ वेति * स्वरूपपरत्वस्य
वा सिद्धान्तिनो ऽनिष्टत्वात्तत्रासत्यत्वे ऽपि न कापि क्षतिरित्याश-
ङ्क्य स्वार्थासत्यत्वे निरालम्बनस्तुत्यनुपपत्तिं तदनुपपत्त्या वा त-
त्कल्प्यमन्त्रविध्यनुपपत्तिमेकदेशाप्रामाण्ये वा समस्तवेदप्रामाण्या-
वधारणानुपपत्तिं प्रतिपादयितुमेतदित्याह * ततश्चेति * एतच्च
स्वार्थासत्यत्वप्रतिपादनस्य पूर्वपक्ष्यभिप्रेतधर्माप्रामाण्योपयोगित्व-
प्रदर्शनार्थं व्याख्यानत्रयं न त्वनन्तरानिर्दिष्टस्य स्तुत्यादिरेवेति
सर्वनाम्ना निर्देशो युज्यते । एकैकोदाहरणे चोभयविरोधव्याख्या-
सिद्धेरुदाहरणद्वयमनर्थकम् । अथ परिहारवैलक्षण्यादुदाहरण-
द्वयम् । तथापि शास्त्रविरोधोदाहरणद्वयमुक्त्वा दृष्टविरोधोदाहरणं
वाच्यं व्युत्क्रमे किं कारणमित्याशङ्क्याह * शास्त्रेति * प्रायादि-
त्यनेनानृतवादिनीत्वालम्बने बाहुल्ये ऽभिहिते धूम एवेत्यवधारणे
ऽपि भूयस्त्वारव्यस्य बाहुल्यस्यालम्बनत्वेन बुद्धिस्थत्वादनृतवादि-
नीत्वोदाहरणपरिहारानन्तरं धूमोदाहरणपरिहारे ऽपि भूयस्त्वशब्दे-
नोक्तनार्चिरित्यदर्शनोक्त्यालम्बने च समीपगमनकलेशनिबन्धने दुर्ज्ञे-
यत्वे दुरशब्देनोक्ते ब्राह्मण्याज्ञानोक्तावपि स्त्रचपराधनिबन्धनस्य दु-
र्ज्ञेयत्वस्यालम्बनत्वेन बुद्धिस्थत्वात्तदनन्तरं परिहार इति परिहारक-
मकारणम् । परिहाराणां सूत्रक्रमेण भेदेन चेति विग्रहः । उदा-
हरणानेकत्वकारणत्वेन परिहारभेदोक्तिः । न चैतद्विद्म इत्यत्राक्रि-
यार्थत्वादप्रमाणमिति भाष्यकारेणोक्तं तत्सिद्धान्त्यभिमतस्तुत्यर्थत्व-
निराकरणपरतया व्याचष्टे * न चैतदिति * आर्षेयप्रवरणशब्देनात्र
प्रवरे प्रत्रियमाणे देवाः पितर इति ब्रूयादित्यार्षेयवरणानुमन्त्रणवि-
धिरभिप्रेतः तेन चोदाहरणे ऽनुमन्त्रणक्रियास्तुत्यप्रतीतिरानर्थक्य-
मित्याद्यं सूत्रं योजितम् । तदेवोपपादयति * न हीति केन चिदंशे-
नेति * विधेयस्तुत्यंशेनान्यान्यनिर्दाशेन वेत्यर्थः । यद्वा दृष्टविरोधि-
त्वेनैव क्रियास्तुत्यर्थत्वासम्भवादानर्थक्यमनेनोक्तमित्येतदेवभाष्य-
मन्यथा व्याचष्टे * न चेति * अथायमर्थ इत्यनेनानर्थक्यएव दृष्टवि-

रोधो हेतुरुक्तः तद्व्याचष्टे * न चेति * चोदयति * कथं पुनरिति
 ति । शास्त्रेणैवेति * सवर्णीयां • स्वभार्यायामुत्पादितः सवर्णं
 एवासवर्णीयां मूर्द्धावसिक्तादिः । परभार्यायां जीवत्पतिकार्या
 मृगडो विधवायां गोलकः । पुनश्चोत्कर्षापकर्षाभ्यामन्यतरवर्णाप-
 त्तिरित्यादिशास्त्रैकगोचरत्वान्न प्रत्यक्षगम्यमित्यर्थः । परिहरति
 * नायमिति * एतदेवाशङ्कानुपूर्वकं विवृणोति * कथं पुनरिति *
 आशङ्किता स्वाभिप्रायमाविष्करोति * कस्मात्पुनरिति * सत्यपी-
 न्द्रियव्यापारे प्रतीत्यभावाच्च ब्राह्मणत्वादेः प्रत्यक्षत्वं युज्यते । न
 चोत्पादकजातिज्ञानस्य सहकारित्वं सम्भवत्यात्माश्रयदोषापत्तेः । प्रा-
 गुत्पादकजातिज्ञानादाप्तवाक्यजनितं ज्ञानं न प्रत्यक्षत्वेनाशङ्क्यमि-
 त्यनाख्यातग्रहणेनोक्तम् । यद्वानेन ग्रन्थेन ब्राह्मण्यादिजातिरपहृन्-
 यते । सपिण्डानुवर्त्ती विजातीयेभ्यो व्यावृत्त आकारो जातिर्न च
 क्षत्रियादिभ्यो व्यावृत्तो ब्राह्मणेष्वनुवृत्तः कश्चिदाकारविशेषो मा-
 तापितृसम्बन्धज्ञेनापि प्रतीयते । तस्माद् ब्राह्मणादिशब्दव्यपदेश्य-
 मातापितृसन्तानजन्यत्वौपाधिको ब्राह्मणादिशब्दो न जातिवचनः ।
 सन्तानस्य चानेकविप्रकृष्टकालपुरुषव्यासङ्गिनः प्रत्यक्षेण ग्रहीतुमश-
 क्यत्वान्न तदुपाधिकस्य ब्राह्मण्यादेः प्रत्यक्षत्वं सम्भवतीति । आश-
 ङ्क्याभिप्रायं परिहर्त्ता दूषयति * शक्त्यभावादिति * अयमाशयः मा-
 तापितृसम्बन्धज्ञस्यापत्ये ब्राह्मण्यादिप्रत्ययस्तावत्सन्देहबाधरहितः ।
 स्वसंवेद्यः न च निर्विषयः प्रत्ययो ऽस्तीत्युक्तम् । न चास्य सन्ता-
 नविशेषजन्यत्वं विषयः । निरालम्बनशब्दप्रयोगायोगेन जातिव्य-
 तिरिक्तस्य सन्तानान्तरव्यावृत्तस्य विशेषस्यासम्भवात् । न चास्म-
 द्ब्राह्मद्वित्रिसन्तानमात्रे सन्तानः समाप्यते । येन सम्बन्धविशेषे-
 श्चैव सम्बन्धः सन्तानविशेषेण सन्तानो विशेषं शक्यते । यथा
 चैकदेशावस्थिता वृक्षा एव वनशब्देनोच्यन्ते । तथोत्पाद्योत्पादकक्र-
 मेणावस्थिताः पुरुषा एव सन्तानशब्दवाच्याः न सन्तानाख्यं किं
 चिद्वस्तुस्ति । तस्मात्सर्वेषु ब्राह्मणेष्वनुस्यूतं प्रत्येकसमवेतं ब्राह्म-
 णप्रत्ययविषयभूतं किं चिदवश्यमेष्टव्यम् । यच्चाकारविशेषो न प्र-
 तीयतइत्युक्तम् । तत्र यद्याकारशब्देन संस्थानं मुद्रापरनामधेयम-
 भिप्रेतं ततस्तस्य जातित्वानङ्गीकाराददोषः । ब्राह्मणप्रत्ययवेद्यस्तु
 धर्मविशेषो ऽनुभवसिद्धत्वात्पहवमर्हति । वृक्षत्वाद्यप्यनुभवारूढरू-
 षातिरेकेण निरूपयितुमशक्यम् । शाखादिमद्रूपस्य संस्थानात्मकत्वेन
 जातित्वाभावात्संस्थानविशेषस्य हि प्रतिव्यक्तिविलक्षणत्वात्संस्थान-
 मात्रस्य त्वन्यजातीयेष्वपि समानत्वाद्वान्तरविशेषस्य चानिरूपणाद-

यवविन्यासविशेषात्मकस्य संस्थानस्य निरवयवेष्वसंभवान्न संस्थान-
माकारमुद्रापरनामधेयं जातिरिष्यते । तस्मात्समानाकारेष्वपि पि-
ण्डेषु विलक्षणब्राह्मणप्रत्ययवेद्यब्राह्मण्यादिजातिर्नापह्नोतुं शक्यते ।
न चासौ शास्त्रस्य विषयः । प्रमाणान्तरागृहीतायां जातौ अग्रहीत-
सम्बन्धत्वेन ब्राह्मण्यादिपदार्थाज्ञानात् । ब्राह्मणाद् ब्राह्मण्यां यो जा-
यते स ब्राह्मण इतिवाक्यार्थानवधारणात्सम्बन्धाग्रहणादेव नानुमे-
यत्वं सहशानुपपद्यमानार्थाभावादुपमानार्थापत्त्यसम्भवात्पारिषेव्या-
त्प्रत्यक्षत्वम् । उत्पादकजातिज्ञानाच्च प्रागप्रतीतेस्तस्य सहकारित्वं
कल्प्यते जात्यभेदेऽपि व्यक्तिभेदेन जातिव्यक्तिसम्बन्धभेदादुत्पाद-
कव्यक्तिसम्बन्धितया जातिज्ञानमुत्पाद्य व्यक्तिस्बन्धितया जाति-
ज्ञाने कारणमित्यात्माश्रयत्वाप्रसङ्गः । सहकार्यपेक्षत्वेऽप्यैन्द्रिय-
कत्वाव्याघाते दृष्टान्तमाह * यथेति * शब्दोल्लेखप्रतीतौ १ चार्थं
दृष्टान्तः । आशङ्कितं तु वृक्षत्वस्य स्वरूपग्रहणे सहकार्यनपेक्षणाद्वैष-
माह * नैतदिति * शब्दोल्लेखप्रतीतावपि २ शब्दातिरिक्तसहका-
र्यनपेक्षणादपरं वैषम्यमाह * अपि चेति * निमित्तान्तरग्रहणेनैत-
द्वर्शयति । प्रतीत्यन्यथानुपपत्त्या कल्प्यमानमपि शब्दातिरिक्तस-
हकारिब्राह्मणात् ब्राह्मणत्वादन्यत्कल्प्यम् । न चोत्पादकगतं ब्राह्म-
णत्वमुत्पाद्यगतात् ब्राह्मणत्वादन्यादित्येकस्य कर्मकरणत्वायोगान्न
तस्य सहकारित्वं युक्तमिति । उपवीतादीनां तु व्यभिचारात्सहका-
रित्वमनाशङ्क्यमेवेत्याह * नचेति * अध्यापनादीनां ब्राह्मणस्यैव
विधानादव्यभिचारमाशङ्क्याह * अध्यापनाद्यपीति * क्षत्रियवैश्यौ
प्रतियुज्यतइति क्षत्रियवैश्यप्रतियोगिक्षत्रियवैश्यौ वा प्रतियोगिनौ
प्रतिसंबन्धिनौ यस्येत्यर्थः । नन्वाध्यापनादिकारिणि लोके निर्विचिकि-
त्सब्राह्मणप्रत्ययदर्शनात् न कचिदव्यभिचारमात्रेणाप्रामाण्याशङ्का
युक्तेत्याशङ्क्याह * यस्त्विति * अध्यापनादीनां व्यभिचारित्वेन
निर्विचिकित्सप्रत्ययोत्पादकत्वं न युक्तमिति भावः । परिहृतां तून्मी-
लितनेत्रस्य ब्राह्मणोऽयमित्यसन्दिग्धाबाधितापरोक्षप्रत्ययोत्पत्तेर्ब्रा-
ह्मण्यप्रत्यक्षत्वापह्नवायोगादन्वयव्यतिरेकबलेनोत्पादकजातिज्ञानस्यो-
क्तप्रकारेण परिहृतात्माश्रयदोषस्य सहकारित्वकल्पनैवोचितेत्यभि-
प्रायेणाह * नैष दोष इति * वृक्षे त्ववैषम्यलक्षणोऽध्यापनादिनि-
मित्तत्वासम्भवलक्षणो वा न दोष इत्यर्थः । यदि चान्यजातिग्रहणे

१ नन्वगृहीतसङ्गतिनापि समनस्त्रेन्द्रियसन्निकर्षे वृक्षत्वं दृष्टतएव तत्त्वेन परं न दृ-
ष्टतइत्यत आह शब्दोल्लेखेति । वृक्षीऽयमिति शब्दोल्लेखप्रतीतिरित्यर्थः

२ वृक्षत्वज्ञाने शब्दातिरिक्तं सहकारि नापेक्ष्यते ब्राह्मण्ये त्वपेक्षतइति वैक्यमित्यर्थः.

परिग्रहण सं०
ग्रन्थालय, के. उ. ति. शि. संस्थ
सारनाथ, वाराणसी

सर्वत्रैकरूपं सहकारि स्यात्ततो ऽत्र तद्वैषम्यस्य दोषत्वं शङ्केयतापि न त्वेतदस्ति आकृतिवादे तस्योपलक्षणं वापि क्वचित् केन चिद्विष्यत इत्यादिना जातिविशेषेषु यथा दर्शनविलक्षणसहकार्याभिधानादित्याह * क्वचिदिति * रूपादेर्गुणविशेषस्यैव सुवर्णत्वादिजातिग्रहणे सहकारित्वदर्शनाच्च जाते. सहकारित्वं कल्पयितुं युक्तमित्याशङ्क्यान्यत्रादृष्टमपीहैव प्रतीतिबलादवश्यं कल्पनीयमिति दर्शयन्नुपसंहरति * तेनेति * प्रतीतिबलादेव यथासम्भवं प्रत्यक्षानुमानाद्यवगतायाः सहकारित्वकल्पनं नायुक्तमित्याह * अयं चेति * न च प्रत्यक्षावगतमेव प्रत्यक्षज्ञाने कारणमिति नियमो युज्यते चक्षुरादौ व्यभिचारादित्याह * न चेति * न च जातिस्मरणव्यवधानमात्रेण चक्षुषो ऽकारणत्वं वाच्यं प्रत्यक्षसूत्रे तत्र शब्दार्थसंबन्धमिस्यादिना १ स्मरणव्यवधाने ऽप्यपरोक्षप्रतीतेः प्रत्यक्षत्वाभिधानादित्याह * आन्तरालिकेति * न च मातापितृसंबन्धानभिज्ञाप्रत्यक्षत्वमात्रेण तदभिज्ञाप्रत्यक्षत्वं विमनस्का यदा केचिदित्यादिना २ निराकृतत्वादित्याह * न चेति * ननु स्त्रीव्यभिचारशङ्कया मातापितृसंबन्धानिश्चयान्नापत्ये ब्राह्मण्यनिश्चयः कस्य चिदपि सम्भवतीत्याशङ्क्याह * स्त्र्यपराधात्त्विति * स्त्रीणां स्वातन्त्र्यानिषेधाद्भर्त्रादिभिः प्रयत्नेन रक्षणयोग्यानुपलब्ध्या व्यभिचारशङ्कायाः परिहर्तुं शक्यत्वाद् दुर्ज्ञानत्वमात्रं मातापितृसंबन्धानभिज्ञस्य भवेन्न तु सर्वात्मना ज्ञानाभाव इत्यर्थः । एतच्च दुर्ज्ञानत्वादज्ञानवचनं गौणमिति स्त्र्यपराधेनेत्यत्र भाष्यकारो वक्ष्यतीत्याह * इति स्वयमेवेति * न च दुर्ज्ञानत्वमात्रेणाप्रत्यक्षत्वं शङ्क्यं, गिरिशृङ्गारोहणजन्यस्यापि दूरस्थपदार्थज्ञानस्य प्रत्यक्षत्वसिद्धेरित्याह * न चेति * ननु स्त्रीणां प्रायेण चञ्चलत्वदर्शनाच्च वै स्त्रैणानि सख्यानि सन्ति शालावृकाणां हृदयान्येतास्त्रियाः अशास्यं मन इति च वेदे ऽनुवादात्सुरूपं वा कुरूपं वा पुमानित्येव भुञ्जत इत्यादिस्मृतेश्च । व्यभिचारस्वभावत्वावधारणाददृष्टव्यभिचारास्वपि स्त्रीत्वेन व्यभिचारो ऽनुमास्यते पलाशत्वेनेव वृक्षत्वमित्याशङ्क्याह * न चेति * स्त्रीत्वस्य व्यभिचाराप्रयोजकत्वसूचनार्थो ऽनुमाने कल्पनाशब्दः । न च निर्मूलकत्वेन लोकस्याप्रामाण्यं प्रयत्नेन रक्षणे योग्यानुपलब्धेर्मूलत्वसम्भवादिति दर्शयितुमाह * विशिष्टेन हीति * महाकुलीनानां पुरुषाणां स्त्रीरक्षणमेवात्मरक्षणं जायायां रक्ष्यमाणा यामात्मा भवति रक्षित इतिस्मरणात् । यद्वा दुष्कुलप्रसूतत्वं व्य

१ अस्ति शब्दसंबन्धौ साभूत्प्रत्यक्षता तयोः । तदप्रत्यक्षभावेन न तदर्थस्यापि वार्यते ।

२ तत्र शब्दार्थसंबन्धप्रसात् अस्ती ऽपि वा । बुद्धिः, पूर्व गृहीतार्थसंस्थानादुपज्ञायते

भिचारशीलत्वे प्रयोजकं न स्त्रीत्वमिति दर्शयितुं महाकुलीनत्वं स्त्रीणामुक्तम् । व्यभिचाराभावनिश्चयमेवामियुक्तवृद्धव्यवहारेण दृढयति * अनेनैवेति * व्यभिचाराभावानिश्चये हि निर्मूलत्वात् पितृपितामहादिपरम्परालेखनात्मकसमूहलेख्यं व्यर्थं स्यादिति भावः । कुलपरीक्षापूर्वकेदानीतनपुरुषगतविवाहादिव्यवहारेणापि तमेव दृढयति * तथा चेति * एतावत्प्रयत्नान्वेषणे योग्यानुपलब्धिपूर्विकया लोकप्रसिद्ध्या व्यभिचाराभावनिश्चयान्न स्त्रीत्वमात्रेणादृष्टव्यभिचारास्तु व्यभिचारानुमानं युक्तमित्युक्तम् । इदानीमनुमीयमानो ऽपि व्यभिचारो ऽनैकान्ततो वर्णासङ्करमापादयतीत्याह * न चेति * न च व्यभिचारोत्पन्नत्वाभावे ऽपि मातृव्यभिचारमात्रेणापत्ये वर्णसङ्करः शङ्क्यः । सावर्ण्योत्पत्तिकारणस्योत्पादकसवर्णत्वस्याविधातादित्याह * तदपराधनिमित्तस्त्विति * व्यभिचारोत्पन्नस्यापि वर्णान्तरव्यभिचारानिश्चये वर्णसङ्करानिश्चय इत्याह * न चेति * ननु विज्ञास्वेव विधिः स्मृत इत्यादिवचनाद्भर्तृव्यतिरिक्तसवर्णोत्पन्नस्यापि वर्णान्तरापत्तिः स्यादित्याशङ्क्याह * सवर्णेन चेति * गवादावुत्पादकसजातीयापत्योत्पादकत्वदर्शनेनेहापि तथानुमानान्न वर्णान्तरापत्तिः सम्भवतीति ब्राह्मणादिविहितकर्मनधिकारप्रतिपादनपरं विज्ञास्त्विति वचनं व्याख्येयं कुण्डगोलकवचनमपि सत्येव ब्राह्मण्ये ऽवान्तरसंज्ञाविशेषप्रतिपादनपरमिति उत्पादकासावर्ण्ये ऽपि क चिदन्यतरसवर्णोत्पत्तिस्मरणाच्चात्यन्तं तदुच्छेदः किमुत तत्सावर्ण्यइत्यतिशयार्थमाह * सङ्करजातानामपि चेति * एवं हि स्मर्यते ।

जात्युत्कर्षो युगे ज्ञेयस्सप्तमे पञ्चमे ऽपि वा ।

व्यत्यये कर्मणां साम्यं पूर्ववच्चाधरोत्तरमिति ॥

अस्यार्थः क्षत्रियायां ब्राह्मणादुत्पन्ना कन्या मूर्द्धावसिक्ता ब्राह्मणाय दीयमाना मूर्द्धावसिक्तजातेरुत्कृष्टां कन्यां जनयति सापि ब्राह्मणाय दीयमाना कन्यान्तरमेवेत्येवं पञ्चमे युगे पुरुषान्तरे ब्राह्मण्योत्पत्त्या जात्युत्कर्षः एवं वाशब्दात् षष्ठे वैश्यायां सप्तमे शूद्रायामिति । मूर्द्धावसिक्तादिपुत्रपरम्परयास्तु क्षत्रियादिस्त्रीणां तथैव पञ्चमादिषु क्षत्रियादिजातीयापत्योत्पत्तेरपकर्ष इति पूर्ववच्चाधरोत्तरमित्युत्तरत्रातिदेशात्सूचितं, नन्वस्यार्थस्य प्रत्यक्षेण विवेक्तुमशक्यत्वाद् ब्राह्मण्यदिशः शास्त्रविषयत्वानङ्गीकारेण निर्मूलमेतत्स्मरणं स्यादत आह * तत्र त्विति *

क चित्प्रत्यक्षावगतायां जातौ सम्बन्धग्रहणसम्भवात् गृहीतपदार्थ-
केन शास्त्रेणान्यत्र तत्प्रतिपादनं युक्तमिति मात्रशब्देन सूचितं, प्रत्य-
क्षावगतिसम्भवादित्यत्र शास्त्रव्यापारो नाङ्गीकृतः, इह तु तदसम्भ-
वाच्छास्त्रविषयत्वं नायुक्तमित्याह * न हीति * नन्वाकारसाम्येन
क चिदपि ब्राह्मण्यादिविवेकस्य प्रत्यक्षेणावगत्यसम्भवात्सर्वत्रागम-
गम्यत्वमेवाङ्गीकार्यमित्याशङ्कं निराकुर्वन्नुपसंहरति * तस्मादिति ।
केन चिन्निमित्तेनेति * स्वरविशेषादिनेत्यर्थः । स्मरणस्य स्वात-
न्त्र्येण प्रामाण्यायोगात्तन्मूलप्रदर्शनार्थं दर्शनग्रहणं तस्याप्युत्पाद-
कजातिस्मरणनिरपेक्षेन्द्रियजन्यत्वायोगात्पूर्वोत्पादकजातिस्मरणं त-
त्सहकारीति निदर्शयितुं पारम्पर्यग्रहणं प्रत्यक्षत्वोपपादनफलमु-
पसंहरति * इति भवतीति * ननु

शमोदमस्तपः शौचं सत्यमार्जवमेव च ।

ज्ञानं विज्ञानमास्तिक्यं ब्राह्मं कर्म प्रचक्षते ॥

इत्यादिस्मृतिपर्यालोचनया तपःप्रभृत्याचारयोगनिमित्तत्वेऽपि ब्राह्म-
णशब्दप्रवृत्तेस्तस्य प्रत्यक्षत्वेन दृष्टविरोधसम्भवात्किमिति महता क्लेशेन
जातिः साध्यते अत आह * येषामिति * प्रमाणाभावमुपपादयितुमाह
* सिद्धानां हीति * अनवस्थितत्वापत्तेरप्याचारनिमित्तत्वं न यु-
क्तमित्याह * स एवेति * कारणान्तरमाह * तथेति * ननु
तपःप्रभृत्याचारयोगिनि लोके ब्राह्मणशब्दप्रयोगदर्शनात् कथं त-
न्निमित्तत्वनिरासोऽत आह * एताभिरिति * ब्राह्मणत्वप्रतिपादने
द्योतकत्वमात्रं तपःप्रभृतीनां न तु ब्राह्मणशब्दप्रवृत्तिनिमित्तत्वमि-
त्यर्थः यद्वा का तर्ह्यस्याः स्मृतेर्गतिरित्याशङ्क्यैतदुक्तम् । द्योतक-
त्वमात्रं स्मृत्या प्रतिपाद्यते न तु तपआदीनां समुदायो ब्राह्मण्यं
स्मृत्या प्रतिपाद्यतइत्यर्थः । यदा तु पूर्वोक्तार्थोपसंहारपरत्वेनेयं फ-
क्किंका व्याख्यायते तदा नैताभिस्तपःप्रभृतिभिरुपपत्तिभिरयं ब्रा-
ह्मणः प्रतिपाद्यते द्योत्यतइति योज्यम् । किं त्वेताभिरितरेतराश्रयप्र-
सङ्गादिभिरुपपत्तिभिरयमर्थं प्रतिपाद्यते । तदुच्यते न तपआदीनां
समुदायो ब्राह्मण्यमिति । ननु तपःप्रभृतीनां आचाराणां व्यभिचा-
रित्वेन प्रत्येकं ब्राह्मणशब्दप्रवृत्तिनिमित्तत्वायोगात् युगपदनुष्ठान-
भावेन च समुदायाभावान्माभून्निमित्तत्व तज्जनितस्य तु सस्कारस्य
भविष्यत्यत आह * नेति * माभूच्छब्दप्रवृत्तिनिमित्तत्वं जात्यभि-
व्यञ्जकत्वं भविष्यत्यत आह * नेति * उभयत्र पूर्वोक्तमेवोपपत्ति-
त्रयमतिदेष्टव्यम् । एवं तर्हि, व्यञ्जकाभावेनाप्रत्यक्षत्वं स्यादित्यशङ्का-
निराकरणार्थं पूर्वोक्तमाभिव्यञ्जकं स्मारयति * किं तर्हि इति *

नन्वाचारनिमित्तत्वाभावे मासेन शूद्रो भवति ब्राह्मणः क्षीरविक्र-
यादिति वचनमनर्थकं स्यादित्यत आह * तस्मादिति * न तु सत्य-
पि प्रत्यक्षविरोधे विकल्पेन प्रामाण्योपपत्तेः प्रत्यक्षविरुद्धवचन-
मप्रमाणमिति भाष्यमयुक्तमित्याशङ्क्याह * पूर्ववच्चेति * विक-
ल्पविषय एवायं न भवतीत्याह * अपि चेति * को हि तद्वेदेति * शास्त्र-
दृष्टविरोधोदाहरणे भाष्यकारेण पूर्व तावदाद्यं सूत्रं योजितं * यदि
प्रश्न इति * तद्व्याचष्टे * पूर्ववदेवेति * शास्त्रदृष्टविरोधप्रतिपाद-
नार्थं यद्यनवकलृप्तिरित्यादिभाष्यं तद्व्याचष्टे * निश्चितेति *

तथा फलाभावात् ॥ ३ ॥

अत्र भाष्यकारेण शोभते ऽस्य मुखमित्याद्युदाहृत्य आद्यन्ता-
वत्सूत्रं योजितं यदि भूतानुवादो ऽनर्थक इति तद्व्याचष्टे * यदि
तावदिति * गर्गात्रिरात्रब्राह्मणोपक्रमोपन्यासस्य य एवं वेदेत्येवं श-
ब्दव्याख्यानार्थत्वं गर्गात्रिरात्रब्राह्मणग्रहणोक्तम् । उदाहरणान्त-
रगतैवंशब्दस्य व्याख्यानार्थं वेदानुमन्त्रणग्रहणम् । विद्यमानयोरेवे-
त्यनेन यथादृष्टवचनत्वं भूतशब्दस्य दर्शितम् । सम्भवति च गर्गात्रि-
रात्राहीनविशेषविधायिब्राह्मणज्ञस्य परिहारसूत्रवक्ष्यमाणप्रकारेण
मुखशोभावेदानुमन्त्रणज्ञस्य तु वाजिनमिति मन्त्रलिङ्गादपि गम्यते ।
प्रकृतसूत्रयोजनार्थम् । अथाध्ययनफलानुवाद इति भाष्यं तद्व्याचष्टे
* अथ त्विति * मुख्यरूपयोर्मुखशोभावाजिजन्मनोर्योग्यानुपल-
ब्धिर्बाधितत्वादिति भावः । कालान्तरफलत्वेन योग्यानुपलब्धि-
विरोधपरिहारशङ्कानिराकरणार्थत्वेन सौत्रतथाशब्दव्याख्यानार्थं का-
लान्तरइत्यादिभाष्यं तद्व्याचष्टे * वर्त्तमानापदेशाच्चेति * तद-
नेन यथाभूतं मुखशोभाद्यनन्तरफलत्वेन कीर्त्यते तथाभूतस्याभावा-
दानर्थक्यमिति सूत्रं योजितम् । फलविधित्वेन कालान्तरभावित्वा-
वगमात् वर्त्तमानापदेशो ऽयं न भवतीत्याशङ्क्य द्रव्यसंस्कारकर्म-
स्वित्यत्र निराकरिष्यमाणत्वान्नायं फलविधिरिति भाष्यकृतोक्तम् ।
तत्र विद्याया द्रव्यादिबाह्यत्वात्तदधिकरणाविषयत्वमाशङ्क्य संस्का-
रान्तर्गते दर्शयितुमाह * कर्मानुष्ठानेति * तत्र हि यस्य पर्णमयी
जुहुर्भवति न स पापं श्लोकं शृणोति । तीर्थे स्नाति तीर्थमेव समा-
नानां भवति । वर्म्म वा एतद्यज्ञस्य क्रियते यत्प्रयाजा इज्यन्ते वर्म्म
यजमानस्य भ्रातृव्याभिभूत्याइत्यादीनि द्रव्यादिविषयाणि वाक्या-
न्युदाहृत्य किमेते फलविधयः फलार्थवादा वेति विचारयिष्यते । तत्र
पर्णतादेरप्राप्तत्वेनावश्यविधेयस्य फलाकाङ्क्षायां साक्षात्पुरुषार्थरूपश्रु-

तफलसम्भवे पारम्पर्यपुरुषार्थरूपकतूपकाराख्यफलकल्पनायोगा-
त्फलविधित्वेन पूर्वपक्षयित्वा यथा कथं चित्पुरुषार्थरूपफलत्वेन वि-
ध्यनुपपत्तिपरिहाराद्रात्रिसत्रादिवद्विपरिणामकल्पनानुपपत्तेर्यथाश्रु-
तवर्त्तमानफलत्वसङ्कीर्त्तनस्य चानुपलब्धिविरोधान्न फलविधित्वमि-
ति सिद्धान्तयिष्यते चिन्तयिष्यत्येतदित्यादिभाष्यं पौनरुक्त्याश-
ङ्कानिराकरणार्थत्वेन व्याचष्टे * न पौनरुक्त्यादिति * एवं तर्हि
सिद्धान्त्यभिमतं स्तुत्यर्थत्वमेव पूर्वपक्षिणा निराकार्यमित्याशङ्क्य
तदर्थमेव स्वार्थसत्यत्वनिरूपणमित्याह * स्तुत्यर्थतेति *

अन्यानर्थक्यात् ॥ ४ ॥

अत्र भाष्यकारेण पूर्णाहुत्याद्युदाहरणेषु यदि भूतानुवादमा-
त्रमनर्थकमित्यनेनाद्यं सूत्रं योजयित्वाऽष्टाफलाविधिरन्येषामानर्थक्य-
मित्यनेनान्यानर्थक्यसूत्रं योजितम् । तत्र फलाभावसूत्रमपि योज-
यितुं शक्यत्वात् किमिति न योजितमित्याशङ्क्यानन्तरेणैव निर्ज्ञात-
पारार्थ्येषु फलविधित्वनिराकरणन्यायेनात्रापि फलाभावस्य सुज्ञान-
त्वादित्याह * अनन्तरेणैवेति * कथमेषां तदधिकरणाविषयत्वमि-
त्याशङ्क्याह * पूर्णाहुतेरिति * यदीत्यादिभाष्यं व्याचष्टे * यदि पु-
नरिति * न ह्यकृत्वेत्यादिनान्यानर्थक्योपपादनार्थं पौर्वापर्यमुपन्य-
स्तम् । तत्र समानफलकर्माल्पत्वमहत्वमात्रेणान्यानर्थक्योपपत्तेः
पौर्वापर्योपन्यासो व्यर्थ इत्याशङ्क्याह * समानफलान्यपीति * अ-
पिशब्देनाल्पत्वमहत्वमुपक्षिप्तमज्ञातस्यानुष्ठातुमशक्यत्वाद्युक्तमश्वमेध-
ज्ञानस्य तदनुष्ठानात्प्राग्भावित्वं पूर्णाहुतिपशुबन्धयोस्तु कथमत-
आह * पूर्णाहुतीति * अग्निहोत्राद्यङ्गभूताग्न्युत्पादकाधानाङ्ग-
त्वात्पूर्णाहुतेः प्राग्भावः स एष औपवसथ्येऽहनि द्विदेवत्यः पशु-
शालभ्यतइत्यनेन वचनेनाग्नीषोमीयस्येति भावः * प्रथमं वा निय-
म्येतेति * वसन्ताय कपिञ्जलानालभेत इत्याद्युदाहृत्य किं इत्यादयः
पराद्धपर्यन्ता विकल्पेनालब्धव्या उत त्रय एवेत्येकादशे चिन्तयि-
ष्यते । तत्र बहुवचनेन द्वित्वातिरिक्तसङ्ख्यासामान्यरूपबहुत्वा-
भिधायिनां तद्विशेषाकाङ्क्षायां पराद्धातिरिक्तसङ्ख्याविशेषाभावा-
त्तत्पर्यन्तस्यादिसंख्याविशेषाक्षेपात्समुच्चये संख्यानन्तरांपजननेन स-
र्वविनाशापत्तेर्विकल्पेन विनियोग इति । बहुवचनेन सर्वप्राप्तेर्विकल्प-
स्यादित्यनेन पूर्वपक्षयित्वा प्रथमं वा नियम्येत कारणादतिक्रम-
स्यादित्यनेन त्रिसंख्योपादानं विना चतुराद्युपादानाशक्तेरवश्योपादे-
यत्त्वित्वात्रेण बहुवचनोपपत्तेरतिरिक्ताक्षेपे प्रमाणाभावात् त्रित्व-

नियम इति सिद्धान्तयिष्यते । दृष्टान्ते पौर्वापर्यादरार्थमेव तेनैव पथेत्युक्तमित्याह * तथा चेति * भवत्वन्यानर्थक्यमत आह * तस्मादिति * फलविशेषार्थत्वेन तर्ह्यन्येषामर्थवत्त्वं भविष्यतीत्यत आह * न चेति * नन्वेवमपि सिद्धान्त्यभिमतस्तुत्यर्थत्वानिराकरणपूर्वपक्षो न सिद्धो ऽत आह * न चेति *

अभागिप्रतिषेधात् ॥ ५ ॥

अत्र भाष्यकृता न पृथिव्यामग्निश्चेतव्यो नान्तरिक्षे न दिव्य-
त्यप्रतिषेधभागिनमर्थं प्रतिषेधन्तीति बहुवचनं प्रयुक्तम् । तदयु-
क्तम् । पृथिवीचयनस्य प्राप्तेः प्रतिषेधभागित्वादित्याशङ्क्याह * त्री-
ण्यपीति * विज्ञायत एवेति भाष्यं व्याचष्टे * अन्तरिक्ष इति *
अस्तु तर्हि पर्युदासो ऽत आह * अतश्चेति * प्रतिषेधग्रहणं पर्युदा-
सस्याप्युपलक्षणार्थमिति भावः । उभयत्र सिद्धान्त्यभिमतं नित्या-
नुवादत्वं निराकर्तुमाद्यं सूत्रं योजयति * अथापीति * पृथिवीचय-
नस्याप्रतिषेधभागित्वप्रदर्शनार्थं पृथिवीचयनप्रतिषेधार्थं च यद्वाक्यं
भवेत् चयननिषेधार्थमेव तदिति भाष्यं तदुपपादयति * पृथिवीति *
अस्तु तद्बाधो ऽत आह * बाधे चेति * विकल्पेन चयनविधेर-
प्यर्थवत्त्वं भविष्यत्यत आह * विकल्पे ऽपीति * पाक्षिकबाधार्थमेवायं
प्रतिषेधो भविष्यति नातिरात्रे षोडशिनं गृह्णातीतिवदत आह * का-
मसंयोगाच्चेति * पशुकामश्चिन्वीत प्रजाकामश्चिन्वीतेत्यादिभिर्वा-
क्यैः काम्यत्वावगमाद्विनापि प्रतिषेधं पाक्षिकत्वसिद्धेः प्रतिषेधान-
र्थक्यमिति भावः । न च कामाभावे पाक्षिकत्वं प्रतिषेधवशाद्भ-
विष्यतीति शक्यं वक्तुं काम्यस्य कामनाभावे प्राप्त्यभावेन प्रतिषेधा-
योगात् विशेषणोपादाने च तत्परतयावगतस्यास्य प्रतिषेधस्य क्रि-
यायां कल्प्यत्वेन दौर्बल्याच्च पाक्षिकत्वापादने सामर्थ्यमस्तीत्याह
* दुर्बलश्चेति * ननु दुर्बलेनापि प्रतिषेधेनागत्या पाक्षिकचयनवि-
धिबाधो नातीव दोषमावहतीत्याशङ्क्य अथाप्रमाणं नैष विरोधो भ-
वतीत्यनेन भाष्येण प्रतिषेधाप्रामाण्येनागातिपरिहारः कृतस्तदतिस्प-
ष्टत्वान्न वार्तिककृता व्याख्यातम् । ननु बहुतरकल्पाग्निहोत्रादि-
विधिविरोधेनैकस्य कल्पस्य पूर्णाहुत्यादिविधेरप्रामाण्यं युक्तं इह
तूभयोः प्रत्यक्षत्वेनाविशेषात्कथमेकान्ततः प्रतिषेधस्यैवाप्रामाण्यमि-
त्याशङ्क्यानिराकरणार्थं भाष्यम् * कथं तत्प्रमाणमित्यादि * तत्र

१ अगलेति इष्टकाभिरग्निं चिन्वीतेतिवचनास्मासत्कारपृथिव्यामेव चयनं प्राप्तं तत्र न पृथिव्यामिति यथाश्रुते ऽर्थे ऽभ्युपेतव्ये विधिरनर्थकः प्रत्यगिति ।

स्वयमाकुलत्वमुपपादयति * एतदेवेति * अप्राप्तस्य चयनस्य पृ-
थिव्याधारत्वनिषेधयोगात्प्राप्तिस्त्वावदङ्गीकार्यो पुनश्चानाधारचय-
नायोगात्तन्निषेधोऽपीत्येतदेवेत्यनेन परामृष्टम् । किं तद्विध्यन्तर-
मित्यपेक्षायामाह * विध्यन्तर चेति * अस्य गुणपरत्वाच्चयनोत्प-
त्तिवाक्योपलक्षणार्थत्वं दर्शयितुमिष्टकावाक्योपन्यासः स्तुत्यर्थत्वं
चानाशङ्क्यमेवेत्याह * प्ररोचनाबुद्धिस्त्विति *

अनित्यसंयोगात् ॥ ६ ॥

नन्वतः परं स्वार्थेनैवानर्थक्यं प्रतिपादयतीति वार्त्तिककृद्भ-
चनात्स्वार्थासत्यत्वरूपानर्थक्यप्रतिज्ञायामयं हेतुर्गम्यते तच्च विरुद्ध-
म् । अनित्यो ह्यत्र प्रवाहणापत्यं बबरः स्वार्थः प्रतीयते तत्रासत्यत्वे
सति अनित्यसंयोग एव न स्यात् न चानित्यसंयोगेनानित्यसंयोगा-
भावः साध्यो भवितुमर्हति * उच्यते^१ * अनित्यसंयोगप्रसङ्गो ऽत्र
हेतुर्विवक्षितः ततश्च स्वार्थसत्यत्वे ऽनित्यसंयोगप्रसङ्गात्तत्परिहारार्थं
स्वार्थासत्यत्वं बबरः प्रावाहणिरित्यादीनामेष्टव्यमिति सूत्रार्थो भवति
अनित्यसंयोगान्मन्त्रानर्थक्यमित्यत्राप्यर्थप्रकाशनपक्षे यस्य यो ऽर्थः
स एव तेन प्रकाशयितव्यः क्व चिच्चानित्यैरकस्माद्भूतैः स्वार्थैरर्थव-
न्तो मन्त्रा लक्ष्यन्तइत्युपक्रमवार्त्तिकाद्यद्येतद्विवक्षितं तथा सत्यादि-
मदर्थामिधानाद्वेदस्य कृत्रिमत्वेनाप्रामाण्यं प्रसज्येतेति चोपसंहार-
वार्त्तिकादनित्यसंयोगः खल्वपि भवेन्मन्त्रेष्वभिधानार्थेष्विति भाष्या-
च्चायमेवार्थः प्रतीयते । अन्यानर्थक्याभागीप्रतिषेधयोरप्येवम्^२ ।
तत्रापि स्वार्थासत्यत्वे तयोरभावात्सूत्रव्याख्यानार्थमनित्यसंयोग-
श्चेति भार्ग्यं तत्सोपस्कारमेव द्रष्टव्यम् । अनित्यसंयोगः स्वार्थव-
त्त्वे प्रसज्येत तस्मादानर्थक्यमेव युक्तमिति तत्रानित्यसंयोगप्रसङ्गा-
न्भाभूत्स्वार्थस्य सत्यत्वं स्तुत्यर्थत्वं तु सिद्धान्त्याभिमतं निराकर्तुम-
शक्यमित्याहुः^३ * सर्वोपाख्यानेष्विति * अयमाशयः अन्यपर-
त्वं ह्युच्यमानं कार्यपरत्वं वा स्यात् स्तुतिपरत्वं वा तच्चोभयमपि
प्रतीयनारूढत्वाच्च युज्यते तेन पारिशेष्यादर्थवत्त्वमङ्गीकुर्वता स्वार्थ-
परत्वमेव वाच्यं तत्र चानित्यसंयोग प्रसज्येत इति । ननु परं तु

१ यदा स्वार्थासत्यत्वरूपानर्थक्यप्रतिज्ञा तदा वबरादीनामनित्यानामर्थानामभाव इत्य-
निप्रतिज्ञाह नचेति ।

२ वबरादिवाक्यानि प्रतीयमानवाधितार्थकानि सत्यत्वे ऽनित्यसंयोगप्रसङ्गात् ।

३ साध्यं तदेव सत्यार्थत्वे ऽन्यानर्थक्यप्रसङ्गात् यथार्थत्वं प्रसज्यमानाप्रतिषेधभाग्यर्थप्र-
तिषेधकत्वादिति ।

श्रुतिसामान्यमात्रमित्यत्र बबरादिशब्दानां नित्यसिद्धवाय्वाद्यर्थोभि-
धायित्वस्योक्तत्वात्स्वार्थपरत्वे ऽपि नानित्यसंयोगप्रसङ्ग इत्याशङ्का-
निराकरणार्थं वेदप्रामाण्ये सतीति भाष्यं तद्व्याचष्टे * स चेति *
अयमाशयः । अनित्यार्थोभिधायित्वे कृत्रिमत्वेन वेदस्याप्रामाण्या-
पत्तेस्तत्परिहारार्थं कथं चिन्नित्यसिद्धवाय्वाद्यर्थवचनत्वं कल्पितं
यदा तु कथं चित्प्रामाण्यं न सम्भवति तदा यथाश्रुतार्थपरित्यागका-
रणाभावात् क्लेशेन बबरादिशब्दानां वाय्वादिवचनत्वकल्पनं युक्त-
मिति । नन्वेवमप्रामाण्ये सति यथाश्रुतार्थपरित्यागकारणाभावा-
दनित्यार्थोभिधायित्वमनित्यार्थोभिधायित्वे बबरादिवाक्यानां कृत-
कत्वेनाप्रामाण्यमितीतरेतराश्रयमाशङ्कोतरैकदंशवदित्युक्तम् * त-
स्यार्थः * यथेतरेषामनित्यसंयोगरहितानामपो वै शान्ता इत्यादीना-
मेकदेशानामक्रियार्थत्वादप्रामाण्यं तथैतेषामनित्यार्थानामप्यक्रिया-
र्थत्वेनैवाप्रामाण्यसिद्धेर्न इतरेतराश्रयत्वमिति । नन्वध्ययनविधि-
बलात्सर्वस्य वेदस्य पुरुषार्थोपायिकत्वावगतेः कथमर्थवादानर्थक्य-
शङ्का अत आह * तस्मादिति * अदृष्टार्थत्वे ऽपि पुरुषार्थोपायि-
कत्वोपपत्तेर्नैकान्ततो ऽर्थपरत्वमध्यापनविधिराक्षिपतीति भावः ।
एवमादीनानित्यनेनैतद्वर्णयति प्रथमसूत्रव्युत्पादितमध्ययनविधेरदृष्टा-
र्थत्वमर्थवादेऽप्येवासम्भवादाक्षिप्य तेन सर्वत्र विधेर्हि प्रयोजनाका-
ङ्क्षायां दृष्टे सम्भवत्यदृष्टं न कल्प्यमिति तत्रोक्तम् । न च सर्वत्रै-
करूप्येण भाव्यमिति नियमो युक्तः । स्तोभादिष्वर्थपरत्वासम्भ-
वात् । अथ तत्रापि नियतकालसामभागपूरणाद्यर्थत्वादर्थज्ञाना-
र्थत्वाभावे ऽपि दृष्टार्थत्वमात्रेणैकरूप्यमुच्यते । ततो ऽत्रापि य-
त्सम्भवति तत्प्रयोजनमित्यनेन रूपेणैकरूप्यं मत्वा सन्तोष्टव्य-
म् । यद्वा अध्ययनसंस्कृतैरक्षरैर्यच्छक्यते पुरुषार्थरूपं तत् कुर्या-
दित्यध्ययनविधिना वेदाध्ययनस्य शक्यफलसाधनत्वावगमादर्थवा-
दाक्षरैः कस्य चित्पुरुषार्थरूपस्य कर्तुमशक्यत्वान्निष्प्रयोजनत्वमे-
वाङ्गीकृतमित्याह * अथ वेति * प्रत्यक्षशब्देनापरोक्षाकारवाचिना
ग्रहणार्थान्तमध्यापनमभिप्रेतं तस्योपेक्षाफलत्वमुपपादयितुं हेतुतया-
र्थवादजनितस्य ज्ञानस्य हेयोपादेयार्थविषयत्वेन तद्वाक्यानामुपेक्षा-
फलत्वं दृष्टान्तमिषेणोक्तं द्रष्टव्यम् । अर्थपरत्वाभावे ऽपि कर्मानुष्ठा-

१ यद्व्यपयन्तताया प्रत्यक्षत्वं सवतीतिभावः ।

२ तस्य यद्व्यपयन्तताया व्ययनस्योपेक्षाफलत्वमुपपादयितुमर्थवादवाक्यानामुपेक्षाफलत्वं
दृष्टान्तमिषेण हेतुतयोक्तमिति सवन्धः ।

३ अर्थवादवाक्यानामुपेक्षाफलत्वमुपपादयितुनाह अर्थेति ।

नकाले उच्चारणार्थत्वसम्भवादर्थवादाध्ययनस्यादृष्टार्थत्वं निष्प्रयो-
जनत्वं वा पूर्वपक्षिणापि नाङ्गीकार्यमित्याशङ्कते * अथेति * परि-
हरति * प्रयोगेति * अव्यापाररूपत्वेन मन्त्राणां व्यापारग्राहिणा
करणेन साक्षाद्ग्रहणायोगादुच्चारणद्वारा तद्ग्रहणं तद्ग्रहणाच्चोच्चार-
णार्थेत्यन्योन्याश्रयापत्तेर्ज्ञेयं प्रकरणपाठमाद्वेषेण विनियोगो युक्तः सा-
मर्थ्यौत्त्वभिधानक्रियार्थत्वावगमे तद्द्वारा प्रकरणग्रहणोपपत्तेरनु-
च्चारितस्याभिधानाशक्तेः कर्मकालोच्चारणसिद्धिरिति भावः । म-
न्त्राधिकरणपूर्वपक्षन्यायेन चार्थवादानामर्थपरत्वाभावे ऽपि कर्म-
कालोच्चारणमत्रत्यः पूर्वपक्षी मन्यत इत्यनभिमतमपि प्रौढ्यानुजाना-
ति * अथ वेति * अस्मिन्पक्षे सूत्रविरोधमाशङ्क्याह * यत्त्विति *

विधिना त्वेकवाक्यत्वात्स्तुत्यर्थेन विधिनां स्युः ॥७॥

पूर्वपक्षसिद्धान्तयोर्भिन्नविषयत्वापत्तेरपूर्वोदाहरणानुपपत्तिमा-
शङ्कते * पूर्वपक्षेति * नातिप्रयत्निनां परिहारमाह * के चिदिति *
भाष्यकारस्यानिपुणत्वापत्तेरिदं परिहारं दूषयति * यद्यपीति * स्वम-
तेन परिहरति * तदभिधीयत इति * अत्र भाष्यकारेण वायुर्वैक्षेपिष्ठा
देवतेति यद्यपि क्रिया नावगम्यते क्रियासम्बद्धं वा तथापि विध्युद्दे-
शनैकवाक्यत्वात्प्रमाणमित्युक्त्वा कथमेकवाक्यभाव इति पृष्टे पदानां
साकाङ्क्षात्वाद्भिधेस्तुतेश्चैकवाक्यत्वमित्यभिधानादेकवाक्यत्वं प्रामा-
ण्यकारणं स्तुत्यर्थत्वं त्वेकवाक्यत्वकारणमुक्तमिति प्रतिभाति ।
तच्चायुक्तं, विध्येकवाक्यत्वं विना लाक्षणिकस्तुत्यर्थत्वायोगादितरे-
तराश्रयापत्तेरित्याशङ्क्य व्याचष्टे * तत्रेति * स्तुत्यर्थत्वोपपादन-
द्वारेणैकवाक्यत्वस्योपयोगरूपप्रामाण्यकारणत्वमभिप्रेतं न साक्षात्
विधिस्तुतिपदसाकाङ्क्षत्वं तु समभिव्याहारावगतैकवाक्यत्वनिर्वा-
हायोक्तमित्यदोषः । तदेतद्भाष्यमाक्षिपति * एतावत्त्विति * सामा-
न्यतः पुरुषार्थानुबन्धित्वासिद्धौ तदधीनलाक्षणिकस्तुत्यादिद्वारविशेष
निरूपणाशक्तेस्तदेवादौ साध्यमिति प्रथमशब्देनोक्तम् । स्वारसिकै-
कवाक्यत्वावगमे श्रौतार्थत्यागस्य गङ्गायां घोष इत्यादौ दर्शनात्त-
द्व्युदासार्थं बलादित्युक्तम् । स्वरसतो प्रतीयमानाप्येकवाक्यता

१ प्रयोगसमवेतार्थप्रकाशनसामर्थ्यादित्यर्थः ।

२ धर्मप्रसाजनकस्वरूपप्रामाण्यकारणं तद्वाचितं ततो धर्मप्रसातुत्पत्तेः ।

३ ननु समभिव्याहारावच्छेदैकवाक्यताप्रकृते स्वारसिकीसम्भवतीति चेत् विभज्यमानसा
काङ्क्षले सत्येकार्थप्रतिपादकत्वं स्वारसिकमेकवाक्यत्वं विवक्षितं प्रकृते त्वर्थवादानां नि-
राकाङ्क्षत्वेन तदभावात् ।

पुरुषार्थानुबन्धित्वलाभाय स्तुत्यर्थत्वावधारणात्तद्वशेन कल्प्यमाना
नेतरेतराश्रयापादिकेत्याशङ्कान् निराकर्तुं पुरुषार्थत्वं वेत्युक्तम् । पुरु-
षार्थानुबन्धित्वस्याप्यप्रमाणकत्वादिति भावः । बहुक्षीरादिवाक्येषु
रूपभङ्गेनापि पुरुषार्थपर्यवसायित्वदर्शनाद्वेदेऽपि तथानुमानं स्या-
दित्याशङ्कते * लौकिकवाक्येष्विति * आक्षेप्ता पुरुषार्थपर्यवसा-
यित्वे साध्ये वाक्यत्वस्य हेतोरप्रयोजकत्वं दूषणमाह * तत्रेति *
एतदेवोपपादयति * लोकेऽपीति * समाधानान्तरमाशङ्कते * तत्रे-
ति * कथं तेन सूत्रेण पुरुषार्थपर्यवसायित्वसिद्धिरत आह * न
हीति * आदरणान्यथानुपपत्तिः पुरुषार्थपर्यवसायित्वे प्रमाणं तेन
सूत्रेण वक्ष्यतइति भावः । न च व्यामोहादादरोपपत्तिरित्याह *
यद्यपीति * एतदेवोपसंहरति * तस्मादिति * एतदप्याक्षेप्ता दूषय-
ति * न त्वेतदिति * नन्वाप्तवाक्यवत्पुरुषार्थानुपपत्त्याङ्गीकरण-
मपि न दोषाय स्यादत आह * यदि हीति * अयमाशयः किमत्र
स्वादरान्यथानुपपत्त्या प्रयोजनवत्त्वकल्पनं स्यात् पुरुषान्तरादरान्य-
थानुपपत्त्या वा । तत्राद्ये पक्षे स्वादरात्प्रयोजनवत्त्वावगमः प्रयोजन-
वत्त्वावगमाच्च स्वादर इत्यन्योन्याश्रयः स्यादित्यनेनोक्तम् । द्वितीये
तु मूलप्रमाणाभावेनान्धपरम्परेत्याह * अथेति * तदेव दर्शयति *
सर्वत्र हीति * नन्वादरान्यथानुपपत्त्याभ्येतृषु प्रयोजनवत्त्वज्ञाने क-
ल्पिते तत्कारणीभूतं किं चिन्मूलप्रमाणं कल्पयिष्यामोऽत आह
* तेनेति * कस्य चिन्मूलप्रमाणस्यासम्भवाद् भ्रान्तिमूलत्वं प्रसज्ये-
तेति भावः । कथमसम्भवोऽत आह * अतो यावदिति * एव-
माक्षिप्याध्ययनविधिरेव सर्वस्य पुरुषार्थपर्यवसायित्वे प्रमाणमिति
स्वमतेन समाधातुमुपक्रमते * तदुच्यतइति * विध्यादिसाधार-
ण्यप्रदर्शनार्थं सकलग्रहणं पूर्वं तावत्सर्वोपयोगः प्रतिपाद्यते पश्चा-
दर्थवादानां द्वारविशेष इति तावच्छब्देनोक्तम् । निष्प्रयोजनाक्षरमा-
त्राध्ययनेऽपि बुद्धिपूर्वकारिणां पुंसां प्रवर्तयितुमशक्यत्वान्नैक-
स्याप्यक्षरस्य निष्प्रयोजनत्वमध्ययनविधिरनुमन्यते । न चैकदेशे ह-
ष्टार्थस्याहष्टार्थत्वमेकदेशान्तरे युक्तम् । एकत्र नियमाविधिरपरः प्राप्ति-
विधिरिति वैरूप्यस्यापरिहार्यत्वात् तस्मात्सकलस्यैव वेदस्य प्रयोज-
नवदर्थपर्यवसायित्वमध्ययनविधिवलादवसीयतइति भावः । ननु
कं विदध्ययनविधेः पुरुषार्थपर्यवसायित्वे सिद्धे सत्यवैरूप्याय सर्व-
त्र तथाङ्गीकरणं युक्तं तदेव तु निष्प्रमाणकं समानपदोपात्तस्याध्य-
यनस्यैव भाव्यत्वोपपत्तेरित्याशङ्क्य प्रथमसूत्रोक्तं दृष्टार्थत्वे दर्शयि-

नुमाह * तत्रेति * कस्मिन्नंशे तर्हि तस्य निवेशो ऽत आह * तत-
 श्चेति * साध्यांशानिवेशकारणस्य विधिविरोधस्यात्राभावमविरो-
 धादित्यनेन दर्शयति । नामार्थस्य करणांशे निराकर्तुं सन्निधेरित्यु-
 क्तम् । तेनात्र भाव्याकाङ्क्षायां श्रुतभाव्याभावादश्रुतादृष्टकल्पने च
 तस्य स्वरूपं तज्जन्यत्वं तत्र चाध्ययनस्य शक्तिः कल्प्येतेत्यनन्तादृ-
 ष्टकल्पनागौरवापत्तेर्दृष्टस्य जन्यत्वमात्रं कल्पनीयमित्याह * तेनेति*
 एवं तर्ह्यनन्तरदृष्टाक्षरग्रहणमात्रेण नैराकाङ्क्षान्नाभिमतं वाक्या-
 र्थज्ञानपर्यन्तत्वं सिद्ध्येदित्याशङ्क्य प्राक् पुरुषार्थसिद्धेर्नैराकाङ्क्षान्नाभा-
 वं दर्शयति * तस्यापीत्यादिना । निराकाङ्क्षी भवतीत्यन्तेन । आधा-
 नादिविधीनामपुरुषार्थरूपाहवनीयादिमात्रे नैराकाङ्क्ष्यदर्शनादिहापि
 तथा स्यादित्याशङ्क्याह * एवमिति * एवं तर्हि न साक्षात्पुरुषार्थपर्य-
 वसाय्येव सर्वत्र फलमस्त्वत आह * न चेति * पारम्पर्यपुरुषार्थ-
 फलत्वेनापि विध्युपपत्तेर्न नियोगतः साक्षात्पुरुषार्थफलत्वे किं चि-
 त्प्रमाणमस्तीति भावः । एवमपि कथमत्र दृष्टफलत्वनिश्चयो ऽत
 आह * योग्यतया हीति * लाघवमनेन निश्चयकारणमुक्तम् । एवं
 तर्हि होमादावप्याहवनीयप्राप्त्यादिदृष्टकार्यसम्भवाददृष्टकल्पना न
 स्यात् वक्तव्यो वा विशेषो ऽत आह * तत्रेत्यादिना अदृष्टकल्पनेत्य-
 न्तेन * पारम्पर्येणापि तस्य पुरुषार्थानुबन्धाभावात्फलत्वं न सम्भ-
 वतीति भावः । नन्वेवमपि पारम्पर्यपुरुषार्थानुबन्ध्यक्षरग्रहणमन-
 न्तरदृष्टत्वात्फलं स्यात्साक्षात्पुरुषार्थरूपं वा स्वर्गादिवाक्यार्थज्ञानस्य
 तृभयरूपरहितत्वात्फलत्वाङ्गीकरणमयुक्तमित्याशङ्क्य तत्प्रातिपक्ष्युप-
 योगितया सामान्यन्यायं तावद्वक्तुमारभते * सर्वत्र चेति * वि-
 हिते ऽवघातादावफलात्मकवैतुष्यादिदृष्टकार्यपरम्परायामान्तरालिकं
 यत्पुरोडाशादि क्रतवे यागादि वा पुरुषार्थाय चोद्यते तदेव तस्य क्रतोः
 पुरुषार्थस्य वा साधनम् । पूर्वस्य त्ववघातादिविधेः पुरोडाशादि-
 यागाद्युपकारार्थत्वमात्रं न पुरुषार्थपर्यन्ततेत्यर्थः । पेषणादीनां
 तर्हि कथमन्वयो ऽत आह * यानि त्विति * पेषणादिविधेर्यानि
 कार्याण्यनुष्ठेयानि पेषणादीनां तानि पूर्वविहितस्यावघातादेः स्वव्या-
 पारमात्रतया द्वारमात्रतयान्वीयन्ते नान्तरीयकत्वात्तैर्विना ऽवघा-
 तादिना पुरोडाशादेः कर्तुमशक्यत्वात् । किमिति पेषणादेरवघा-
 तादिसाध्यत्वं पुरोडाशसाधनत्वं वा नेष्यत इत्याशङ्क्योक्तम् * प्राक्
 साध्यसाधनभावेनाचोदितत्वादिति * यदि ह्यवघातविधेः प्राक्

१ अनुष्ठानापिचयेत्यर्थः ।

२ किमपेक्षया प्रागत आह ।

पेषणादेः पुरोडाशसाधनत्वमवगतं स्यात्तत्प्रयोजनवत्त्वेन योग्यत्वा-
दवघातसाध्यत्वं युज्येत पुरोडाशप्रकृतिभूतब्रीह्युद्देशेन विधानाच्चा-
वघातस्यैव पूर्वं पुरोडाशसाधनतां प्रतीमः । यदि च पेषणादिविधेः
प्राक् पेषणादेरवघातसाध्यत्वावगमः स्यात् ततो द्वारमात्रत्वं न यु-
ज्येत न त्वेतदस्ति पुरोडाशस्यैवोक्तन्यायेनावघातसाध्यत्वावगमादि-
त्यर्थः यद्वोत्तरविधिशब्देन पुरोडाशविधिमभिप्रेत्य तस्मात्प्राग्यानि
कार्याणीति योज्यम् । नन्वेवं तर्ह्येदाहानुमितविधिवलेन भस्मसा-
द्भावस्यापि फलसाधनत्वावगमादश्रुतफलस्य होमस्य तत्साधनत्वा-
पपत्तेर्न दृष्टफलकल्पना स्यादित्याशङ्क्याह * यत्र त्विति । अयमाश-
यः * विध्यभावं ऽप्यदग्धस्य क्रत्वर्थस्य कदाचिदुपघाते सति क्र-
तुवेगुण्यापत्तेस्तत्परिहाराय दाहादरोपपत्तेर्नैकान्ततो विध्यनुमानं
विध्यनुमाने ऽपि द्वारमात्रतयापि विध्युपपत्तेर्न फलसाधनत्वकल्प-
ना युक्तेति । एवं सामान्यन्यायमुक्त्वा तदनुसारेण यथाव्ययनविधे-
र्वाक्यार्थज्ञानपर्यन्तत्वं भवति तथा प्रपञ्चयन्त्याह । तत्रेति । श्रुत-
फलेषु क्लृप्तः पुरुषार्थो ऽश्रुतफलेषु कल्पयिष्यमाण इति सर्वाणि
प्रधानवाक्यानि अनेन परामृष्टानि । तत्प्रतिपादनं यावदित्यनेनाक्ष-
रग्रहणादीनां पेषणादिन्यायेनावान्तरव्यापारमात्रत्वाद्ध्ययनफलत्वं
निराकृतं फलवद्व्यवहाराङ्गभूतार्थप्रत्ययाङ्गतानिष्फलत्वेन शब्दस्य
योग्यत्वादवधार्यतइत्यनेन न्यायेन वाक्यार्थज्ञानार्थं स्वाध्यायोद्देशेन
विहितस्याध्ययनस्य पुरोडाशार्थावघातवद्वाक्यार्थज्ञानार्थत्वावधार-
णात्तदन्तरालवर्तिनामक्षरग्रहणादीनां पेषणादिन्यायेनावान्तरव्या-
पारत्वमात्रं युक्तमिति भावः । ननु पुरोडाशस्य विध्यन्तरेण क्रत्वर्थतया
फलत्वज्ञानाद्युक्तमवघातसाध्यत्व वाक्यार्थज्ञानस्य तु कथमत
आह * परतस्त्विति * वाक्यार्थज्ञानस्य सामर्थ्येन यदेव विद्यया
करोति श्रद्धयोपनिषदा तदेव वीर्यवत्तरं भवतीतिवाक्येन वा कर्म्म-
नुष्ठानार्थत्वावधारणात्कर्म्मणां च विध्यन्तरैः पुरुषार्थफलत्वावधार-
णात् न तत्पर्यन्तमध्ययनविधिरायास्यति इत्यर्थः । ननु च भवतु प्र-
धानवाक्यानां स्वार्थप्रतिपादनमात्रेण पर्यवसानमङ्गवाक्यानां त्वर्थ-
द्वारेण स्वरूपस्यापि मन्त्रवत्प्रधानैर्ग्रहणात्कर्म्मकालप्रयोज्यत्वावगते-

१ यदा तूत्रविधेरितिप्रसङ्गी तदीत्तरविधि पुरोडाशविधि, प्रागिति च कार्यपदेन
सम्बध्यतइत्याह यदेति ।

२ तर्ह्येदाहानुमितेति २ पु० पु०

३ नन्वादहानुमितविधिविहितत्व भस्मसाद्भावस्य विद्यतएवकथमुच्यते न किंचिद्विधीय-
यतइत्यत आह अयमाशयइति ।

नार्थप्रतिपादनमात्रेण पर्यवसानमित्याशङ्क्याह * यानि त्विति * अयमाशयः । न मन्त्राणामङ्गभूतार्थप्रतिपादनमात्रेण स्वरूपग्रहणं ज्ञातं किं तु विधिवशात्तान् चाङ्गवाक्यानां विधिरस्ति प्रकरणपाठेन च क्रत्वङ्गत्वं शङ्क्यमानमनारभ्याधीतानां तावन्न शक्यते शङ्कितुं प्रकरणाधीतानामपि प्रयाजादिवाक्यानां प्रमाणाभावाच्च सम्भवतीति। एतदेव प्रश्नपूर्वकमुपपादयति * कुत इति * अदृष्टार्थत्वेन क्रतोरदृष्टोपकारापेक्षत्वाच्च दृष्टार्थाङ्गवाक्यग्राहकत्वमित्यर्थः^१ प्रयोजनशब्देनोपकारमाह न च साक्षात्क्रतुसम्बन्धायापि प्रयोज्यत्वकल्पनं^२ पारस्पर्येणापि पुरुषार्थानुबन्धलाभादित्यर्थान्तरन्यासेनाह * अत इति * अङ्गानां प्रधानवाक्यवदेकान्तरितपुरुषार्थान्वयित्वाद् बाह्यत्वम् । तद्वाक्यानां तु द्व्यन्तरितत्वात्प्रधानाद् बाह्यतरत्वं एतच्च द्व्यन्तरितत्वं प्रकरणाधीतारादुपकारकाङ्गवाक्यविषयं सामवायिकाङ्गवाक्यानां त्वादिशब्दोपात्तोपनयनादिवद् बहुव्यवधानमित्याह * एवमिति^३ * स्वमते पुरोडाशस्यैव साक्षात्प्रधानभूतयागसाधनत्वाद्भाष्यकाराभिप्रायेण द्व्यवदानग्रहणं व्यवहिततरत्वप्रदर्शनार्थं कृतं आदिशब्दो ब्रीह्यादीत्यादिशब्दोपात्ताज्यादिविषयः चतुर्गृहीताद्यभिप्रायो द्रष्टव्य एतामेव सन्निधिव्यवधिव्यवस्थामनारभ्याधीताङ्गवाक्येष्वतिदिशति * एवमेवेति * कथं तर्ह्यनारभ्याधीतानां प्रकरणाधीतेभ्यो दौर्बल्यमत आह * तत्र त्विति * असम्बद्धवाक्यान्तरव्यवायेन तेषां प्राकराणिकाङ्गवाक्यवत्प्रधानवाक्यैकवाक्यत्वायोगादिति भावः । अनङ्गवाक्यानां त्वतिदूरव्यवधानमित्याह * यानि त्विति * ननुक्तेन द्वारेण पुरुषार्थानुबन्धिकर्मनानुष्ठानोपयोगिवाक्यार्थज्ञानं सर्वविधिव्यवधेषु सम्भवदपि सकलवेदाव्यापित्वाच्चाध्ययनविधिप्रयोजनं भवितुमर्हतीत्याशङ्का सूत्रभाष्यकारानुक्तत्वादुपनिषद्वाक्यानां तावदुपयोगमाह * एतेनेति * उपनिषदामपि^४ आधानादिवाक्यन्यायेन दूरस्थेनेव क्रतुफलेन नैराकाङ्क्षमित्यर्थः । कथमित्यपेक्षिते क्रत्वर्थकर्तृप्रतिपादनद्वारेणेत्युक्तम् । परलोकफलेषु^५ कर्मसु विनाशिदेहादिव्यतिरिक्तनित्यकर्तृभोक्तृरूपात्मज्ञानं विना प्रवृत्त्यनुपपत्तेरहंप्रत्ययेन च देहे ऽपि दृष्टेन स्फुटतया तद्व्यतिरेकस्य ज्ञातुमशक्यत्वा-

१ वाक्यार्थप्रतिपादनं दृष्टोऽर्थः ।

२ नग्नङ्गानामफलात् कथं प्रयोजनद्वारेणेत्युक्तमत आह प्रयोजनेति ।

३ प्रयोगकालपाठकल्पनमित्यर्थः ।

४ ननु इत्यवदानस्याचार्यमते प्रतिपत्तिवात् कथं यागसाधनत्वमुक्तमत आह स्वमत इति ।

५ यथाधानादिवाक्यानां क्रत्वङ्गसूत्राग्निसंस्कारप्रतिपादनद्वारेण पुरुषार्थत्वं तथेत्यर्थः ।

तु शास्त्रयिमात्मज्ञानं क्रतुविधिभिरपेक्षितं तस्य चानारभ्य विहित-
स्यापि सामर्थ्येन पूर्वोदाहृतेन वाक्येनोपनिषदाममन्त्रत्वेन स्वरूप-
प्रयोज्यत्वाभावादुपनिषज्जनितस्यात्मज्ञानस्य फलातिशयलक्षणवी-
र्यवत्तरत्वहेतुत्वाभिधानपरेण क्रत्वङ्गत्वावधारणात् तद्वद्वारेण पु-
रुषार्थानुबन्धित्वम् । ज्ञानस्य चाध्यापाररूपत्वेन स्वरूपेणाविधेय-
त्वे ऽप्युपासनापरनामधेयं ध्यानमेवात्मा ज्ञातव्य इत्यादिभिर्विधी-
यते । अप्रतिपन्नस्वरूपस्य च ध्यातुमशक्तेरात्मस्वरूपप्रतिपादन-
मविनाशी वा अरे ऽयमात्मेत्यादिभिः क्रियमाणं विध्यपेक्षित-
त्वाच्चार्थवादोष्विवानादरमर्हतीति तद्वद्वारेणोपनिषदां पुरुषार्थपर्य-
वसानमिति भावः । एतच्च संसारिरूपात्मप्रतिपादनाभिप्रायम् ।
असंसारिरूपसगुणानिर्गुणात्मज्ञानस्याभ्युदयनिःश्रेयसार्थतया साधु-
शब्दाधिकरणे वक्ष्यमाणत्वात्सिद्धार्थप्रतिपादनपराणामप्युपनिषदा-
मुपासनाविधिषेतया चोदनाशब्देनोपादानसम्भवाच्चोदनासूत्रप्र-
तिज्ञातप्रामाण्यसाधनं सङ्गतम् । पुरुषार्थोपायिकत्वेन चात्मस्वरूप-
प्रतिपादनेनैराकाङ्क्ष्यसम्भवात् पदैकवाक्यत्वाभावेनार्थवादवैलक्ष-
ण्यमिति सर्वमनवद्यम् । मन्त्रनाम्नोः केन द्वारेण नैराकाङ्क्ष्यम-
त आह * मन्त्रेति * योज्यते संबध्यते भावनया सहानेनेति ध्यु-
त्पत्त्या योजनाशब्देन द्वारमुक्तम् । ननु साध्यसाधनेतिकर्तव्यतानभि-
धायित्वेनाक्रियार्थत्वान्मन्त्रादीनामानर्थक्यमाशङ्कितं तत्कथं क्रिया-
र्थत्वमव्युत्पाद्यैवार्थवत्त्वं व्युत्पाद्यते तत्राह * तेनेति * येन भा-
वनासंबन्ध्यर्थप्रतिपादनेनैवार्थवत्त्वं वक्ष्यते तेन भावनान्तर्गतिः सि-
द्धैवेत्यर्थः अर्थवादोपयोगद्वारानभिधाने ऽप्यध्ययनविधिवलेन सा-
मान्यतः सर्वोपयोगस्य साधितत्वात्सर्वेषामित्युक्तम् । एतच्च सा-
मान्यतः सर्वोपयोगप्रतिपादनं, सूत्रेष्वेव हि तत्सर्वं यद्वृत्तौ यच्च
वार्त्तिकइति म्यायाद्विधिना त्वेकवाक्यत्वादिति सूत्रावयवारूढं^१ द्र-
ष्टव्यं, तत्र तुशब्देनानर्थक्यनिराकरणार्थेनार्थवत्त्वं सामान्यतः सर्वे-
षां प्रतिज्ञातं श्रुतिवृत्त्या क्रियार्थत्वानवगमे ऽपि क्रियाविध्यैकवा-
क्यत्ववशेन लक्षणया तदपेक्षितार्थप्रतिपादनाक्रियार्थत्वमुपपा-
दयितुं विधिनैकवाक्यत्वादित्युक्तमिति योज्यं, भाष्यम-

१ चोदनेति ननु चोदनाशब्दस्य सन्नार्थवादनामधेयोपेतमहावाक्यत्वमुक्तम् । तत्र
चोपनिषदामनन्तर्भावात्पुरुषार्थोपायिकत्वेन चैत्ययिसमभक्तिवार्थवादोऽथ पृथक्करणाय कथं
चोदनाशब्देनोपादानं कथं वा तत्सूत्रप्रतिज्ञातप्रामाण्यसाधनमिति चेत् सत्यं किं तु कर्तु-
रितिकर्तव्यतात्वेन सर्वत्र भावनान्तर्गतेरुक्तदोषाभावादित्यर्थः ।

२ सूत्रेति ततश्चावृत्त्या सामान्यविशेषसाधनपरतया सूत्रं योजनीयमिति ।

पि यद्यपीत्यादिप्रमाणमित्यन्तमेतत्सूत्रावयवव्याख्यानपरमेव योज्यम् । यद्यप्यर्थवादादिभ्यः श्रुत्या क्रिया तत्सम्बद्धं वा नावगम्यते तथापि तत्रैव प्रमाणं विध्युद्देशैकवाक्यत्ववशेन लक्षणया वृत्त्या तत्त्वरत्वसम्भवादिति । एवं सामान्यतः सर्वेषां क्रियार्थत्वमुपपाद्येदानीमर्थवादानां क्रियार्थत्वनिर्वाहाय द्वारविशेषं प्रतिपादयितुं योऽपि चेत्यादिनोक्तं पूर्वपक्षन्तावदनुभाषते * यत्त्विति * क्रियाप्रतिपादकत्वं हि क्रियार्थत्वं न चार्थवादैराख्यातवत्स्वरूपेणासौ प्रतिपाद्यते नापि फलादिपदवत्तदंशः कश्चित्साध्यादिः तस्मात्तदर्थस्य भावनांशत्रयानन्तःपातान्न तत्प्रतिपादकत्वं विनार्थवादानां भावनया ग्रहणमित्यर्थः । एवमनुभाष्य निराकर्तुमाह * तत्रेति * यद्यप्यर्थवादानां विधिवदनुष्ठापकत्वेन न क्रियार्थत्वं क्रियाभिधायकत्वं वा तथापि प्राशस्त्यज्ञापनेनैवानुष्ठापकत्वात्स्वरसतश्च प्राशस्त्याज्ञानादध्ययनविधिवलाल्लक्षणया तादर्थ्यमङ्गीकार्यम् । न च प्राशस्त्यज्ञानस्य कर्त्तव्यत्वासिद्धावध्ययनफलत्वं धुक्तं रागतो विधितो वा कर्त्तव्यत्वेनानवगतस्य कैस्य चित्फलत्वायोगात् । कर्त्तव्यत्वं च भावनान्तर्गत्यां विना न सिध्यतीत्यर्थवादाध्ययनफलत्वोपपत्तये प्राशस्त्यज्ञानस्य कर्त्तव्यत्वसिद्ध्यर्थं भावनान्तर्गतिव्युत्पादयितुमारभते * सत्यमिति * ननु न तावदर्थभावनान्तर्गतिः प्राशस्त्यज्ञानस्य कैश्चिदिष्यते । न च ततोऽन्या शब्दभावना नाम का चिदुपपत्तिं सहते शब्दश्रवणानन्तरभाविन्यां हि प्रवृत्तौ हेतुः प्रवृत्त्युत्पादकत्वात् शब्दभावनाशब्देनाभिप्रेतः । न चासौ कश्चित्सम्भवति । तथा हि

प्रवर्त्तको लिङादिर्वा तत्क्रिया वा विलक्षणा ।

अभिधा वाथ वाज्ञादिः कार्यं वाथेष्टहेतुता ॥ १ ॥

तत्र शब्दः स्वरूपेण वायुवच्चेत्प्रवर्त्तकः ।

प्रमाणत्वं विहन्येत नियमाच्च प्रवर्त्तयेत् ॥ २ ॥

न च स्वरूपसम्बन्धज्ञानोपेक्षो भवेन्न च ।

प्रकृत्यान्वयमाकाङ्क्षेन्न च स्यात्फलकल्पकः ॥ ३ ॥

अथ प्रवृत्तिं हेत्वर्थस्वव्यापाराभिधानतः ।

प्रवर्त्तकत्वाच्छब्दस्य सर्वदोषनिवारणम् ॥ ४ ॥

तत्र प्रवृत्तिसामर्थ्यापादनात्मास्य या क्रिया ।

कारिण्यादिषु दृष्टा सावनुकैव प्रवर्त्तिका ॥ ५ ॥

तेनाभिधानवैयर्थ्यात्पूर्वदोषानिवारणम् ।

अलौकिकी प्रेरणा तु सम्बन्धानुभवादृते ॥ ६ ॥

अभिधातुमशक्यत्वाच्च प्रवर्त्तयितुं क्षमा ।

राजादिवच्च शब्दस्य फलादातृत्वतः स्वतः ॥ ७ ॥
 तद्व्यापाराभिधाने ऽपि न प्रवर्त्तनं कश्चन ।
 पुरुषार्थोपयोगित्वं न लिङादेश्च गम्यते ॥ ८ ॥
 येनास्यानुविधेयत्वात्फलकलपकता भवेत् ।
 तस्याप्यानुविधेयत्वे शब्दस्य न तदीयताम् ॥ ९ ॥
 अज्ञात्वा व्यापृतेः कश्चित्प्रवर्त्ततामिधावपि ।
 न च शब्दमनुक्तैतद्व्यापारत्वं निरूप्यते ॥ १० ॥
 स्वरूपवाचितातो ऽस्मिन्पक्षे ऽनिष्टा लिङां भवेत् ।
 अस्तु तर्ह्यभिधानाख्यो व्यापारो ऽस्य प्रवर्त्तकः ॥ ११ ॥
 तस्य ह्यर्थप्रतीत्याख्यकार्यकलृप्तस्य केवलम् ।
 कल्प्यं प्रवृत्तिहेतुत्वं लिङ्वाच्यस्येति लाघवम् ॥ १२ ॥
 शब्दान्तरगतार्थे ऽस्मिन्नभिधा स्यात्प्रवर्त्तिका ।
 पक्षे ऽर्थतो विशेषश्चेत्स एव स्यात्प्रवर्त्तकः ॥ १३ ॥
 न चास्या अभिधेयत्वाद्विशेषः कार्यतो गतेः ।
 न युक्तं ह्यभिधेयत्वं सर्वासां हि प्रसज्यते ॥ १४ ॥
 अथ प्रवर्त्तनात्वेन कार्यादनवबोधतः ।
 तद्रूपेणाभिधेयत्वं तच्चान्यासु न विद्यते ॥ १५ ॥
 तन्नास्या ह्यभिधानात्प्राक् चेत्प्रवर्त्तकरूपता ।
 स्याद्व्यर्थमभिधेयत्वं नास्ति चेत्स्यादसत्यता ॥ १६ ॥
 आज्ञादिस्तु न वेदार्थः पुंश्चर्मत्वेन युज्यते ।
 अथ मानान्तराऽगम्यनियोगापरनामकम् ॥ १७ ॥
 कार्यं लिङादिवाच्यं सत्स्वतन्त्रं स्यात्प्रवर्त्तकम् ।
 तदप्ययुक्तमज्ञातसम्बन्धत्वाल्लिङ्गार्थता ॥ १८ ॥
 मानान्तराप्रमेयत्वे कार्यस्य हि कथं भवेत् ।
 अथ स्वस्थस्वतन्त्रस्य पुंसो लिङ्श्रवणे सति ॥ १९ ॥
 प्रवृत्तेरात्मदृष्टान्तात्कार्यधीहेतुतां शिशुः ।
 अनुमाय लिङस्तत्र वाचकत्वं प्रकल्पयेत् ॥ २० ॥
 कार्यं च वेदे षष्ठाद्यसिद्धान्तात्कामिनाऽन्वितम् ।
 नियोज्येनात्मनः कार्यतया ज्ञातमिति स्थितम् ॥ २१ ॥
 नियोज्यश्च स्वसंबन्धिकार्यबोधो ऽभिधीयते ।
 काम्यमानाभ्युपायं च बुध्यते कार्यमात्मनः ॥ २२ ॥
 कामी न च क्रिया तत्र क्षणिकोपायतां व्रजेत् ।
 क्रियातो ऽन्यदतः कार्यं वेदे वाच्यमलौकिकम् ॥ २३ ॥
 तत्रापूर्वस्य कार्यत्वं कृत्युद्देश्यत्वलक्षणम् ।

अयुक्तमपुमर्थत्वाद् व्यापारतया न च ॥ २४ ॥
 अनुष्ठेयत्वरूपं न व्यापारत्वे स्वतन्त्रता ।
 अव्यापारतया चास्मिन्नियोगो नावकल्पते ॥ २५ ॥
 तेनात्मनि नियोक्तृत्वान्नियोग इति वाङ् मृषा ।
 किं च नित्यनिषेधाधिकारेषु फलवर्जनात् ॥ २६ ॥
 क्रियातिरिक्तकार्यस्य कथं सिद्धिर्भवेत्तव ।
 कृत्युद्देश्यत्वरूपं च कार्यत्वं चेत्प्रवर्तकम् ॥ २७ ॥
 तद्रूपत्वात्फलस्यैव प्रसज्येत प्रयोक्तृता ।
 तच्च कामपदोक्तत्वान्न लिङादिभिरुच्यते ॥ २८ ॥
 लिङर्थस्य प्रयोक्तृत्वं ततश्चेष्टं न सिध्यति ।
 नन्विच्छाजननेनान्यत्सर्वैरिष्टं प्रवर्त्तकम् ॥ २९ ॥
 साक्षात्प्रवृत्तिहेतुत्वादत सैव लिङोच्यते ।
 तद्द्वारेण लिङर्थत्वात्फलं तेन प्रवर्त्तकम् ॥ ३० ॥
 नैतद्युक्तं फलेच्छायाः पुंव्यापारतया पुमात् ।
 अस्मिन्पक्षे प्रयोक्ता स्यात् प्रवर्त्यत्वात्स नेष्यते ॥ ३१ ॥
 फलस्य प्रीतिरूपत्वं लिङ्गुक्तं चेत्प्रवर्त्तना ।
 फल एव प्रवर्त्तत नान्यत्रातिप्रसङ्गतः ॥ ३२ ॥
 अथाव्यापाररूपत्वात्प्रवृत्त्यविषयत्वतः ।
 फलस्य साधने ऽङ्गावतारन्यायात्प्रवर्त्तते ॥ ३३ ॥
 ततः साधनबोधात्प्रागप्रवृत्तेः प्रवर्त्तना ।
 वरं साधनतैवास्तु न क्लेशात्प्रातिरूपता ॥ ३४ ॥
 तस्याश्च कर्मधर्मत्वात्कर्मैव स्यात्प्रवर्त्तकम् ।
 प्रवृत्तिविषयत्वाच्च न तद्युक्तं प्रवर्त्तकम् ॥ ३५ ॥
 साध्यता फलधर्मो ऽथ लिङ्गुक्तः सन्प्रवर्त्तना ।
 नासौ पूर्वमसिद्धत्वात्प्रवर्त्तयितुमर्हति ॥ ३६ ॥
 अथानुष्ठेयतारूपं कार्यत्वं स्यात्प्रवर्त्तकम् ।
 ततो ऽर्थभावनैव स्यात्तद्रूपत्वात्प्रवर्त्तिका ।
 सा चाख्यातान्तरे भावात्प्रवृत्तिव्यभिचारिणी ॥ ३७ ॥
 कालसंबन्धतो ऽर्थानुष्ठेयत्वप्रतिबन्धनात् ।
 तत्राप्रवृत्तिरित्येतत्किं स्यादिति निरूप्यताम् ॥ ३८ ॥
 कृत्वात्मभावना या हि न कृतिव्याप्यतां विना ।
 जन्यत्वं प्रागसिद्धत्वात्फलस्येवाप्रवर्त्तकम् ॥ ३९ ॥
 अथानिष्पन्नरूपत्वं तद्भावे ऽपि विद्यते ।
 तस्मात्क्रियात्मकं कार्यमथ वा तत्फलात्मकम् ॥ ४० ॥

न ताभ्यामातिरिक्तं वा पूर्वमस्ति प्रवर्त्तकम् ।
 अत एवेष्टहेतुत्वं न तदेकार्थसङ्गतम् ॥ ४१ ॥
 प्रवर्त्तकं नापि शुद्धं चन्द्रादौ व्यभिचारतः ।
 शुद्धस्य च लिङ्गर्थत्वे कर्त्तव्यत्वात् प्रतीतितः ॥ ४२ ॥
 भवेन्नाकरणे दोषो निष्कामेष्वपि कर्मसु ।
 न च द्रव्यगुणादीनां क्वचित्स्यादिष्टहेतुता ॥ ४३ ॥
 प्रत्ययेन प्रकृत्यर्थान्वयिस्वार्थाभिधानतः ।
 कर्त्तव्यत्वविशिष्टस्य वाच्यत्वं तु न युज्यते ॥ ४४ ॥
 कर्त्तव्यत्वाविनाभावात्तत्प्रतीत्युपपत्तितः ।
 नन्विष्टहेतुतामात्रं लिङ्गा तावन्निरूप्यते ॥ ४५ ॥
 कस्येष्टमित्यपेक्षायामेकप्रत्ययवाच्यया ।
 कर्त्तुर्भावनयाक्षिप्तस्येत्येवं गमयिष्यते ॥ ४६ ॥
 क्रियायां चाप्रवृत्तस्य कर्त्तृत्वानुपपत्तितः ।
 प्रवृत्तिविषयत्वारब्धं कर्त्तव्यत्वं प्रतीयते ॥ ४७ ॥
 एवं तु वर्त्तमानापदेशे ऽप्येतत्प्रतीतितः ।
 कर्त्विष्टसाधनत्वस्य तद्वबलेनैव कल्पनात् ॥ ४८ ॥
 लिङ्गाद्यवाच्यतापत्तेरप्रामाण्यं विधेर्भवेत् ।
 प्रवृत्तिविषयत्वं च नेच्छा विषयतां विना ॥ ४९ ॥
 युक्तमिच्छाप्रवृत्त्योर्हि परशुच्छिद्योरिव ।
 भिन्नगोचरता न्याय्या न हेतुफलभावतः ॥ ५० ॥
 अत एवेष्टहेतूनां स्वबुद्ध्या यो ऽयमिच्छति ।
 प्रवर्त्तते स तत्रैव नानिष्टे ऽपीष्टसाधने ॥ ५१ ॥
 तेनेष्टसाधनत्वस्य सद्भावे ऽप्यप्रवृत्तितः ।
 प्रवृत्तिव्यभिचारित्वान्न प्रवर्त्तकतोचिता ॥ ५२ ॥
 इच्छात्वव्यभिचारित्वान्न वेत्तुसां प्रवर्त्तिका ।
 स्वरूपसत्तामात्रेण न तु ज्ञानमपेक्षते ॥ ५३ ॥
 अथापि ज्ञायमानासौ कारणं स्यात्तथापि तु ।
 स्वप्रत्यक्षैकगम्यत्वान्नाभिधानमपेक्षते ॥ ५४ ॥
 एतत्सर्वं पूर्वपक्षी मनस्याधाय पृच्छति ॥ ५५ ॥

कथमिति । उत्तरमाह * इह हीति * अयमाशयः । स्वतन्त्र-
 पुरुषप्रवृत्तिर्द्विधा लोके दृश्यते । क्वचित्स्वेच्छयार्थेषु स्वार्थः प्रवर्त्तते
 क्वचिदन्यप्रेरितः आचार्यप्रेरितो ऽहं गामानयामि न स्वेच्छयेत्यादि-
 व्यवहारदर्शनात् । यद्यप्याचार्यादिरप्यनिच्छन्तं न शक्नोति प्रवर्त्त-
 यितुं तथापि स्वारसिकेच्छारहितमपि शिष्यादिकं स्वप्रवर्त्तनाबले-

नेच्छामुत्पाद्य प्रवर्त्तयतीति सर्वसाक्षिकं, तस्माच्छब्दश्रवणानन्तर-
भाविन्यां प्रवृत्तावाचार्यादेः प्रवर्त्तनाज्ञापनेन प्रवर्त्तकत्वमवसीयते का
पुनः प्रवर्त्तना प्रवृत्तिहेतुभूतः प्रवर्त्तयितुर्धर्मः कश्चिदिति ब्रूमः । स्वात-
न्त्र्ये देवदत्त एव मां प्रवर्त्तयति न यज्ञदत्त इति व्यवस्थानुपपत्तेः प्रवर्त्त-
नाज्ञापनमात्रेण प्रवर्त्तकत्वे देवदत्तत्वां प्रवर्त्तयतीति प्रवर्त्तनाद्यज्ञद-
त्तस्यापि प्रवर्त्तकत्वप्रसङ्गः । सर्वत्र लोके पुरुषस्याचार्यादेः प्रवर्त्तयितुर्ध-
र्मोऽहमेनं प्रवर्त्तयामीति प्रवर्त्तयितुर्मानसप्रत्यक्षवेद्यः प्रैषादिरूपो
नापह्नोतुं शक्यते । वेदे तु पुरुषाभावेन लिङादेरेव प्रवर्त्तकत्वात्तद्धर्मो
भविष्यति कथमज्ञातपूर्वेण प्रवर्त्तयितुर्धर्मोणाव्युत्पन्नो बालः प्रथमं
लिङादेः संबन्धं गृह्णातीति चेत् । पश्य यदा बुभुक्षितस्य बालस्य
रोदनेन स्तनदानप्रवर्त्तनां ज्ञात्वा स्तनदाने माता प्रवर्त्तते तदासौ
तस्या मातुः प्रवृत्तेः कारणं जिज्ञासमानः कारणान्तरानुपलब्ध्या स्व-
प्रवर्त्तनायां कारणत्वं प्रकल्प्य गामानयेत्यादिवाक्यश्रवणानन्तरं प्र-
योज्यवृद्धप्रवृत्ति इष्टा मातृप्रवृत्तिदृष्टान्तेन तस्यामपि प्रवर्त्तनाज्ञान-
कारणकत्वमनुमाय तत्कारणजिज्ञासायां लिङादिशब्दश्रवणानन्त-
र्यात्तस्यैवान्वयव्यातिरेकाभ्यां प्रवर्त्तनाभिधानशक्तिं कल्पयन् केन
वार्यते । तत्र च प्रैषादीनां विशेषाणां व्यभिचारित्वेनाव्याच्यत्वात्स-
र्वानुयायिनः प्रवर्त्तनासामान्यस्य वाच्यत्वेऽवगते तद्विशेषाकाङ्-
क्षायां प्रैषादीनां पुरुषधर्माणां वेदेऽनुपपत्तेस्तद्विलक्षणं विशेषान्तर-
मभिधेयेन सामान्येन विधिप्रेरणानियोगाख्यं लक्ष्यते अतो गृहोत्-
संबन्धतथा लिङादिवाच्येन प्रवर्त्तनासामान्येन तद्विशेषस्य प्रेरणा-
ख्यस्य लक्षणायावगतिसम्भवात् संबन्धाग्रहणमदोषः । तस्य च प्रव-
र्त्तनासामान्यविशेषत्वेन हेतुना प्रैषादिदृष्टान्तेन प्रवर्त्तयितुर्धर्मत्वा-
नुमानाद्वेदे च पुरुषाभावात् भावनादेश्च प्रवृत्तिविषयत्वेन तदानीम-
सत्त्वात् प्रवर्त्तकत्वानुपपत्तेः । पारिशेष्याल्लिङादेरेव प्रवर्त्तकत्वावधा-
रणात्तदीयत्वसिद्धेर्न लिङादिशब्दस्वरूपाभिधानापत्तिः । प्रवृत्ति-
विषयत्वस्य च श्रेयःसाधनत्वाक्षेपकत्वेन लिङादेः पुरुषार्थोपयिक-
त्वेनानुविधेयत्वात्प्रवर्त्तकत्वाव्याहतिः कथं श्रेयःसाधनत्वाक्षेपक-
त्वमिति चेत् । पश्य प्रवर्त्तना तावत् प्रयत्नरूपभावनाविषया सर्व-
त्रावधार्यते । गामानयेत्युक्ते गवानयने प्रयतमानस्य कुतश्चित्कारण-
ज्ञवानयनासिद्धावपि मदाज्ञामयं कृतवानित्याज्ञप्तुर्व्यवहारदर्शनात्

१ स्वप्रवर्त्तनाज्ञापनेनेत्यर्थः ।

२ प्रवर्त्तयितुर्धर्म इति ३ पु० पा०

३ वृत्तिरप्यौपाधिकवृत्तिविषयलक्ष्मीकारादित्यर्थः ।

इतोऽपसरतिचोक्ते स्वयमप्रयतमानस्य बलात्केनचिदपसारितस्य जा-
तेऽप्यपसरणे नायं मदीयामाज्ञाकृतवानित्याज्ञप्तुर्व्यवहारदर्शनात् ।
चेतनप्रवर्तकत्वाच्च प्रवर्तनायास्तस्य च प्रयत्नमन्तरेणान्यत्राप्रवृत्तेः
प्रयत्नविषयत्वसिद्धिः । प्रयत्नश्चेच्छाकारणकत्वात् तां विना नोप-
पद्यते सा च स्वरसतः पुरुषार्थ एव स्वर्गपुत्रपश्वादौ भवन्ती सा-
धनमन्तरेण तदसिद्धेस्तत्सिद्ध्यर्थं तत्साधने संक्रामेत् । तेन स्वय-
मपुरुषार्थस्य यागादेः पुरुषार्थसाधनत्वं विनेच्छाविषयत्वानुपपत्तेः
प्रवृत्तिविषयत्वासम्भवेन तत्र लिङादेः प्रवर्तकत्वायोगात्तन्निर्वाहार्थं
पुरुषार्थसाधनत्वाक्षेपकत्वसिद्धिः । न चैवं^१ पुरुषार्थसाधनत्वावग-
ताविच्छात एव प्रवृत्तिसिद्धेः कारणकारणत्वेनान्वयव्यतिरेकयोर-
न्यथासिद्धत्वाल्लिङादीनामप्रवर्तकत्वं प्रसज्येतेति शङ्कनीयम् ।
न हि यत्सिद्ध्यर्थं यत्कल्प्यते तेनैव तदूबाधोचिता कल्पकाभावेना-
त्मोपमर्दप्रसङ्गात् । यथैव च श्रेयः साधनत्वाकल्पने प्रवर्तकत्वानि-
र्वाहात् तन्निर्वाहाय श्रेयः साधनत्वं कल्प्यते तथैवं स्वरूपेण या-
गादेः श्रेयः साधनत्वे सति इच्छयैव प्रवृत्तिसिद्धेर्लिङादीनां प्रवर्त-
कत्वानिर्वाहाद्विहितस्वरूपेण श्रेयः साधनत्वं कल्पयिष्यते । तथा च
लोकेऽपि स्वाम्याज्ञामन्तरेण स्वेच्छया गवानयनादौ कृतेऽपि न
तत्फलं वेतनं लभ्यते तस्मात्प्रवर्तकान्तरासम्भवेऽपि प्रेरणाज्ञापनेन
लिङादेर्वेदे प्रवर्तकत्वं सिद्धम् । सा च प्रेरणाप्रवृत्त्युत्पादकव्या-
पारत्वाद्भावनाशब्देन गीयते । भाव्योत्पादानुकूलस्य व्यापारस्य
भावनत्वप्रसिद्धेः व्यापारत्वं च तस्याः सिद्धरूपत्वे निर्व्यापारा-
याः प्रवृत्त्युत्पादकत्वासम्भवेन ज्ञानस्य च ज्ञेयव्यापारत्वायोगा-
द्व्यापारान्तरकल्पनापत्तेर्गौरवपरिहारार्थं कल्प्यते प्रेषणाध्येषणा-
दीनामपि पुरुषाशयविशेषाणामनेनैव न्यायेन व्यापारत्वाध्यवसानं
द्रष्टव्यं व्यापारस्य च व्यापारवतोऽत्यन्तभेदाभावाच्छब्दात्मिकेत्यु-
क्तम् । एतामेव शब्दात्मिकां शब्दस्यात्मनो व्यापारं भावार्थाधिक-
रणे तत्रार्थात्मिकायां लिङादिशब्दानां यः पुरुषं प्रति प्रयोजकव्यापा-
रः सा द्वितीया शब्दधर्मोऽभिधात्मिका भावना विधिरित्युच्यतइत्य-

१ तदिति २ पु० ना० ।

२ इष्टसाधनताज्ञानस्येच्छाजनकत्वात् तदुद्धारैव वृत्तिरित्यर्थः ।

३ यथा श्रेयः साधनव्यतिरेकेण विधिना पुरुषो यागे प्रवर्तयितुं न शक्यते इति प्रवर्त-
कत्वानिर्वाहाय तत्कल्प्यते तथा प्रवर्तकत्वनिर्वाहाय विहितरूपेण श्रेयसाधनत्वं कल्पयि-
ष्यते अन्यथास्वरूपे सति श्रेयःसाधनत्वे इच्छयैव प्रवृत्तेः प्रवर्तकस्य फलाभावात् विधेः प्रवर्तकत्वं
न स्यादित्यर्थः ।

नेन स्वयमेव विवरिष्यति । लौकिकानां प्रवर्त्तनाविशेषाणां पुरुषध-
र्मत्वेन शब्दात्मकत्वायोगात् वेदविषयत्वं शब्दभावनया दर्शयितु-
मिहेत्युक्तम् । प्रवर्त्तनाविशेषशब्दभावनविषयभूतायाः प्रयत्नरूप-
भावनयास्तत्फलप्रवृत्तिविषयत्वसिद्ध्यर्थं श्रेयोहेतुत्वाक्षेपकत्वायार्थ-
शब्दाभिधेयार्थयितुचेतनधर्मार्थनापरम्पर्यायेच्छायाोनित्वसूचनार्थम-
र्थात्मकत्वाभिधानमिति सर्वे मनोहरम् । ननु सत्यपि भावनाद्वये
कयार्थवादानां ग्रहणमत आह * तत्रेति * अनेन च ग्रन्थेनार्थवा-
दानामर्थभावनानां प्रातिपादकत्वे ऽपि तदनुष्ठापकशब्दभावनान्धत्वे-
नार्थभावनारूपक्रियार्थत्वं दर्शितम् । कथं तथा ग्रहणमत आह * सा
हीति * सा शब्दभावनया यस्मादेवं वक्ष्यमाणेन प्रकारेण प्रवर्त्तते
अध्ययनविधिवशात्कार्यत्वेन प्रतीयते तस्मात्तदङ्गभूतस्य प्राशस्त्य-
ज्ञानस्य तद्वद्वारेण कार्यत्वावगमात् साधनापेक्षायामर्थवादानां त-
त्साधनतयाध्ययनविधिनैव विनियोगाद्दर्शपूर्णमासभावनयेव प्रया-
जाद्यङ्गभूतद्रव्यदेवतादेः शब्दभावनया ग्रहणं युक्तमित्यर्थः । शब्द-
भावनयास्तु कार्यत्वाप्रतीतौ तद्वद्वारेण प्राशस्त्यज्ञानस्य कार्यत्वान-
वगमात्साधनानपेक्षत्वेन स्वरसतो ऽसमर्थानामर्थवादानां लाक्षाणि-
कप्राशस्त्यज्ञानार्थत्वायोगात् तादर्थ्येन तया सहग्रहणं न स्यादिति
तमेव प्रकारं दर्शयति * स्वाध्यायाध्ययनविधिर्नेति * अध्यय-
नविधिना हि अधीतैरक्षरैर्यथाशक्ति पुरुषस्योपकर्तव्यमिति शक्त्य-
नुसारेणाक्षराणि विनियुञ्जानेन लिङ्गादीनि सामर्थ्यात्प्रवर्त्तने वि-
नियुञ्जन्ते तत्र चैषां प्रवर्त्तयितुपुरुषाभावेन स्वातन्त्र्यात्कर्तृत्वमव-
सीयते स्वतन्त्रकर्तृत्वानियुक्तस्य वैधविनियोगान्नियोज्यत्वं लिङ्गा-
दीनां कल्प्यते । नन्वस्तु नाम विधायकान्तराणामध्ययनविधिनियो-
ज्यत्वं तस्य चात्मानि नियोगायोगेनात्मना नियोज्यत्वासम्भवात्
तद्विषयविधायकान्तराभावाच्च तद्व्यापाररूपायाः शब्दभावनयाः
कार्यत्वाभावात्प्रेरणाज्ञानजननमात्रेण कृतार्थतया प्रवृत्त्याग्राहकत्वा-
भावे सति तद्विषयभूतस्य वेदाध्ययनस्य पुरुषार्थानुबन्धित्वाक्षेपप्रमा-
णाभावाद्वेदस्यानर्थक्यं स्यादित्याशङ्कामपाकर्तुम् * स्वाध्यायपदोपा-
त्तश्चात्मे * त्युक्तम् अयमभिप्रायः न तावदचेतनानां लिङ्गादीनां
स्वसम्बन्धिप्रेरणाबोद्धृत्वलक्षणं नियोज्यत्वं मुख्यं युज्यते प्रवृत्त्या
ग्राहकत्वं तु तेषां पुरुषार्थानुबन्धित्वायाध्ययनविधिना शक्त्यालोच-
नेन पुरुषो ज्ञाप्यते स्वारसिकेच्छारहितस्य चादरापरम्पर्यायग्रह-
कारित्वं नियोज्यस्यैव दृष्टमित्यौपचारिकमिह नियोज्यत्वम् । अर्थ-
वादान्वयाय शब्दभावनया विधेयत्वसिद्ध्यर्थं विवक्षितं तच्चाध्यय-

नविधावपि समानं तस्य च स्वरूपेण नियोक्तृत्वं स्वाध्यायपदोपा-
त्तत्वरूपेण विधायकान्तरसाधारण्येन नियोज्यत्वमित्यौपचारिक-
भेदाश्रयणात् न विरुद्धमिति । भावयेदिति च विधिः प्रेर्यान्वयात्
प्राग्विषयान्वयपक्षे लिङादिप्रेर्यान्वयवशेन व्यापारविशेषानवगमा-
त्सामान्यविवक्षयोक्तम् । अत्र भाव्याकाङ्क्षायां यच्छक्यते तदित्यव-
धारणात् शक्तिप्रदर्शनपूर्वकं पुरुषप्रवृत्तेर्भाव्यत्वं दर्शयति * तत्रेति *
येन लिङादीनां प्रवर्त्तकत्वे शक्तिः पुरुषस्य च प्रवर्त्यत्वे तेन कारणेन
भावनया भाव्याकाङ्क्षायां पुरुषप्रवृत्तनं भाव्यत्वेन संबन्ध्यतइत्यर्थः ।
प्रवृत्तेः प्रयोज्यव्यापाररूपत्वात्प्रयोज्यान्वयं विना भाव्यत्वासम्भ-
वाच्चेतनं प्रवर्त्तकत्वेन श्रेयस्साधनत्वाक्षेपपर्यन्तत्वसूचनार्थं पुरुष-
विशेषणं प्रेर्यान्वयपूर्वकविषयान्वयपक्षे तु प्रवर्त्तनाख्ये व्यापा-
रविशेषे एव लिङादे शक्त्यवधारणात्तत्रैव नियोगकल्पनायां
किमंशापेक्षां पुरुष एव पूरयिष्यतीत्याह * अथ त्विति *
लिङादिविषया क्रिया प्रवर्त्तयेदित्येवं विशेषरूपेणोच्यते विधेयत-
या प्रतिपाद्यतइत्येव योज्यं, नन्वच्चेतनत्वाल्लिङादीनां नियोज्यावगम-
पूर्वकप्रयोजककर्तृत्वानुपपत्तेः कथं तद्वशेन पुरुषप्रवर्त्तनस्य भाव्य-
त्वाभिधानमित्याशङ्क्याह * यद्यपि चेति * अध्ययनविधिना लि-
ङाद्यध्ययने नियुज्यमानस्य पुरुषस्य कतमं ममोपकारं करिष्यन्तीत्य-
पेक्षायां प्रवर्त्तनाज्ञापनद्वारेण पुरुषार्थसाधनबोधरूपमिति सामर्थ्या-
लोचनेनावगतौ सत्यां प्रवर्त्तनाज्ञापनमात्रपर्यवसाने पुरुषार्थसाधन-
त्वाक्षेपायोगादनुपकारकत्वोपपत्तेर्मातापित्रादिवदाग्रहेणोष्टसाधनेषु
कर्मसु प्रवर्त्तयिष्यन्तीति प्रवृत्त्या ग्राहकत्वावगतिर्भवति तेन लिङा-
दिभिरवश्यं प्रवर्त्तनीय इति लिङादिविषयनियोगावगतिर्या पुरुषस्य
भवति तां लिङादिषु उपचर्य प्रयोजकत्वव्यवहारो ऽयमित्यर्थः । न
चैतत्स्वोत्प्रेक्षामात्रेणास्माभिलिङादीनां प्रयोजकत्वमुच्यते किं तु क-
र्तृवाचिण्युत्प्रेयोगादन्यैरपि अभियुक्तैरङ्गीकृतमित्यवसीयतइत्याह
* यदि चेति * करणाकाङ्क्षायां शक्त्यालोचनेन प्रेरणाज्ञानस्यान्वयं
दर्शयति * अथेति * विधेरलौकिकत्वेन लिङादिप्रतिपाद्यत्वासम्भ-
वमाशङ्क्य प्रवर्त्तनासामान्येन पूर्वोक्तरीत्या सम्बन्धग्रहणसम्भवात्
लिङाद्यभिहितेन लक्षणाया तत्प्रतिपादनसम्भवप्रदर्शनार्थं पूर्वसम्ब-
न्धानुभवापेक्षेणेत्युक्तम् । इतिकर्त्तव्यताकाङ्क्षायां प्राशस्त्वज्ञानस्या-
न्वयं दर्शयति * कथमिति * ननु विधिज्ञानमात्रेण प्रवृत्तिसिद्धेर-
न्यानपेक्षात्कथमित्यपेक्षाप्रदर्शनमयुक्तम् । अथापि भावनान्तरह-

ष्टान्तेनात्रापि कथम्भावाकाङ्क्षा स्यात् । तथापि विधिसम्बन्धज्ञान-
योरेव कारणातिकर्तव्यतात्वसम्भवात्प्राशस्त्यज्ञानस्याज्ञातशक्तिकस्ये-
तिकर्तव्यतात्वाभिधानमयुक्तमित्यभिप्रायद्वयेन पृच्छति * कुत एत-
दिति * एतत्कथमित्यपेक्षेण प्राशस्त्यज्ञानस्य चानुग्राहकत्वं कुत
इत्यर्थः । उत्तरम् * बुद्धिपूर्वेति * विध्यन्यथानुपपत्त्यै प्रसाधनत्वाव-
गमात् प्रवृत्तिहेतुत्वच्छ्रोतृपक्षावपि द्रव्यव्ययायासदर्शनेनापि अनिष्ट-
साधनत्वावगमात्प्रवृत्तिप्रतिबन्धकालस्य हेतुद्वेषसम्भवे प्रवृत्त्यभाव-
प्रसङ्गात्तदपनायकापेक्षायां प्राशस्त्यज्ञानस्य लोके तदपनयशक्तत्वेन
दर्शनाद्युज्यते ऽनुग्राहकत्वमित्यभिप्रायः । उक्तभ्नातीत्यनेन प्रतिब-
न्धकापनायकत्वं दर्शितम् । ननु प्रवृत्तिकारणेच्छाविरोधिद्वेषनाशा-
य प्राशस्त्यज्ञानापेक्षेण फलांशे ऽपि तदपेक्षोपपत्तेः स्वर्गस्वरूपप्रति-
पादकानामपि वाक्यशेषाणां प्राशस्त्यपरत्वेन स्वरूपपरत्वाभावप्रस-
ङ्गात् न लौकिकसुखातिरिक्तस्वर्गसिद्धि स्यादित्याशङ्क्याह * तच्चेति *
अयमभिप्रायः अङ्गप्रधानयोरेव विषयत्वात्प्रेरणाविषयएव प्रा-
शस्त्यज्ञानस्य कार्यत्वावगते फलांशे च स्वार्थसिकेच्छात एव प्रवृ-
त्तिसिद्धेरानर्थक्यप्रसङ्गात्, प्रेरणानुपपत्तेः प्राशस्त्यज्ञानस्य कार्यत्वा-
भावात्, साधनानपेक्षत्वेनार्थवादाग्रहणात्स्वर्गसाधनतो विध्यपेक्षित-
स्वर्गस्वरूपप्रतिपादनार्थानां वाक्यशेषाणां प्राशस्त्यपरत्वाभावात्स्व-
रूपे प्रमाण्यं न विरोत्स्यत इति । क्व तर्हि प्राशस्त्यज्ञानस्य साधना-
पेक्षेत्यत आह * साधनेति * साधनेतिकर्तव्यताविषये प्राशस्त्यज्ञा-
नस्य साधनभूतशास्त्राकाङ्क्षायामपि फलपदादिभिरेव तत्सिद्धिस-
म्भवात्कथमर्थवादानां तादर्थ्येन शब्दभावनया ग्रहणमित्याशङ्क्य
यथासम्भवं साधनान्तराणि निराकर्तुमुपन्यस्यति * तत्पुनरिति *
तत्प्राशस्त्यप्रतिपादनं केन शास्त्रेण क्रियेतेत्यर्थः । निराकरोति * त-
त्रेति * दूषणगुणोपन्यासार्थस्तत्र शब्दः । ननु यद्यन्यार्थत्वे प्राश-
स्त्यार्थत्वं न युज्यते प्राशस्त्यार्थत्वमेव केवलमस्त्वत आह * विध्यु-
त्तरेति * पूर्वोपेक्षितार्थत्यागो न युक्त इत्यभिप्रायः कारणान्तरमाह
* लक्षणया चेति * फलाभावापत्तेरपि प्राशस्त्यार्थत्वं न युक्तमि-

१ इच्छायादनहारा प्रवर्तकत्वम् इच्छा चैतसाधनत्वज्ञानं विना न सम्भवतीति अनु-
पपत्तिशब्दार्थः ।

२ अङ्गप्रधानयोरेव विधिविषयत्वान्न फलांशस्य विषयत्वमित्यर्थः ।

३ आदिग्रहणादेवतापरिग्रह यस्मादेतत्फलकमेतद्देवताक तस्मात्प्रशस्तमित्यर्थः ।

४ साध्यसाधनेतिकर्तव्यताग्राह्यताया भावनाया सिद्धौ यासिमीदृश्यत्वन्ततश्च पूर्वमेव फ-
लत्वेनान्वयइत्यर्थः ।

त्याह * युगपच्चेति * ननूभयपरत्वायोगात् फलादिषु तात्पर्याभावोऽपि प्रतीयमानत्वात्फलादीनां सिद्धिः स्यादत आह * न हीति * वक्ष्यतइत्यपापश्लोकश्रवणादीनां प्रशंसार्थत्वेनोपात्तानां फलत्वाभावः पर्णमय्यधिकरणे जर्तिलयवाग्वा वा जुहुयादित्यादौ लिङो विधित्वाभावो जर्तिलयवाग्वादेश्चेतिकर्तव्यत्वाभावो दशमे वक्ष्यमाणः परामुष्टः । यत एवोक्तप्रकारेण प्राशस्त्यपरत्वे फलाद्यभावः प्रसज्यते अत एवानन्यलभ्यफलादिपरत्वावधारणान्नार्थात्प्रतीयमानेऽपि प्राशस्त्ये फलपदादीनां तात्पर्यमित्याह * अत एवेति * एतदेव दृष्टान्तद्वारेणोपपादयितुमाह * न हीति * धावनक्रियैवानिष्पन्नरूपत्वात्कार्यशब्देनोक्ता न तेनान्वीयन्तइत्यर्थः दार्ष्टान्तिके योजयति * तद्वदीति * इच्छाविरोधिद्वेषनाशवाचिना प्ररोचनाशब्देन तद्धेतुभूतगुणातिशयवत्त्वलक्षणं प्राशस्त्यं लक्षणाया व्युत्पत्त्या वोक्तम् । ननु यथा प्रतितिष्ठन्ति हवा य एता रात्रीरूपयन्तीत्यादीनां प्राशस्त्यपराणामप्याकाङ्क्षितफलसमर्थकत्वमङ्गीकृतं तथा भूतिकामादिशब्दानां फलादिपराणामप्याकाङ्क्षितप्राशस्त्यसमर्थकत्वमपि कस्मान्न स्यादित्याशङ्क्याह * अन्यथानुपपत्त्या चेति * प्रकारान्तरेण फलप्रतीययोगादगत्या तत्र तथाङ्गीकृतम् । न चेद्वागतिरस्तीत्यभिप्रायः । नन्वर्थवादानां स्वरसतः प्राशस्त्यप्रतिपादनशक्त्यभावात् । इहापि सर्वप्रमाणप्रत्यस्त्यमयादगतिः समानेत्याशङ्क्याह * प्रमाणाभावश्चेति * स्वरसतोऽशक्तावपि लक्षणाया तत्प्रतिपादनशक्तिसम्भवान्न प्रमाणाभावनिश्चय इति भावः । नन्वेवं तर्हि वसन्ताय कपिञ्जलानालभतइत्यादावपि अर्थवादाकाङ्क्षा प्रसज्येतेत्याशङ्क्याह * तद्यदीति * अतिदेशग्रहणं तस्योक्तां बन्धुस्तस्योक्तं ब्राह्मणमित्यादिवाचनिकातिदेशविषयं द्रष्टव्यम् । श्रुतविध्यन्यथानुपपत्त्यैव प्राशस्त्यकल्पनोपपत्तावसन्निहितार्थवादातिदेशकल्पने प्रमाणाभावात्कल्पने वा वसन्तादिवाक्येष्वपि अङ्गीषोमीयप्रकृतित्वेन तदीयार्थवादतिदेशमम्भवान्निधुद्देशस्य शक्तिद्वयकल्पनं निरवकाशमेव स्यात् * दर्विहोमन्यायेनेति * यथा दर्विहोमेषु भिन्ने जुहोतीत्यादिजुहोतिचोदनविहितेष्वविहितेतिकर्तव्यताकेष्वपि प्रकृतिविशेषानिर्द्धारणान्नियतविध्यन्तातिदेशानुपपत्तेर-

१ ननु कथं चिच्छीदनलिङ्गातुमितवचनादेवार्थवादातिदेशकल्पना भावव्यत्यस्य आह प्रमाणावर्तयति अर्थं भावः काल्पनिकातिदेशस्यार्थभावनैतिकर्तव्यतातिदेशकल्पकत्वान् अर्थवादानां च प्राशस्त्यप्रतिपादनेन शब्दभावनैतिकर्तव्यताङ्गत्वेन तदंशप्रतिपादकत्वादि ति प्रत्यक्षवचनस्य निर्वाचयत्वात् च स्यादित्यपि बोद्धव्यम् ।

नियमसर्वातिदेशयोश्चाष्टमाद्ये निराकृतत्वाद्पूर्वत्वेनाष्टमान्ते वक्ष्य-
माणेषु यावच्छ्रुतस्य द्रव्यदेवतादेरितिकर्तव्यताजातस्य सन्निपत्यो-
पकारित्वेन नियमापूर्वद्वारा करणपूर्वोत्पत्तिमात्रे पर्यवसायितया
ऽन्यत्रावधारितस्याप्यगत्यारादुपकारकाङ्गसाध्यकरणानुग्रहसाधन-
त्वमपि कल्पितम् । तथा वसन्तादिवाक्येष्वपि विधायकस्यैव क-
रणभूतविधेयज्ञानोत्पत्तिमात्रपर्यवसायितयान्यत्रावधारितस्याप्यग-
त्याङ्गभूतप्राशस्त्यज्ञाने ऽपि व्यापारः कल्पयिष्यतइत्यर्थः । लक्षणाया
प्रेरणापरनामधेयस्य विधेः प्रतिपादनात्प्राशस्त्यस्य चान्यथानुपप-
त्त्याक्षेपाच्छक्तिशब्दो व्यापाराभिप्रायो व्याख्येयः । अर्थवादाभावे
ऽपि विधेरेव स्वानुग्राहकप्राशस्त्याक्षेपकत्वं युक्तं न तु फलेतिकर्त्त-
व्यतापदानां कथं चिदित्येवकारेण सूचितम् । योजना त्वेवं य-
स्मात्सर्वप्रकारं प्रयतमानस्य यः प्रमाणाभावस्स प्रमाणं तस्माद्यादि
केन चिदन्येन प्ररोचनां न लप्स्यामहइति । कथं चित्त्वन्यतः प्ररो-
चनालाभसम्भवे ऽन्यत्रोपयुक्तस्य विधायकस्य तदाक्षेपकत्वायोगा-
द्वयव्यादिवाक्येषु प्राशस्त्यज्ञानस्य साधनापेक्षा युक्तेत्याह * अथ
त्विति * केन चिल्लक्षणायां प्रतिपादकेन दूरस्थेनातिदेशिकेनापि
यदि प्ररोचना सेत्स्यतीत्यर्थः । नन्वेवं प्राशस्त्यप्रतिपादनस्य साध-
नभूतप्राशस्त्यशास्त्रापेक्षायामप्यर्थवादानां तत्र शक्त्यनवधारणात्कथं
तादर्थ्येन शब्दभावनया ग्रहणमित्याशङ्काध्ययनविध्यालोचनेनैवेषां
प्राशस्त्यपरत्वं दर्शयितुमाह * तथेति * यथालभेतेतिविधिः स्व-
विषयप्राशस्त्यप्रतिपादकं प्रति साकाङ्क्षस्तथावायुर्वै क्षेपिष्ठा देवते-
त्याद्यपि प्रतिपाद्यमर्थं प्रति साकाङ्क्षमेवेति यस्तेन भूतान्वाख्यान-
रूपेण वाक्यार्थेन लक्ष्यमाणः प्राशस्त्यरूपो ऽर्थः सो ऽर्थवादप्रतिपा-
द्यत्वेन स्वाध्यायाध्ययनविधिना परिगृह्यतइत्यन्वयः । प्राशस्त्यस्या-
र्थवादप्रयोजनत्वे योग्यतां दर्शयितुमनन्तरप्रवृत्तेत्याद्युक्तम् । वि-
धिसंबन्धद्वारा चेत्प्राशस्त्यस्य पुरुषार्थानुबन्धित्वं तर्ह्यर्थवादानां
विधिनैव साक्षात्प्रतिपादकलक्षणः संबन्धो ऽस्तु किमन्तरा प्राश-
स्त्येनेत्याशङ्क्यत इत्याद्युक्तम् । न तावल्लिङ्गादिवत्तस्य वि-
ध्यभिधाने शक्तिरस्ति, न च प्राशस्त्यलक्षणया श्रुतविध्यैकवाक्यत्वसं-
भवे वाक्यभेदापादकप्राशस्त्यं विना विध्यनिर्वाहान् प्राशस्त्यलक्ष-
णावश्यंभावेन गौरवापादकमश्रुतविध्यन्तरकल्पनं युक्तमित्याशयः
शक्त्यभावाच्चेन्न साक्षाद्विधिना संबन्धस्ततो ऽक्षरग्रहणपव साक्षा-

१ ननु केवलार्थवादानां वाक्यलाभावाद्वाक्यार्थेनैव युक्तम् । सत्यं वाक्यार्थेनैव स्यादयमर्थः
अर्थवादस्थाने कै. पदार्थैर्लक्ष्यतइति ।

च्छक्तेः पर्यवसानप्रसङ्गाद्वाक्यार्थपर्यन्तमगमनात् कथं तेन प्राश-
स्त्यलक्षणा स्यादित्याशङ्क्यापुरुषार्थत्वेन वेत्याद्युक्तम् । अक्षराणामा-
दिरादानं ग्रहणमक्षरादिशब्देनोक्तम् । तत्रैव तर्हि श्रौततात्पर्याव-
सानमस्त्वित्याशङ्काक्तम् * तत्रापि त्विति * साधनानुरूपेत्यादिना
लक्षणाप्रकारो दर्शितः । अयं चोभयाकाङ्क्षालक्षणत्वात्प्राशस्त्या-
र्थवादयोः प्रतिपाद्यप्रतिपादकत्वसंबन्धः समञ्जस एवेत्याह * सो
ऽयमिति * एवं चास्मिन्सन्निकृष्टे संबन्धे संभवति विधायकार्थ-
वादयोः प्राशस्त्यविध्याकाङ्क्षित्वे ऽपि प्राशस्त्यविध्योरर्थवादविधा-
यकप्रतिपादितत्वेन प्रतिपादकानाकाङ्क्षत्वादन्यतराकाङ्क्षालक्ष-
णत्वेन च विप्रकृष्टः प्राशस्त्यविधायकयोर्विध्यर्थवादयोर्वा प्रतिपाद्य-
प्रतिपादकसंबन्धो न युक्त इत्याह * एवं चेति * विधायकोपयोगं
प्रसङ्गाद्वक्तुं न चार्थवादैरित्याद्युक्तम् । दृष्टान्ततया वा । नन्वेव-
मप्यन्यतरेणोभयकार्यासिद्धेरुभयाम्नानानर्थक्यमत आह * आम्ना-
नेति * उभयोरित्यर्थवादैरेव प्ररोचितं विधायकैरेव विहितं सद्-
नुष्ठितं फलं साधयतीति अध्ययनविधिरेव कल्पयिष्यतीत्यभिप्रायः
उभयोरित्यर्थवादप्ररोचनयोरित्यर्थः । एतमेव न्यायं निन्दार्थवादे-
ष्वतिदिशति * एतेनेति * तत्रापि निषेधान्यथानुपत्त्यानिष्टसाध-
नत्वबोधान्निवृत्तिकारणाप्रीतिसम्भवे ऽपि तादात्विके^१ष्टसाधनत्वाव-
गमान्निवृत्तिप्रतिबन्धकोत्साहकारणेच्छाप्रसङ्गे निवृत्त्यभावापत्तेरप्री-
तिविरुद्धेच्छानाशाख्यप्रद्वेषोत्पादनशक्तत्वेन दोषातिशयत्वलक्षणं
प्राशस्त्यज्ञानस्य लोके ऽपि दर्शनान्निवृत्तिफलाया नञ्लिङादियुक्त-
शब्दभावनया निवारणापरनामधेयनिषेधज्ञानात्मककरणानुग्राहक-
त्वं तावदवसीयते तत्र च साधनापेक्षायां पूर्वोक्तैर्नैव प्रकारेण सो
ऽरोदीदित्येवमादीनामध्ययनविधिबलात्साधनत्वावगतेस्तादर्थ्येन श-
ब्दभावनया ग्रहणमनुसन्धेयम् । अप्रशस्तप्रत्ययाधीनोत्पत्तिरस्येति
विग्रहः प्रशस्तग्रहणं दृष्टान्तार्थम् । तस्मादध्ययनविधिबलेनार्थवा-
दानां पुरुषार्थानुबन्धित्वाय लाक्षणिकस्तुतिनिन्दापरत्वावधारणारू-
पभङ्गेनैकवाक्यतासिद्धेति पूर्वाक्षिप्तैकवाक्यतासमर्थनोपयोगित्वं, त-
दुच्यते इत्यारभ्याध्ययनविधिव्यापारचर्चात्मकस्य वार्त्तिकखण्डक-
स्य दर्शयति * अतश्चेति * समभिव्याहारवशात्पूर्वमेवावगतस्यैक-

१ अन्यतरेति विधायकस्य प्राशस्त्याकाङ्क्षायांमपि प्राशस्त्य तदनाङ्गत्वात्तस्यार्थ-
वादैरेव प्रतिपादितत्वात् । एवमर्थवादानां विध्याकाङ्क्षासत्वे ऽपि न विधेयताकाङ्क्षा
विधयकैर्नैव विधिप्रतिपादनादित्यर्थः ।

२ तदात्मे मवं तादात्विक तात्कालिकमित्यर्थः ।

वाक्यत्वस्य परस्परानिरपेक्षत्वेनानुपपात्तिप्रतिभासे ऽध्ययनविधि-
 सामर्थ्यावधारितस्तुतिनिन्दापरत्वेनार्थवादानां विधिनिषेधग्रहणा-
 निर्वाहः क्रियतइति * सिद्धिग्रहणोक्तम् * नन्वध्ययनविध्यव-
 धारितपुरुषार्थपर्यवसायित्वात्तेनैव स्तुतिनिन्दापरत्वावसायात्किमि-
 ति महता प्रयासेनैकवाक्यत्वं साध्यते ऽत आह * नित्यं चेति *
 विधिनिषेधापेक्षावशाल्लक्षणाया स्तुतिनिन्दापरत्वं स्वरसतो ऽप्रती-
 यमानमपि कल्प्यते तदभावे तु प्राशस्त्याप्राशस्त्यलक्षणाकारणाभा-
 वात्सिद्धवत् कीर्त्तनान्यथानुपपत्त्या ताभ्यामेव तमग्नीषोमीयमेका-
 दशकपालं पूर्णमासे प्रायच्छदित्यादिवद्विधिकल्पनेनैव पुरुषार्थप-
 र्यवसानसिद्धेरित्याशयः । वाक्यशेषग्रहणेन स्वातन्त्र्ये सति स्तु-
 तिनिन्दानिर्णयहेतुत्वाभावं दर्शयति तन्न कारणमाह * न हीति *
 अव्यवस्थामुपपादयति * निन्दारूपास्त्विति * अविधेयनिन्दात्वे-
 नाभासमानासु परमार्थता निन्दाविपर्ययविधेयस्तुतित्वदर्शनाद्विधे-
 यनिन्दात्वेनाविधेयस्तुतित्वेन चाभासमानानां परमार्थतत्ताद्विपर्यय-
 केवलविधेयस्तुतित्वदर्शनादित्यर्थः । यथाक्रममुदाहरणद्वयमाह
 * यथेति * प्रातः प्रातरनृतं ते वदन्ति पुरोदयात् जुह्वति ये
 ऽग्निहोत्रमित्यनुदिते होमनिन्दात्वेनाभासमानापि तस्मादुदिते होत-
 व्यमिति विध्येकवाक्यत्वात् स्तुतिरेवेति शाखान्तराधिकरणे भा-
 ष्यकारो वक्ष्यति । दशमे च त्रैयम्बकान्पुरोडाशान्प्रकृत्य पठितमभि-
 धार्यास्त्रयम्बका नाभिधार्या इति मीमांसते यदभिधारयेद्गुद्रायास्ये प-
 शून्निदध्याद्यन्नाभिधारयेन्न रूद्रायास्ये पशून्निदध्यान्न सूक्ष्ममभिधार्या
 एव न ह्यनभिघृतं हविरस्तीति वाक्यमुदाहृत्य चिन्तयिष्यते । कि-
 मभिधार्यानभिधार्या इति विधिप्रतिषेधार्थता उक्त नेति । तत्र हिंस्र-
 रुद्रास्ये पशुनिधानापादकत्वेनाभिधारणस्य निन्दितत्वादनभिधारणस्य
 च तदनापादकत्वेन स्तुतत्वान्निषेधावगतेर्न ह्यनभिघृतं हविरस्तीति
 च हविः सम्पादकत्वेनाभिधारणस्य स्तुतत्वान्निधेयवगतोर्विकल्पे
 प्राप्ते ऽभिधास्यते मीमांसासमाभिव्याहारेण विधिनिषेधशक्तिप्रतिब-
 न्धादभिधारणाभिधारणनिन्दास्तुत्योश्चाभिधार्या एवेति विध्येकवा-
 क्यत्ववशेनाभिधारणस्तुतिपर्यवसायित्वावधारणान्न वाक्यभेदापा-
 दकं विधिप्रतिषेधार्थत्वं युक्तमिति । तत्र कथमभिधारणस्तुति-
 रित्यपेक्षिते वक्ष्यते इत्थमभिधारणं प्रशस्ततरं यत्रैयम्बकानां
 दर्विहोमत्वेनापूर्वत्वादतिदेशतो ऽप्राप्ते मीमांस्यमाने दोषो
 ऽप्येवं विधो ऽनभिधारणस्य च गुणो न गण्यते हविः स-
 म्पादकत्वेन गुणवत्तरत्वादिति । न केवलं स्वातन्त्र्ये ऽन्यथाप्र-

तिभानादध्यवस्था किं तु सन्देहादपीत्याह * सन्दिग्धेति * तत्राप्युदाहरणमाह * यथोक्तं नवमे यहचा स्तुवते तदसुरा अन्ववायन्यत्साम्ना स्तुवते तदसुरा नान्ववायन्य एवं विद्वात्साम्ना स्तुवीतेत्युदाहृत्य किमुचा स्तुवत इति च विधानार्थमुत साम्ना स्तुवीतेत्येतद्विहितसामस्तुत्यर्थमिति चिन्तयिष्यते । तत्र य एवं विद्वात्साम्ना स्तुवीतेत्यस्य कर्तृप्रवृत्त्यनुवादियच्छब्दयोगेन य एवं विद्वात्पौर्णमासी यजतइत्यादिवाद्विधिशक्तिप्रतिबन्धादितरयोस्तु क्रियास्वरूपमात्रानुवादियच्छब्दयोगेन यदाग्नेयो ऽष्टाकपाल इत्यादिवद्विधिशक्त्यप्रतिबन्धादुभयविधिवशाद्विकल्प इति पूर्वपक्षिते कथमसुरागमननिमित्तत्वेन निन्दिताया ऋचो विधिः इत्याशङ्का भाष्यकारो वक्ष्यति । न वयं निन्दितानानन्दितान्वासुरान्विदम इति भाष्यकारोक्तं सन्देहमुपपादयति * कदा चिदिति * सिद्धान्ते विध्यैकवाक्यतावशेनैव निर्णय इत्याह * तत्रेति * स्तुवीतेतिप्रत्यक्षस्य विध्यैर्यच्छब्दयोगे ऽपि प्राप्त्यभावेन य एवं विद्वात्सामेन यजेतेतिवद्विधिशक्त्यप्रतिबन्धादितरयोस्तु वर्त्तमानापदेशत्वेन विध्यशक्तेरेकवाक्यत्वसम्भवे वानेकादष्टानुबन्धिवाक्यभेदापादकविधिद्वयकल्पनायोगात्सामविध्यैकवाक्यत्ववशेन सामस्तुत्यर्थमृचां निन्देति सिद्धान्ते निर्णय इत्यर्थः । ननु वायुमेव स्वेन भागधेयेनोपधावति स एवैनं भूतिङ्गमयतीत्यादीनां यो बर्हिषि रजतं दद्यात्पुरास्य संवत्सराद् गृहे रोदनं भवतीत्यादीनां च पदानां स्वरसतो भूतान्वाख्यानार्थानामपि लाक्षणिकस्तुतिनिन्दार्थत्वसम्भवेन विधिनिषेधैकवाक्यतावसायात्तात्पर्यनिर्णयो भवतु परिशिष्टानां वायुर्वै क्षेपिष्ठा देवतेत्यादीनां सो ऽरोदीत्येवमादीनां च लक्षणयापि स्तुतिनिन्दार्थत्वाऽप्रतीतिर्विधिनिषेधैकवाक्यत्वासम्भवात्कथं तद्वशेन स्तुतिनिन्दापरत्वनिर्णयो ऽत आह * सर्वत्र चेति * तेषामपि स्तावकनिन्दकपदैकवाक्यत्वेन स्तुतिनिन्दार्थत्वसम्भवात्तद्वद्वारेण विधिनिषेधैकवाक्यत्वोपपत्तेः स्तुतिनिन्दापरत्वनिर्णय इत्यर्थः । यत्र तर्हि न किं चिदपि पदं स्तावकं निन्दकं वोपलभ्यते आपो वै शान्ता इत्यादिषु तत्र पारम्पर्येणापि विधिनिषेधैकवाक्यत्वासम्भवात्कथं स्तुतिनिन्दापरत्वनिर्णयो ऽत आह * यत्रापीति * तत्रापि वेतसशाखयावकाभिश्चाग्नि विकर्षतीत्यादिविधिसन्निधिवशेन लक्षणया तद्विधेयवेतसावकास्तुतिप्रतीतेर्लक्षितलक्षणया वा विकर्षणस्तुतिप्रतीतिर्विध्यैकवाक्यत्वात्तात्पर्यनिर्णय इत्यर्थः । यद्वैतदूषकिकाद्वयमेकवाक्यत्वाभिधानोपयोगप्रतिपादनपरतयैव व्याख्येयं विधिनिषेधैकवाक्य-

त्वाभावे केषु चिन्तपदेषु कथं चित्स्तुतिनिन्दाप्रतीतावस्थानर्थक्येनोप-
पादनानपेक्षत्वात्परिशिष्टानां पृथग्वाक्यत्वेन स्वरूपमात्रेण पर्यव-
सानं स्यात्तादृक् पदाभावे च स्तुतिर्वा निन्दा वा शङ्क्यैव न केवले-
नैव स्यादिति । ननु विधिनिषेधयोः स्तुतिनिन्दापेक्षायां तदभावे
वसन्तादिवाक्येषु साकाङ्क्षत्वाद्प्रामाण्यं स्यादत आह*विधीति*
विधिप्रतिषेधयोर्मध्ये अन्यतरदर्शनेन स्तुतिनिन्दयोर्मध्ये अन्यतरदनु-
मायेत्यर्थः । एवं वैदिकार्थवादोपयोगं व्युत्पाद्य स्मृत्यधिकरणवश्य-
माणप्रामाण्यविद्यास्थानान्तरगतेष्वर्थवादिषु तमेव न्यायमतिदिशति
* एवं चेति * इतिहासपुराणयोरर्थवादबहुत्वाद्भारतादीत्युक्तं, न-
न्वध्ययनविधिवोधितपुरुषार्थानुबन्धित्वबलेन वैदिकार्थवादानां श्रौ-
तार्थातिक्रमेण लाक्षणिकस्तुतिनिन्दापरत्वमवधारितमत्र तु कथमि-
त्युत्थाङ्क्यात्राप्यध्ययनविधिस्थानीयं विधिं दर्शयति * तेषामपि
हीति * एतया निषादस्थपतिं याजयेदित्यादिवत् प्रयोज्यव्यापारत्व-
मभिप्रेत्य श्रावणविध्युपन्यासः धर्मादीनां साध्यानां साधनप्रतिप-
त्तिरिति विग्रहः धर्मादिचतुष्टयसाधनप्रतिपत्तिरूपादानाङ्गभूताऽध-
र्मादिचतुष्टयसाधनप्रतिपत्तिः परित्यागाङ्गभूतेति योज्यं भारतो-
पक्रमे ।

धर्मे चार्थे च कामे च मोक्षे च भरतर्षभ ।

यदि हास्ति तदन्यत्र यन्नेहास्ति न तत्काचिद् ।

इति जनमेजयस्य भारतश्रवणपूर्ववृत्तिसिद्ध्यर्थं धर्मादिचतु-
र्विधपुरुषार्थतत्पत्तियोगिचशब्दसूचिताधर्मादिसाध्यसाधनप्रतिपाद-
नपरत्वाभिधानात्सर्वत्र यथासम्भवं तत्परत्वमुन्नेयमिति भावः । ननु
विधिनिषेधशून्यानां बहुशो भारतादिषु दर्शनात्कथं पुरुषार्थपर्य-
वसानकल्पनमित्याशङ्क्य यथासम्भवं विभज्योपयोगं दर्शयितुमाह
* तत्रापि त्विति * शङ्कानिरासार्थस्तु शब्दः । दानराजमोक्षाणां
धर्मा इति द्वन्द्वगर्भः षष्ठासमासः दानस्येतिकर्तव्यताभूतो धर्मो
राज्ञोऽनुष्ठेयः मोक्षस्य साधनमादिशब्देन तपो ब्राह्मणाभ्युदयादिसं-
बन्धिधर्मोपादानम् । अनेन च ग्रन्थेन तत्सन्निधिपठितानामुपाख्या-
नानां तत्तद्विशेषत्वेनोपयोगो दर्शितः । विध्यश्रवणेऽप्येकानेक-
कर्तृकत्वचरित्रकथनात्मकपरकृतिपुराकल्परूपेण यस्मात्पूर्वमहा-
त्मभिरेवं कृतं तस्मादन्यैरपि कर्तव्यमिति विध्यनुमानातच्छेषत्वेना-
र्थवादतयोपयोगो भविष्यतीत्याह * केचित्पुनरिति * किमित्येवं

१ आनर्थक्येनेति विध्यैकवाक्यवाभावेन कुतेन स्तोत्रपादकार्यवादपदान्तरानपेक्षत्वात्
तद्व्यतिरिक्तानां पदानां पृथग्वाक्यत्वम् ।

केशाङ्गीकरणमत आह * सर्वोपाख्यानेषु चेति * अन्वपरत्वादेव
स्वार्थसत्यत्वमनाशङ्कामित्याह * तत्परत्वाच्चेति * ननु वेदस्यापो-
रुषेयत्वेनापर्यनुयोज्यत्वाद्यथास्नातस्य न्यायबलेन तात्पर्यकल्पनं युक्तं
भारतादौ त्वसत्योपाख्यानप्रणेतृणां मूढत्वं विप्रलम्भकत्वं वा प्रस-
ज्येतेत्याशङ्क्याविवक्षितोपाख्यानविस्तरप्रणयने कारणमाह * वेदप्र-
स्थानेति * एवमपि प्रक्रियामात्रत्वादबुद्धिपूर्वकारिता स्यादत आह
* प्रतिपाद्यानां चेति * विचित्रबुद्धित्वमेव दर्शयति * इहेति *
नन्वेवमपि केषां चित्प्रतिपत्तिसिद्धौ शास्त्रप्रणयनार्थवत्त्वोपपत्तेरलं
महता प्रबन्धेनात आह * सर्वेषां चेति * न चासत्योपाख्याप्रणे-
तृत्वेन व्यासादीनामप्रत्यापितत्वाशङ्का धर्मादिविषयाणां विधिप्रति-
षेधानां केषां चिच्छ्रुतिमूलत्वदर्शनेनार्थादिविषयाणां च प्रमाणा-
न्तरमूलत्वेनाप्तत्वावधारणादित्याह * तत्रेति * आदिशब्देनानर्थ-
दुःखोपादानं न चोपाख्यानेष्वपि तेषामसत्यत्वादित्वं बहूनां वेदलो-
कमूलत्वात्स्वोत्प्रेक्षितानामपि काव्यवत् लोकरञ्जनार्थत्वेन विप्रलि-
प्साभावादित्याह * तथेति * ननु धर्मादिविषयाणां स्मृतीनां
वेदैकशरणत्वात् प्रामाण्यं स्यात्तद्गतानामवेदमूलानामर्थवादानां
विध्येकवाक्यत्वाभावेन स्तुत्यर्थत्वायोगादप्रामाण्यं स्यादित्याशङ्क्याह
* सर्वे चेति * अर्थवादशून्ययोर्विधिप्रतिषेधयोः श्रुतार्थापत्यार्थ-
वादकल्पकत्वस्य विधिप्रतिषेधयोश्च स्तुतिनिन्दाभ्यामविनाभावाद-
न्यतरदर्शनेनान्यतरदनुमाय वाक्यं पूरयितव्यमित्यत्रोक्तत्वाद्धेदक-
ल्पितार्थवादानां व्यासादिभिर्लोकानुसारेण स्वोत्प्रेक्षया वा प्रणति-
त्वात्सम्भवत्येवैकवाक्यत्वमिति भावः । ननु भवतु विधिप्रतिषेधस-
न्निधिपठितानां प्रत्यक्षमूलभूतवैदिकार्थवादाभावेऽप्युक्तेन न्यायेन
काल्पनिकविधिप्रतिषेधैकवाक्यभूतार्थवादमूलत्वेन तदेकवाक्यत्वा-
त्स्तुतिनिन्दार्थत्वम् । तत्सन्निधिरहितानां तु स्तुतिनिन्दार्थत्वायो-
गादानर्थक्यं स्यादत आह * ये त्विति * स्वयंशब्देन स्वातन्त्र्यमु-
क्तम् । प्रीतिं जनयन्तीति कामोपयोगितोक्ता पार्थिवानामुपयुज्यन्त-
इत्यर्थोपयोगिता ऽहष्टशब्देन धर्मोपयोगिता देवतादीत्यादिशब्देनार्पा-
दिग्रहणम् । यत्र तर्हि न किं चिदपि श्रूयते किं तु स्वरूपमात्रं की-
र्यते यथा सृष्टिप्रलयादिवाक्येषु कथं तेषामुपयोगो ऽत आह * इ-
त्येषा दिगिति * युक्तोपयोगोपाख्यानमार्गेण सृष्टिप्रलयादिवाक्या-

१ वेदे यन्त्रार्थवादा न श्रूयते तत्र कल्पिता ये ऽर्थवादास्तत्र लोकानुसारेण स्वोत्प्रेक्षया
वा तत्र प्रणीता इति भवत्येवैकवाक्यत्वमिति भावः ।

२ प्रत्यक्षसाक्षी मूलभूतसाक्षी वैदिकार्थवादश्चेति विशदः ।

नामपि यथासम्भवं धर्माद्युपयोगितोत्रेया सा च स्मृत्यधिकरणं
 वक्ष्यते अर्थवादोपयोगमात्रस्यैवात्र विवक्षितत्वादिति भावः । एवं
 सिद्धान्तस्वरूपं व्युत्पाद्य भाष्यमिदानीं व्याख्यातुमुपन्यस्यति * वि-
 ध्युद्देशेनेति * कैश्चिदेतत्सकलं भाष्यं सार्थवादवाक्येष्वर्थवाददेव
 प्रवृत्तिसिद्धेर्विधिप्रत्ययपरित्यागपरत्वेन व्याख्यातं तेषां व्याख्यानं
 दूषयितुमुपन्यस्यति * कै चिदाहुरिति । अयमर्थः * अर्थवादाना-
 मप्यध्ययनविधिबलेनैव पुरुषार्थपर्यवसायित्वाद्यथासम्भवं स्तुति-
 निन्दार्थत्वावसायात्तद्वद्वारा कथं रोचेतेति भाष्योक्तरीत्या प्रवर्त्तित-
 व्यं निवर्त्तितव्यमित्येवंरूपप्रवृत्तिनिवृत्तिहेतुभूतार्थप्रतिपादकत्वाल्लि-
 ङादीनामपि तदभिधायकत्वात्तुल्यार्थतया समुच्चयायोगे केवलानां
 व्यवस्थयार्थवत्त्वे ऽप्युभयसम्भवे ऽन्यतरेण सिद्धेरवश्यं त्याज्ये ऽन्य-
 तरस्मिन्भूयो ऽर्थवादपदानुसारेणैकस्य लिङादेस्त्यागो युक्तः । प्र-
 कृत्यनुग्रहार्थं च कस्मिंश्चित्प्रत्यये प्रयोज्ये स्तुत्योत्पादितेच्छा-
 लब्धकर्त्तव्यानुवादिनी लिङ् प्रयुज्यते, इति हृष्टं लिङो ऽन्यतः सि-
 द्धकर्त्तव्यतानुवादिनीत्वमिति परमतेन दृष्टान्तितम् * यथेति * प्र-
 त्ययश्चेत् त्यज्यते किं तर्हि विवक्षितमित्यपेक्षिते * तस्मादित्युक्तम् ।
 एव सोपपत्तिक भाष्याभिप्रायमुक्त्वाक्षरयोजनमाह * स एव चेति *
 वायव्यश्चेतालम्भ एव भाष्ये विद्वद्युद्देशशब्देनोक्त इत्यर्थः । ननु
 भूतिकामान्तस्य विध्युद्देशत्वं वदता विधिप्रत्ययो ऽपि गृहीतो ल-
 क्ष्यते । अन्यथा स्तुत्यन्वयात्प्राक् कर्त्तव्यत्वाप्रतीतेः फलानापेक्षत्वा-
 द्भूतिकामान्तवचनानर्थक्यं स्यादत आह * फलादीति * अनुष्ठान-
 योग्यस्यानुष्ठानसिद्ध्यर्थं स्तुत्यपेक्षणात्फलाद्यन्वयं च विनानुष्ठाना-
 योग्यत्वाद्विध्यविवक्षायांमर्थवद्भूतिकामान्तवचनमिति भावः । कस्मा-
 देवं व्याख्यायते ऽत आह * अन्यथेति * ननुद्देशग्रहणं ऽप्यनुवाद्येन
 विधिनैवैकवाक्यत्वप्रतीतेः कथमालम्भोपादानमत आह * सूत्रो-
 क्तेन त्विति * उद्देशग्रहणस्योक्तेन न्यायेन विवक्षितार्थत्वादविवक्षि-
 तस्य च पदान्तरान्वयायोगात्पट्टीसमासस्य कर्मधारयस्य चानुपप-
 त्तेर्विधेरुद्देशो ऽविवक्षास्मिन्निति कण्ठेकालादिवद्व्यधिकरणबहु-
 व्रीह्याश्रयणात्कर्मणि बोद्देशशब्दं व्युत्पाद्य सामानाधिकरण्यापप-
 त्तेस्तद्विषयालम्भोपादानमित्यर्थः । स्फुटीकृतं चैतद्भाष्यकृतेत्याह
 * तथा चाहेति * कथमनेनैतद्व्याख्यानं स्फुटीकृतमत आह * वि-

१ यथा गङ्गामयने सत्रे चवभृथानन्तरं पृष्ठश्रमनीयमिवाह क्रियते तत्र समानकर्तृ-
 कयो पूर्वकाले इति विधानेन उत्तरक्रियाकर्तृव्यताया त्क्षाप्रत्ययविधौनात तद्वर्त्तनेवोत्तर-
 क्रियाकर्तृव्यताप्राप्तेति तत्र लिङोऽनुवादिनीत्वं यथेति भाषः ।

धीति * स्तुतिस्तुत्यसम्बन्धविवक्षा केनोक्त्यपेक्षिते पठति * यत इति * ये अनेन भाष्यावयवेन स एवैनं भूतिं गमयतीत्यादिस्तुत्यन्वयं दर्शयता स्तुतिस्तुत्यसम्बन्धं विवक्षितं वदन्तीति पूर्वेणान्वयः प्रत्ययासहिष्णुतया लभेतेत्याद्यपदत्यागेन भाष्ये शेषपाठः कृतः । ननु विधित्यागे शब्दभावनायाः कथम्भावाभावेन स्तुत्यनाकाङ्क्षणात्कथं स्तुतिस्तुत्यसम्बन्धविवक्षात आह * सैव चेति * वायव्यश्वेतालम्भस्य भूतिसाधनत्वे ऽभिहिते कस्माद्धेतोस्तस्य भूतिसाधनत्वमित्यपेक्षायां हेतुवन्निगदार्थवादवदन्वयो भविष्यतीति तेषामाशय इत्यर्थः । अस्मिन्नर्थे फक्किकैवं योज्या । विधेयस्यालम्भस्य विधिसम्बन्धे सति यार्थवादयोजना पूर्वमुक्ता योज्यते सम्बन्ध्यते ऽनेनेत्युभयाकाङ्क्षालक्षणो ऽन्वयप्रकारो योजनाशब्देनाभिप्रेतः सा विधिविधेयसम्बन्धनिषेधे ऽपि शुद्धस्यैवालम्भस्य भविष्यति * निमित्तत्वेनोक्तत्वादिति * आलम्भस्यार्थवादात्ताकाङ्क्षत्वे ऽप्यर्थवादस्य पुरुषार्थानुबन्धित्वाय साकाङ्क्षत्वादन्वयतराकाङ्क्षयापि सम्बन्धो ऽपि भविष्यतीति च शब्देन सूचितम् । एवं वानेन भाष्ये व्याख्यातमालभेतेतिमध्यप्रतीकेन समस्तविध्युद्देशनिर्देशात्तदर्थो भूतिसाधनत्वमालम्भस्योक्तम् । कस्मादित्यपेक्षिते पूर्वभाष्यनिर्दिष्टं वायुं तच्छब्देन परामृश्य यस्माद्वायुर्भूतिं साधयतीति स्तुत्यन्वयप्रदर्शनमिति । कस्माद्भूतिकामेनालब्धव्यमित्यभिसम्बन्धो न विवक्षित इत्याशङ्क्याविवक्षाकारणमुक्तम् * भिन्नाविमावर्थाविति * तदेकस्यैव सम्बन्धस्यानिराकार्यतयोपन्यस्तवादयुक्तमित्याशङ्क्य व्याचष्टे * भिन्नाविति * भूयो ऽर्थवादानुग्रहायावश्यविवक्षणीये स्तुतिस्तुत्यसम्बन्धे सतीतरसम्बन्धविवक्षां वदन्तोभयविवक्षाङ्गीकारात् तत्र च वाक्यभेदापत्तिरित्यर्थः । किमर्थो स्तुतिरिति प्रश्नभाष्यं स्तुतेरिच्छोत्पादनेन प्रवर्त्तकत्वस्य स्फुटत्वादयुक्तमाशङ्क्याभिप्रायद्वयमाह * किमर्थेति * कथं रोचेतेत्युत्तरभाष्यं यथाक्रममभिप्रायद्वयनिरासार्थत्वेन व्याचष्टे * आचार्यस्त्विति * ननु प्रागित्याशङ्काभाष्यं द्वितीयप्रश्नाभिप्राये पुनरुक्तमाशङ्क्य विवरणपरत्वेन व्याचष्टे * इतरेति * न हि यदेत्यादिपरिहारभाष्यं तत्र नञ्द्वययोगेन सन्निधानमेवोक्तं स्यान्न च तदा विधिविधेयसम्बन्धाविवक्षाङ्गीक्रियते विरोधश्चोत्तरभाष्येण स्यादित्याशङ्क्य न हीति छित्त्वानर्थक्यनिरासार्थत्वेन व्याचष्टे * न हीति * कथं नानर्थक्यमित्यपेक्षिते केवलश्रवणावधारितसामर्थ्यस्यापि विध्युद्देशस्यार्थवादसन्निधौ विधायकत्वाभावादिति कारणम् * यदेत्यादिनोक्तम् । यथेत्यादिना * दृष्टान्तद्वारा

रोपपादितं तत्प्रपञ्चयति * सर्वत्रेति * दृष्टान्तएव किं व्यवस्थाका-
रणमित्यपेक्षायामाह * योग्येति * आकाङ्क्षणीयाऽलाभनिमित्ता
ह्याकाङ्क्षानिवृत्तिर्नान्यथेत्यर्थः । ननु यथाप्राकृतपदार्थलाभान्निवृत्ता-
काङ्क्षायाम् । अपि विकृते सन्निधिपठितपदार्थाकाङ्क्षावशादाका-
ङ्क्षोत्थापनं तथेहापि पदार्थान्तराकाङ्क्षावशादाकाङ्क्षोत्थापने
ऽपि स्वतो निराकाङ्क्षत्वात् प्रकरणगतानां प्रयाजादिवाक्यानां-
मिव कस्मात्प्रामाण्यं न स्यादत आह * इतरथेति * इतरेण प्रकारे-
ण योग्यपदान्तरानुच्चारणमनालोच्य स्वरूपमात्रालोचने सर्वत्राका-
ङ्क्षा भवत्येव श्रुतपदातिरेकेणापि दर्शनादित्यर्थः । स्वाभाविकीमा-
काङ्क्षामुपपादयति * तथा चेति * एवं यदेत्यादिभाष्यं पूर्वेण
पुनरुक्तमाशङ्कोपसंहारार्थतया व्याचष्टे * तदिहेति * नन्वेवं स-
तीत्याशङ्काभाष्यं महावाक्ये ऽवान्तरवाक्याप्रामाण्यस्योक्तत्वादयुक्त-
माशङ्का व्याचष्टे * नन्वेवमिति * सत्यं विनापीति परिहारभाष्या-
भिप्रायमाह * सत्यमिति * गवादिप्रचारार्थं ग्रामस्य समन्ताद्या
भूः कर्षकैः परिह्रियते सा परिहारशब्देनोच्यते । धनुः शतं परिहारो
ग्रामस्य स्यात्समन्तत इति स्मृतेः । तस्य पन्थाः परिहारपथत्वेन ग्राम-
गमनवदिति दृष्टान्तार्थः । ननु सत्स्वपीत्याशङ्काभाष्यं वेदस्यापर्यनुयो-
ज्यत्वेनोक्तत्वादयुक्तमाशङ्क्य व्याचष्टे * नन्विति * आहेति परिहा-
रभाष्यं व्याचष्टे * तत्र उत्तरमिति * भवत्वित्याशङ्काभाष्यं व्या-
चष्टे * भवन्त्विति * नेत्यादिपरिहारभाष्यं व्याचष्टे * नोक्तेनेति *
प्रतीतिमात्रेणार्थस्य विवक्षितत्वमतिप्रसङ्गादयुक्तमाशङ्क्य यो ऽसावि-
त्यादितोपपादितं तद्व्याचष्टे * द्वयसम्भवं हीति * अर्थवादानुग्रहो
युक्त इत्यनेनातो ऽस्मादिति भाष्यमेव व्याख्यातं, यतः प्रत्यक्षो वाक्य-
शेषभावे ऽतः कारणादस्मात्सार्थवादकाद्विधेः सकाशाच्छ्रुतिमिव
प्रवर्तकत्वेन विवक्षितामवगच्छामो न विधि भूयो ऽल्पविरोधे भूयो
ऽनुग्रहस्य न्याय्यत्वादिति । ननु निरपेक्षादपीतीत्याशङ्काभाष्यमन्यत्रा-
वधारिताविधिशर्कैर्विध्युद्देशस्यात्रापि प्रत्यभिज्ञानात्स्तुतिसम्बन्धा-
विवक्षाप्रतिपादकत्वेनाभासमानं ननु सत्स्वपीत्यनेन पौनरुक्त्येनाक्षि-
पति * नन्विति * सत्यपि समस्तस्य स्तुतिस्तुत्यसम्बन्धरूपे ऽर्थे
पूर्वस्य विधिविधेयसम्बन्धरूपार्थापह्वनिरासार्थतया समाधत्ते * त-
दुच्यतइति * अथास्येत्यनेन भाष्योपक्षिप्तं कारणमुक्तम् । भवत्वित्-

१ प्रकरणगतानामपि प्रयाजादिवाक्यानां स्वतो निराकाङ्क्षत्वात् प्रमाजनकत्व भा-
वनया कथं भावनापेक्षणात् विध्यैकवाक्यत्व तद्विधेः स्वार्थप्रतिपादकत्वं पदार्थान्तराका-
ङ्क्षावशादेकवाक्यत्वमित्यर्थः ।

तिपरिहारभाष्यं व्याचष्टे * तदभिधीयतइति * अनेनैवं व्याख्यातं भवतु निरपेक्षार्थवादरहिताद्वसन्तादिवाक्येषु विध्यवगतिः न हि निरपेक्षे सत्यर्थद्वयासम्भवलक्षणो विरोधो ऽस्ति न चात्र शक्त्यभावाद्विध्यर्थत्वासम्भवः येनास्यैव क्व चिच्छक्तिः क्व चिदशक्तिरिति विरोधः स्यात् । बाधाबाधौ तु बाधकसदसद्भावाभ्यां न विरुध्येते इति काका सूचितम् । इह तु स्तुत्यर्थत्वस्योक्तन्यायेनावश्याङ्गीकार्यत्वद्वाक्यभेदप्रसङ्गेनाशक्यो विध्यर्थ इति । द्वौ चेदितिवाक्यभेदभाष्यं भिन्नाविमावर्थावित्यनेन पुनरुक्तमाशङ्क्य पूर्वव्युत्पादितस्यैव वाक्यभेदस्य स्तुतिसम्बन्धे सत्यशक्यो विध्यर्थ इत्युक्ते कुतो ऽशक्य इत्यापन्नहेतुप्रश्नोत्तरत्वेन पुनरुपन्यास इति परिहरति * प्रश्नोत्तरत्वेनेति * ननु यदि स्तुत्यसम्बन्ध एवात्र विवक्षितो न विधिविधेयसम्बन्धः ततो ऽनुष्ठानाप्रतिपादकत्वेनाक्रियार्थत्वाद्धर्मप्रामाण्यानुपपत्तेर्विध्युद्देशेनैकवाक्यत्वात् प्रमाणमित्युपक्रमानुपपत्तिः स्यादत आह * तस्मादिति * यस्मादन्यथा वाक्यभेदः प्रसज्येत तस्मात्प्ररोचनयैवात्र विधिः तथा सत्यैकार्थ्यादित्यर्थः अनेन चाथ यदुक्तमित्यनूदिता शङ्का निरासार्थत्वेन भाष्यकारावतारितस्तुत्यर्थेन विधानां स्युरिति सूत्रावयवमेवं व्याख्यातं स्तुतेरर्थः प्रयोजनं प्ररोचना तद्द्वारेण कर्मव्युत्पन्नविधिशब्दोक्तानां क्रियाणामुपकारिणो ऽर्थवादा इति एतत्सूत्रावयवव्याख्यानार्थं स्तुतिशब्दा इति भाष्यम् । तद्वानुष्ठानात्तृणामिति षष्ठीमाक्षिपति * प्ररोचयमाना इति * नन्विकस्तिपौ धातुनिर्देशइति धातुभूतरुचियोगे सम्प्रदानसंज्ञा विहिता न च तत्प्रयोगे पूर्वप्रकृतेर्धातुत्वमस्ति तथा सति धातुद्वयप्रसङ्गेन धातोरिति विवक्षितैकत्वधातूपरिविहितप्रत्ययानुपपत्तिप्रसङ्गादित्याशङ्कते * प्ररोचयतेरिति * परिहरति * अयमाशयः * सनाद्यन्ता धातव इत्यन्तग्रहणसामर्थ्यात्केवलस्य सनादेर्धातुत्वाभावेन धातुद्वयाप्रसक्तेर्न पूर्वप्रकृतेर्भूवादयो धातव इति विहिता धातुसंज्ञा नापह्नवमर्हतीति संबन्धविशेषाविवक्षया चतुर्थ्यप्रसङ्गमाशङ्कते * अथेति * परिहरति * सापीति रुचिसंबन्धाविवक्षायां तद्व्यतिरेकषष्ठ्यनुपपत्तेः प्रातिपदिकार्थाव्यतिरेके प्रथमैव स्यात् । रुचिसंबन्धविवक्षायां तु तस्य चतुर्थी निमित्तत्वेन विशेषरूपत्वात्सामान्याविवक्षा कुतो न तस्येतिभावः । पदान्तरसंबन्धमङ्गीकृत्य षष्ठीमुपपादयति * तस्मादिति * एवं तु व्यवहितान्वयापत्तेरुपकरिष्यन्तीत्यनेनान्वयमाह * अथ वेति * अस्मिन्पक्षे क्रियाया इत्यस्य विच्छिन्नस्यार्थमाह * क्रियाया इति * क्रियाशब्देन

तद्विषयत्वाद्विधिरभिप्रेतः तदेतत् दूषयति * इदं त्विति * किं सर्वप्रत्ययार्थाविवक्षया प्रत्ययत्यागो विधिमात्राविवक्षया वा तत्राद्ये कल्पे तावत् दूषणान्याह * यदि हीति * ननु भूतिकाम आलभेत कस्माद्यतो वायुः क्षेपिष्ठा देवतेति हेत्वाकाङ्क्षायांमर्थवादान्वयस्य भाष्यकृतोक्तत्वाच्छब्दभावनकथम्भावासम्भवे ऽपि न कश्चिदोष इत्याशङ्क्याह * यापीति * वेदावगतस्यार्थस्य हेत्वनपेक्षत्वान्न तद्वद्वारेणार्थवादान्वयः सम्भवतीति कल्पेतेति काका द्योतितं, यापि भाष्यकृता कस्मादित्यपेक्षा दर्शिता सापि कस्मात्कारणान्मया प्रवर्त्तितव्यमिति प्रवृत्तिसिद्ध्यर्थं प्राशस्त्यरूपकारणविषयत्वाद्विध्यभावे न युक्तेत्यर्थः । नन्वितिकर्त्तव्यताविषयत्वे कथमित्येवाकाङ्क्षा किमिति न दर्शिता ऽत आह * शब्दान्तरेति * विधायकस्याध्ययनाविधिना पुरुषप्रवर्त्तनेतियुज्यमानस्य कथं मया पुरुषः प्रवर्त्तयितव्य इत्यर्थवादान्वयसिद्ध्यर्थमचेतनस्यापि पुरुषगतचैतन्यारोपेणाकाङ्क्षोपचर्यते भाष्यकृता तु पारमार्थिकी पुरुषस्याकाङ्क्षा तद्विषयैव दर्शिता न त्वनयोर्मन्त्रविषयतेत्यर्थः । अथापि हेतुविषया कस्मादित्यपेक्षा तथापि यामादिस्वरूपस्य द्रव्यदेवतामात्रेण सिद्धेः फलसाधनत्वस्य च स्वसामर्थ्यमात्रेण सिद्धेः कर्त्तव्यत्वाभिधानं विना न युक्तेत्याह * सापि चेति * ननु क्रियानपेक्षितमपि प्राशस्त्यमर्थवादोक्तं सत्कर्त्तव्यताङ्गमयिष्यतीत्यत आह * तदनपेक्षितं चेति * प्राशस्त्यस्य श्रौतत्वाभावात्न स्वरसतो ऽर्थवादप्रतिपाद्यत्वं सम्भवतीत्यर्थः । प्रतिपादितस्यापि कथं चित्प्राशस्त्यस्य न तावद्भात्वर्थेन संबन्धो ऽनपेक्षत्वादित्याह * न चेति * न केवलं प्राशस्त्यस्यासंबन्धः किं तु फलादेरपीति * कस्य चिदिति * काकोक्तम् । भावनया सह तर्हि संबन्धो भवत्वत आह * भावना त्विति । किमपेक्षेतेति * न किं चिदित्यर्थः । अनपेक्षायां वा सर्वाभावः स्यादित्याह * तस्मादिति * अथापि कथं चित्प्राशस्त्यमभिधीयते संबन्ध्यते च तथापि न कर्त्तव्यतामालम्भस्य गमयतीत्याह * उक्ते ऽपि चेति * माभूत्तर्हि कर्त्तव्यबुद्धिः प्राशस्त्यप्रतिपादनमात्रेणार्थवादपर्यवसानं भविष्यतीत्यत आह * अकल्पिते त्विति * आनर्थक्यपरिहारार्थमेव तर्हि कर्त्तव्यता कल्पयिष्यते ऽत आह * प्रत्यक्षं चेति * क्लृप्तस्य कल्पना ऽनुचितेति भावः । न केवलमनुचिता किं त्वशक्यापीत्याह * न चेति * अशक्यत्वे कारणमाह * अनुक्तो हि सन्निति * एवं तावत्कर्त्तव्यतायाः क्लृप्तत्वान्नार्थवादकल्पत्वमित्युक्तम् । अर्थवादानामपि तत्कल्पकत्वं सम्भवति प्ररोचनामात्रपर्यव-

सानादित्याह * तथेति * ननु तर्हि नार्थवादैः प्ररोचनोच्यतां कर्त्तव्यताप्रतिपादनेनैव पुरुषार्थानुबन्धित्वासिद्धेरत आह * अवश्य-
कर्त्तव्या चेति * तथा विना प्रवृत्त्यसिद्धेरिति भावः । ननु माभूदर्थवा-
दानां कर्त्तव्यताप्रतिपादनपर्यन्तं व्यापारः तत्प्रतिपादितप्राशस्त्या-
न्यथानुपपत्त्या सा कल्पयिष्यते अत आह * सर्वत्र चेति * यच्च
तुल्यार्थत्वं समुच्चयासम्भवकारणमुक्तं तदसिद्धमित्याह * तुल्यार्थ-
योश्चेति * न चात्राल्पभूयोविरोधिन्यायो ऽस्ति प्रत्ययत्यागे भूयसां
तदर्थानां बाधापत्तोरित्याह * यदि चेति * परस्मैपदात्मनेपदरू-
पोपग्रहविशेषः । आदिशब्देन विधिभावनयोरुपादानम् । एतत्सर्वं
दोषपरिहारार्थं कल्पान्तरं शङ्कते * स्यादेतदिति * एतदपि निरा-
चष्टे * एतच्चेति * अशक्यत्वं कारणमाह * यत इति * उदित-
मप्यविवक्षितं भविष्यत्यत आह * प्रतीतस्य चेति * ग्रहैकत्वं ह्य-
प्राप्तत्वान्नानुवादितुं शक्यते सम्मार्गभावनया गुणत्वेन प्रधानत्वेन
वान्वयायोगान्न विधिना स्पृश्यते । इन्द्रियकामहोमस्त्वाश्रयमन्तरेण
गुणस्य फलसाधनत्वायोगाद्विधिमन्तरेण च प्रकरणावगतस्यापि हो-
मस्याश्रयत्वे प्रमाणाभावात्प्रकरणावगतं स्वरूपमनूद्य गुणफलसंब-
न्धविध्यन्यथानुपपत्तिप्रसूतेन विधिना आश्रयत्वेन विधीयतएवेति
श्रौतेन विधिना वाक्यभेदप्रसङ्गेनापरिग्रहादविवक्षितत्वमिति ननु
विध्यसंस्पर्शादेव विधिरविवक्षितो भविष्यत्यत आह * न तावदि-
ति * विधिव्यातिरिक्तस्य विध्यसंस्पर्शित्वं विधिविवक्षाकारणं यु-
क्तम् । विधेस्त्वविधिरहितत्वं विध्यसंस्पर्शाख्येनाविवक्षाकारणं स-
र्वविधीनामविवक्षाप्रसङ्गादित्यर्थः । अनुवादो ऽपि विधेरयुक्त इत्याह
* नापीति * कारणमाह * तस्यामिति । अयमाशयः * न तावद्य
आलम्भः स प्रशस्त इत्यालम्भमात्रोद्देशेन प्राशस्त्ये ऽभिहिते ऽपि क-
र्त्तव्यबुद्धिः सम्भवति येन प्ररोचनालब्धविधित्वानुवादो घटेत् ।
एतच्चोक्ते ऽपि च प्राशस्त्यइत्यादिनोपपादितम् । यदि तु यो ऽयं वाय-
व्यश्वेतालम्भः कर्त्तव्यः स प्रशस्त इतिकर्त्तव्यतारूपस्य विधेरनुवाद
इष्यते । स तर्हि न सम्भवति । अनुवादावस्थायामप्राप्तत्वादिति । ननु
त्वत्पक्षे वायव्यश्वेतालम्भः कर्त्तव्य इति विध्यर्थो भवेत् तस्य चा-
लम्भः प्रशस्त इत्यर्थवादार्येन नान्वयः स्यादित्याशङ्क्याह * भवति
त्वेवमिति * दृष्टान्तो ऽपि साध्यविकल इत्याह * यत्स्विति * दशमे
हि सत्रादुदवसाय पृष्ठशमनीयेन ज्योतिष्टोमेन सहस्रदक्षिणेन यजेर-
न्नित्युदाहृत्य किं तत्र सहितानां कर्तृत्वमेकैकशो वेति सन्दिह्य बहु-
वचनस्य श्रवणात् साहित्ये प्राप्ते त्काश्चल्यैवोदवसानसमानकर्तृकत्वप्र-

तीतेरवगतसङ्ख्यत्वेन च बहुवचनस्यानपेक्षितसङ्ख्याविधायित्वायौ-
गादपेक्षितधात्वर्थविशेषविधायिन्याख्यातो यथाप्राप्तप्रचयशिष्टस-
ङ्ख्यानुवादिबहुवचनप्रयोगोपपत्तेर्न प्राकृतैककर्तृकत्वबाधो युक्त इति
सिद्धान्तो वक्ष्यते क्वाश्रुत्या ह्यनन्तरक्रियामात्रमाक्षेप्तुं न च नियोग-
तः कर्त्तव्यता । न मांसं भुक्त्वा ऽधीयीतेति प्रतिषेधो ऽपि भुक्त्वा-
व्रजतीति च वर्त्तमानापदेशे ऽपि क्त्वाश्रुतिदर्शनादित्यर्थः । न च के-
वलं कारणाभावाद्बिध्यविवक्षानुचिता किं त्वतिव्याप्तेरपीत्याह *
यादि चेति * स्वमतेन व्याख्यातुमुपक्रमते * तस्मादिति * अत्रैव
भाष्यानुमतिमाह * तथा चेति * विधिविषयाभिप्रायेषु भाष्य-
कारीयविध्युद्देशशब्दे फलपदस्य विधिविषयसमर्थकत्वाभावादुप-
न्यासो न युक्त इत्याह * अन्यथेति * विध्यभावे च धात्वर्थस्य तद्विष-
यत्वायोगात्तदभिप्रायो विध्युद्देशशब्दो न युक्त इत्याह * न चा-
स्येति * कस्तर्हि विध्युद्देशशब्दस्यार्थो ऽत आह * तस्मादिति *
विधेरुद्देशकः प्रतिपादक इति कर्तृव्युत्पन्नं करणव्युत्पन्नं वोद्देशशब्दम-
ङ्गीकृत्य षष्ठीसमासाश्रयणेन लिङादिरेव विध्युद्देशशब्देनोक्त इत्यर्थः
किमर्थं तर्ह्युद्देशग्रहणमत आह * विध्यर्थेन त्विति * विधिशब्दस्य
लिङादिशब्दे तदर्थं चोभयत्र प्रयोगदर्शनादिह शब्दपरतयापि व्या-
ख्यानेन सूत्रनाश इति चोद्यमिति । नन्वस्मिन्पक्षे प्रत्ययो विध्युद्दे-
श इत्येवं वक्तव्यं न भूतिकाम इत्येवमन्त इत्यत आह * भूतिकाम
इति * ननु यदि फलादिसङ्गत्युत्तरकालं तद्विशिष्टायां भावनायां
पुरुषं नियुज्जाने विधावनुग्रहार्थं स्तुत्यर्थावसरः तदभावे तर्ह्यका-
ङ्क्षाभावादर्थवादान्वयो न स्यादित्याशङ्कते * नन्विति * परिहर-
ति * एवमेवैतदिति * का तर्ह्यर्थवादानां तत्र गतिरत आह * तथे-
ति * यद्यपि विध्यभावेनार्थवादाः सम्बन्ध्यन्ते तथापि नानर्थक्या-
पत्तिः प्रयोगवचनेन पञ्चमलकारेण वा, कल्पितविधित्वे ऽर्थवादस-
ङ्गतिस्सम्भवादिति वक्ष्यमाणानुषङ्गेण योज्यम् । आप्तेयो ऽष्टाकपालो
भवतीत्यादौ भवति परस्य पञ्चमलकास्य प्रयोजकव्यापारविधाना-
शक्तेः प्रयोगवचनेन वानुत्पन्नस्य प्रयोगासम्भवादुत्पत्तिरप्याक्षिप्यते
उपांशुयाजमन्तरा यजतीत्यादौ पञ्चमलकारेण अव्यवस्था लिङ्गर्थ-
लोडिति पञ्चमलकारस्य विधौ स्मरणे ऽपि वर्त्तमानापदेशसन्दिग्ध-
त्वात्पञ्चमलकारनिर्णयव्याक्षेदाद्विधित्वस्य कल्पितत्वमभिप्रेतम् । इदं
तु प्रयोगवचनोत्पात्तिकल्पनं दुरुपपादम् । अनुत्पन्नस्य प्रयोगविधि-
विषयत्वायोगादुत्पत्तौ कल्पितायां प्रयोगविधिविषयत्वं प्रयोगवि-
धिविषयत्वाच्चोत्पत्तिकल्पनमितीतरेतराश्रयापत्तेः । पञ्चमलकार-

चिन्हाभावे न तन्निर्णयः स्यादित्यपरितोषादन्यथाविधित्वकल्पनमाह * अथ वेति * ननूक्तेन प्रकारेणाग्नेयो ऽष्टकपालो भवतीत्यादौ विधिं प्रकल्प्य तच्छेषत्वेनाङ्गिरसो वा इत उत्तमाः स्वर्गलोकमायन्नित्यादेरर्थवादस्यान्वयो भवतु नाम ताभ्यामेतमग्नीषोमीयमेकादशकपालं पूर्णभासे प्रायच्छदित्यादौ त्वर्थवादमात्रकल्पविधिदर्शनाद्विधेः प्राक् स्तुत्यनवसरत्वप्रतिपादनमयुक्तमित्याशङ्क्याह * यत्रापीति * तत्रापि पूर्वचरितकीर्त्तनान्यथानुपपत्तिमात्रेण कर्त्तव्यतां कल्पयित्वा शेषपदानां स्तुत्यर्थत्वेनान्वयः । ननु प्रागेव कस्य चित्स्तुतिः प्रतीयतइत्यर्थः सिद्धरूपार्थकीर्त्तनाभिप्रायो ऽर्थवादशब्दो न स्तुत्याभिप्राय इति भ्रमितव्यम् । नन्वेवमपि सिद्धरूपार्थकीर्त्तनमात्रेण कर्त्तव्यतायाः प्रतीतिसिद्धेः प्रत्ययानर्थक्यं तदवस्थमित्याशङ्क्याह * सम्भवत्यां त्विति * ननु श्रौतार्थद्वयाभ्रयणो वाक्यभेदापत्तेः प्रत्ययश्रवणे ऽपि भूयो ऽर्थवादपदानुग्रहाय स्तुत्यैव कर्त्तव्यताकल्पनमगत्याङ्गीकार्यमित्युक्तमत आह * यस्त्विति * प्राशस्त्यकर्त्तव्यतयोर्विशेषणाविशेष्यभावात्प्राशस्त्यविशिष्टकर्त्तव्यतात्वरूपैकार्थप्रतिपादनादेकव्यापारोपपत्तेर्नार्थभेदिबन्धनवाक्यभेदापात्तिरित्यर्थः । नन्वर्थभेदाभावे ऽप्यप्राप्तस्य विधिसम्बन्धात्प्राप्तस्य च विशेषणभूतप्राशस्त्यसम्बन्धाद्वैरूप्यलक्षणी वाक्यभेदः प्रसज्येत अत आह * विधीयमानस्यैव हीति * प्राशस्त्यं विना विध्यपर्यवसानादप्राप्तवस्थस्यैवालम्भस्य विधिनेव प्राशस्त्येनापि सम्बन्धाद्वैरूप्यमित्यर्थः । नन्वेवमपि विशिष्टार्थप्रतिपादनाद्गौरवापात्तिरत आह * यदि चेति * कां तर्हि नायमभिसम्बन्धो विवक्षित इत्यादेर्भाष्यस्य गतिरत आह * तस्मादिति * अनेन ग्रन्थेनैवमेतद्भाष्यं व्याख्यातम् । भूतिकाम आलभेत कस्माद्यतो वायुः क्षेपिष्ठेत्वेनेन यः सार्थवादकस्य विध्युद्देशस्य विधिस्तुतिसम्बन्धरूपो विशिष्टो ऽर्थो दर्शितः । नायं विध्युद्देशमात्रेण विवक्षितः । किं तु सार्थवादकेनेति तत्रालभेतेति मध्यप्रतीकेन विध्युद्देशोपलक्षणं ततो भूतिरिति पूर्वप्रकृतवायुपरामर्शितच्छब्दयोगिना भूतिपदेन स एवैनं भूतिं गमयतीत्यन्तार्थवादोपलक्षणं विशेषणाविशेष्यरूपार्थद्वयस्य विशेष्यप्रतिपादकविध्युद्देशमात्रेणाभिधाने गौरवलक्षणवाक्यभेदापत्तेरिति विधिन्वादीत्यादिशब्देन फलेतिकर्त्तव्यताग्रहणं किमर्थेत्याशङ्काभाष्यं विधिविवक्षायां तदितिकर्त्तव्यताभूतस्तुत्याकाङ्क्षानिराकरणायोगादयुक्तमाशङ्क्य व्याचष्टे * किमर्थेति * अयमाशयः प्रवृत्तिप्रतिबन्धकालस्यादिभङ्गरूपा

प्ररोचनाविधेरितिकर्तव्यता । न स्तुतिः । स्वार्थं तु तया स्तुतिराकाङ्क्षते विध्यवगतश्रेयःसाधनत्वादेव तु प्रवृत्तिहेत्विच्छाजननेन तद्विरोध्यालस्यादिनिराकरणसिद्धेरनर्थिका स्तुतिरिति भाष्यं चैवं व्याख्येयं, यद्यऽपि विधिस्तुतिरूपार्थद्वयप्रतिपादनं विध्युद्देशमात्रेण न क्रियते तथाप्यर्थवादानर्थक्यं विधित एव प्ररोचनासिद्धेस्तादर्थ्येन स्तुत्यनाकाङ्क्षणादिति, कथं रोचेतेत्युत्तरभाष्याभिप्रायमाह * कथमिति * श्रेयःसाधनत्वाधिगमेऽपि बहुव्ययायासदर्शनात्तद्वेषोत्पत्तेः स्तुतिमन्तरेणानिराकरणात् दुर्बारा स्तुत्याकाङ्क्षितेति भावः । ननु प्रागित्याशङ्काभाष्यं किमर्थं स्तुतिरित्यनेन पुनरुक्तमाभासमानं तदभिप्रायविवरणार्थतया व्याचष्टे * नन्विति * न हीत्यादिपरिहारभाष्यं तस्यायमर्थः न तावत्प्राशस्त्यं विना प्ररोचना सम्भवतीत्युक्तम् । कथं रोचेतेत्यनेन । यदि तु विध्युद्देशेनैव प्राशस्त्याक्षेपस्य वसन्तादिवाक्येषु दर्शनादिहापि तत एव प्राशस्त्याक्षेपसिद्धेः स्तुतिपदानर्थक्यमुच्येत तन्निराकरणार्थं यदेत्याद्युक्तं तद्व्याचष्टे * न हीति * न हीत्यादिनैतदाहेत्यन्वयः । शक्तिद्वयनिराकरणासमर्थत्वमस्य ग्रन्थस्य दर्शयितुं विधीयते इत्येतत्समाप्तिपरत्वेन न तदेत्यादिना व्याख्यातम् । अनेन च तदा पूर्वेण विधिरित्यत्रापि समाप्यतइत्यव्याहारो दर्शित इत्यवगन्तव्यम् । प्ररोचनया च विधिसमाप्तेः प्ररोचना शक्तिः समाप्त्युक्त्वा दर्शिता, भवतीति न भाष्याऽव्याचकत्वोपालम्भः । दृष्टान्तभाष्यं पूर्ववदेव व्याख्येयमित्याह * यथेति * यच्चास्माभिः प्रत्ययार्थवादयो पुनरत्यन्तभिन्नानुप्राह्यानुप्राहकार्यभेदात्समुच्चय इति प्रागुक्तं तदनेन दार्ष्टान्तिकयोजनाभाष्येण स्पष्टीकृतमित्याह * विधिशब्देनेति * नन्वेवं सतीत्याशङ्काभाष्यगतमविधायकपदप्ररोचकत्वाभिप्रायं व्याख्यातुमाह * नन्विति * सत्यमित्यादिपरिहारभाष्यं प्रतीकेन गृहीत्वा तास्मिन्विद्यमानइत्यादिभाष्यशेषं तस्मादित्यव्याहारपूर्वकं सावधारणत्वेन व्याचष्टे * सत्यमिति * अविद्यमाने हि स्तुतिवचने विध्युद्देशमात्रस्य प्राशस्त्यविशिष्टविधिरूपोऽर्थो भवेदिह तु स्तुतिवचनस्य विद्यमानत्वाद् योऽर्थो न्यायो भवति सोऽङ्गीकार्य इत्यर्थः । स्तुतिः प्रयोजनमिति भाष्यावयवमवतारयितुम् * कश्चासावित्युक्तम् * अर्थवाद्मात्रस्य स्तुतिप्रयोजनत्वाद्विवचनानुपपत्तिमाशङ्क्य * न तस्यैवेत्याद्युक्तम् * अर्थवादाभावे त्वित्यनेन तस्मिन्नसतीति भाष्यावयवो व्याख्यात । ननु सत्स्वपीत्यादिप्रत्यक्षश्च वाक्यशेषभाव इत्यन्तं भाष्यं पूर्ववदेव व्याख्येयमित्याह * नन्विति * अत्राप्युपात्ते लघुपाये गुरुपायाश्रयणा-

नुपपत्तिमाशङ्क्यानर्थक्यपरिहारायोपात्ते ऽपि लघौ गुरोराश्रयणमित्येतावतार्थतुल्यत्वमिति अतो ऽस्मादित्युपसंहारभाष्यं विधेरिति पञ्चम्या विधेः स्तुत्यवगतिप्रतिपादनादभिप्रेताविरुद्धमाशङ्क्याह *
 *अतो ऽस्मादिति * किं सम्बन्धनिबन्धनेयं षष्ठीत्यपेक्षिते आह * वाक्येति * पूर्वप्रकृतेर्वाक्यशेषो ऽस्मादिति सर्वनाम्ना परामृष्टो विधेरिति षष्ठ्या सम्बध्यतइत्यर्थः । एवं सत्येष भाष्यार्थो भवतीत्याह * इत एवेति * अस्य विधेः सम्बन्धिन इतो वाक्यशेषादेव स्तुतिमवगच्छामो न स्वतो विधिमात्रादित्यर्थः । ननु निरपेक्षादपीत्याशङ्काभाष्याभिप्रायमाह * नन्विति * भवत्विति परिहारभाष्यमाशङ्कानुज्ञानादयुक्तमाभासमानं सोपहासत्वेन व्याचष्टे * आचार्यस्त्विति * एवमर्थविरोधाशक्यत्वयोः परस्परव्याघातात्तत्परिहारार्थं व्यवस्था यत्रासावित्यादिना दर्शिता सर्वे ऽमी विधिशब्दाः सप्ररोचनविधिपरा व्याख्येयाः अशक्यत्वोपपादनार्थं पूर्वोक्तगौरवलक्षणवाक्यभेदस्मारकं वाक्यं हीत्यादिभाष्यं व्याचष्टे * वाक्यं हीति । एकमेकस्यैवेति * वाक्यसंबन्धपदगतयोरेकवचनयोर्विवक्षितसङ्ख्यत्वं दर्शितं तच्चात्र विध्युद्देशरूपमभिप्रेतमिति विध्युद्देश एवेत्यनेन दर्शितम् । संबन्धशब्देन चात्र कर्मव्युत्पत्त्या विशेषणविशेष्यरूपौ संबन्धिनावभिप्रेतौ * एष हि गुणो भवती * त्यर्थवाद्प्राशस्त्यप्रदर्शनम् । यतस्ततोभूतिरिति वदिति कस्य चिच्छङ्का स्यात्तद्वच्युदासार्थं * विध्युद्देशोत्थापितानामेकेत्याद्युक्तं * नायमभिसंबन्धो विवक्षित इत्यादिना यत्प्रबन्धेन विध्युद्देशस्य प्राशस्त्याक्षेपकत्वं निराकृतं तस्य प्रकृतैकवाक्यतासिद्धिप्रयोजनतां दर्शयन्स्याभिप्रेतं सूत्रार्थमुपसंहरति * तस्मादिति * अनेनैवं सूत्रं व्याख्यातं विधेयभावनांशाप्रतिपादकत्वे ऽपि तदनुष्ठापकानां विधीनामङ्गमर्थवादा स्युः केनोपकारेणेत्याक्षिते स्तुत्यर्थेनेत्युक्तम् । विधिनानुष्ठानसिद्ध्यर्थं स्तुतेरुपकारकत्वे ऽभिहिते विधिमात्रेणानुष्ठानसिद्धेः किं स्तुत्येत्याशङ्कानिराकरणार्थमर्थावादानां धर्मप्रमोपयोगित्वसिद्धावतिक्लिष्टलाक्षणिकस्तुत्यर्थत्वाङ्गीकारकारणं विधिनैकवाक्यत्वादित्यनेनोक्तमिति ।

तुल्यं च सांप्रदायिकम् ॥ ८ ॥

सामान्योपयोगप्रतिपादनं विनार्थवादानां द्वारविशेषोपयोगप्रतिपादनाशक्तेः सामान्योपयोगप्रतिपादनार्थमेतत्सूत्रं पूर्वं कार्यमपि प्रथमसूत्रव्युत्पादिताध्ययनविधिदृष्टार्थत्वबलेन सामान्योपयोग-

स्य सिद्धस्य विशेषोपयोगमन्तरेणानिर्वाहात्तत्सम्भवप्रदर्शनोत्तरका-
लं कृतम् । तत्र भाष्यकारीयपरिचोदनोपन्यासस्य प्रयोजनमाह
* चशब्देति * तुल्यासांप्रदायिकत्वस्यादृष्टार्थत्वे ऽप्युपपत्तेः पूर्वप्र-
तिज्ञातस्तुत्यर्थत्वासाधकत्वाद्विध्येकवाक्यत्वलक्षणस्तुत्यर्थत्वसाध-
कहेतुसमुच्चयार्थं चशब्दायोगात्प्रमादपाठत्वशङ्कानिराकरणार्थार्थ-
वत्त्वावगमलक्षणहेत्वन्तरसमुच्चयार्थत्वेन चशब्दो भाष्यकृता व्या-
ख्यात इत्यर्थः । परिचोदनार्थं व्याचष्टे * आनर्थक्यमेवेति * नि-
राकरणभाष्यं व्याचष्टे * तत्रैवमिति * एवं त्वर्थावगमप्रकारानु-
क्तेः साकाङ्क्षत्वप्रसङ्गादपरितोषेणान्यथा छेदं करोति * अथ वेति*
अनेन च विधिना त्वेकवाक्यत्वादित्येतदेव सूत्रं प्रमादपाठत्वशङ्का-
निराकरणे ऽपि योजितम् । विध्येकवाक्यत्वेन स्तुत्यर्थतया ऽर्थवत्त्वा-
वगमादप्रमादपाठत्वनिराकरणएव हेत्वन्तरसमुच्चयार्थं तुल्यं सां-
प्रदायिकत्वं योजयति * किं चेति * सांप्रदायिकशब्दव्याख्याना-
र्थमनध्यायादिधर्म्माणां वेदाध्ययनाख्यसम्प्रदायप्रयोजनत्वं भाष्य-
कृतोक्तमुपपादयति * सम्प्रदायेति । तादर्थ्यस्मरणादिति *
तपोविशेषैर्विविधैर्ब्रतैश्च श्रुतिचोदितैः ।

वेदः कृत्स्नो ऽधिगन्तव्यः सरहस्यो द्विजन्मना ॥

इत्यादिना धर्मजातस्य सम्प्रदायार्थत्वस्मरणादित्यर्थः । गुरुषा-
र्थत्वं तु निष्प्रमाणकमित्याह * स्वर्गादीति * नन्वध्ययनस्वरूपे तत्का-
र्ये च ग्रहणो धर्मजातस्यानुपयोगात्तत्पूर्वकज्योतिष्टोमादिकर्माङ्गत्वं
भाविष्यत्यत आह * न चास्येति * एतच्च द्वादशाधिकरणसिद्धमुक्तं
तत्र ह्याध्यायानध्यायादिधर्मजातस्याध्ययनप्रकरणपठितस्यापि तस्य
स्वरूपे कार्ये चानुपयोगादध्ययनेनैव फलवत्कर्मावबोधं भावयेदि-
त्यध्ययननियमस्यानारभ्य विहितस्याप्यध्ययनजनितज्ञानोपस्थापितज्ञे-
यकर्माङ्गतया सामर्थ्योपबृंहितेन सन्निधिनावधारणात्तद्वद्वारा क-
र्माङ्गत्वावगतेरमावास्यादौ कर्माङ्गभूतयाज्यानुवाक्यादिमन्त्रोच्चा-
रणं न कार्यमिति । मन्त्राणां कर्मसंयोगे स्वधर्मैण प्रयोगः स्यात्,
धर्मस्य तन्निमित्तत्वादितिसूत्रेण पूर्वपक्षयित्वा प्रकरणेनाध्ययनाङ्ग-
तया ऽऽवधारितस्यान्यार्थत्वे प्रमाणाभावादविघ्नपरिसमाप्त्यर्थत्वेन त-
दुपयोगसम्भवात्कर्माङ्गत्वाभावेन कर्मकाले ऽध्यायानध्यायादिध-
र्म्मादरेणामावास्यादावपि कर्माङ्गमन्त्रोच्चारणं कार्यमिति विद्यां
प्रतिविधानाद्वा सर्वकालं प्रयोगः स्यात् कर्मार्थत्वात्प्रयोगस्येति सू-
त्रेण सिद्धान्तयिष्यते । केनोपकारेणाध्ययनाङ्गत्वं कर्मजातस्येत्य-

पेक्षायामविघ्नार्थत्वं भाष्यकृतोक्तमुपपादयति * सम्प्रदायाङ्गत्वे
ऽपि चेति * विघ्ने सत्यध्ययनेनाक्षरग्रहणस्य कर्त्तुमशक्यत्वात् त-
त्सिध्यर्थमविघ्नमेवापेक्षितं * तादर्थ्यस्मरणाच्चेति *

अभावास्या गुरुं हान्ति शिष्यं हन्ति चतुर्दशी ।

ब्रह्माष्टमीपौर्णमास्यौ तस्मात्ताः परिवर्जयेत् ॥

इत्यादिना धर्मजातस्याविघ्नार्थत्वस्मरणादित्यर्थः। प्रकरणावग-
ताध्ययनाङ्गत्वान्यथानुपपत्त्याप्यविघ्नो ऽर्थतो ऽवसीयतइत्याह * न
हीति * एतदेव प्रपञ्चयति * यदि तावदिति * नन्वध्ययनजनि-
तज्ञानसाध्यकर्मानुष्ठानजन्यापूर्वार्थत्वे ऽपि धर्मजातस्य ब्रीहिसा-
ध्ययागापूर्वत्वे ऽपि प्रोक्षणस्य ब्रीह्यर्थत्वाविघातवदध्ययनाङ्गत्वावि-
घातः स्यादत आह * अथ पुनरिति * ब्रीहीणां यागापूर्वार्थत्वात्त-
दुत्पत्त्युपयोगिप्रोक्षणादिधर्मग्राहकत्वं युक्तम् । अध्ययनस्य क्रत्व-
नङ्गत्वान्न तत्साम्यमिति भावः। कः पुनरध्ययनस्याविघ्नेनोपकारो ज-
न्यतइत्यपेक्षायामक्षरग्रहणाख्यकार्ययोग्यतालक्षणमुपकारं दर्शयितु-
माह * तस्मादिति * तुल्यसाम्प्रदायिकत्वस्य प्रकृतानर्थक्यनिरा-
करणोपयोगितां दर्शयति * न चेति * न चाध्ययनादिधर्मनियम-
स्मृतेर्निमूलत्वेनाप्रामाण्यं शङ्क्यं स्मृत्यधिकरणे स्मृतीनां वेदमूल-
त्वस्य वक्ष्यमाणत्वादित्याह * नियमस्मृतेश्चेति * तुल्यसाम्प्रदायि-
कत्वसाधितसामान्योपयोगोपसंहारपूर्वकं तस्य पूर्वसूत्रोक्तस्तुत्यर्थ-
त्वलक्षणविशेषोपयोगिसिद्ध्युपयोगितामाह * स चेति * अत्रैवार्थं
स्मरणं च दृढमित्यादिभाष्यं योजयति * स्मरणं चेति * इति
करणः प्रभृत्यर्थः तत्र स्मरणं च दृढमिति वेदशब्दत्वाभिधाने यो-
जितम् । अतो न प्रमादपाठ इति सामान्योपयोगोपसंहारे इतिक-
रणस्तस्य विशेषोपयोगित्वे यस्मान्न प्रमादपाठः अतः कारणात्प्रयोज-
नविशेषापेक्षायां सामर्थ्यात्स्तुत्यर्थतार्थवादानां सिध्यतीतिकरणो
हेत्वर्थे व्याख्येय इत्यर्थः। साम्प्रदायिकशब्दो वा धारणाध्ययनपरत-
यानेन भाष्येण व्याख्यायतइत्याह * अत वेति * यत्त्वस्मिन्व्या-
ख्याने पुरुषाधीनप्रामाण्यप्रसङ्गादित्यादिना दूषणं पूर्वसूत्रव्याख्यो-
पक्रमे ऽभिहितं तत्परिहरति * सम्भाव्यते चेति * पूर्वोक्तमध्य-
यनविधिप्रमाणकं सर्वस्य यदस्य प्रयोजनवदर्थपर्यवसायित्वमेतत्सू-
त्रारूढं कर्त्तुमध्ययनविधिपरतया साम्प्रदायिकशब्दं स्वयं व्याचष्टे
* तुल्यं चेति * अनयोरपि व्याख्ययोरेतत्सूत्रोक्तस्य सामान्योपयो-
गस्य पूर्वसूत्रोक्तविशेषोपयोगिसिद्ध्यर्थत्वप्रतिपादनार्थमतो नेत्यादि-
भाष्यमिति दर्शयितुं ग्रन्थशेषः ॥

अप्राप्ता चानुपपत्तिः प्रयोगे हि विरोधः

स्याच्छब्दार्थस्त्वप्रयोगभूतः तस्मादुपपद्येत ॥ ९ ॥

सूत्रद्वयेनैव सिद्धान्तसिद्धेरुत्तरसूत्रानर्थक्यमाशङ्क्य पूर्वपक्षनिराकरणपरतया सामान्यतो व्याचष्टे * उक्तेति * अप्राप्तमनुपपत्तिमिति द्वितीयान्तं पदद्वयं साकाङ्क्षात्वाद्ध्याहारेण व्याचष्टे * शास्त्रेति * ह्रस्वपाठे अन्यथाध्याहारमाह * अथ वेति * प्रयोगे हीति सूत्रावयवव्याख्या भाष्ये स्तेयादीनामित्यादिशब्देन, पूर्वोपन्यस्तस्य रोदनादेरपि ब्रह्णमिति व्याचष्टे * प्रयोगे हीति * सूत्रशेषं व्याचष्टे * अस्माकं पुनरिति * श्रौतार्थाभिप्रायो ऽर्थ शब्दः प्रयुज्यते ऽनेनेति व्युत्पत्त्या प्रयोजनवचनः प्रयोगशब्दः अविवक्षितश्चार्थः प्रयोजनं न भवतीत्यप्रयोगशब्देनाविवक्षितत्वमुक्तम् । नन्वनुष्ठानविवक्षायां विरोधापत्तेस्तत्परिहारार्थं तस्यैवाविवक्षा वाच्या न श्रौतार्थाविवक्षात आह * न चेति * अतः शब्दार्थे चशब्दः निपातानामनेकार्थत्वात् । विवक्षितत्वे हि श्रौतस्यार्थस्य । प्रयोजनवत्त्वसिद्धये ऽध्याहाराद्विनानुष्ठानकल्पना स्यात् यतस्त्वसौ न विवक्षित अतः कल्पकाभावान्नाध्याहारादिभिर्विधिकल्पनेत्यर्थः अनेन चानुष्ठानाविवक्षार्थे श्रौतार्थाविवक्षेत्युक्तम् । किं तर्हि विवक्षितमित्यपेक्षायामुत्तरसूत्रवक्ष्यमाणं स्तुत्यर्थत्वमाकाङ्क्षानिवृत्तये ऽभिहितम् । ननु स्तुतेरपि श्रौतार्थकल्प्यत्वादविवक्षितस्य चासत्यत्वेन कल्पकत्वायोगात्तद्विवक्षापत्तेरपरिहार्यो विरोधो ऽत आह * न चेति * असत्येनापि स्तुत्युपपत्तेर्वक्ष्यमाणत्वान्नास्मत्पक्षे श्रौतार्थविवक्षापत्तिरिति भावः । स्तुत्यर्थत्वमेव वाशब्दार्थास्त्वित्यनेनोच्यत इत्यन्यथा व्याचष्टे * अथ वेति * तदानुष्ठानवचनएव प्रयोगशब्दः प्राप्तशब्दार्थे च भूतशब्द इति न स्वार्थानुष्ठानेनेत्यादिनोक्तम् । ननु भाष्यकारेणाप्राप्ता चा ऽऽनुपपत्तिरिति प्रथमान्तमेव पदद्वयं पठितं कथं भवतान्यदेव पाठद्वयं व्याख्यातमत आह * त्रयो ऽत्रेति * पाठत्रयविवेकार्थं पूर्वोक्तवाक्यशेषस्मरणायोत्तरो ग्रन्थ ।

गुणवादस्तु ॥ १० ॥

यदा शब्दार्थस्त्वप्रयोगभूत इत्यनेन श्रौतार्थाविवक्षोक्ता तदा गुणस्य वाद् इति षष्ठीसमासाश्रयणादन्येन स्तुत्यर्थत्वं सिद्धान्तसूत्रोक्तं पूर्वसूत्रनैराकाङ्क्षाय स्मार्यते स्वार्थसत्यत्वे वा कथं स्तुतिरित्यपेक्षायां गुणाद्वाद इति पञ्चमीसमासाश्रयणेन स्वार्थसत्यत्वानादरो

ऽभिधीयते । यदा तु स्तुत्यर्थत्वमेव शब्दार्थस्त्वित्यनेनोक्तं तदा वि-
धिस्तुत्योर्भिन्नविषयत्वे कथं विधायकानुग्रहार्थत्वमर्थवादस्येत्या-
शङ्कानिराकरणार्थमेतत्सूत्रमिति भाष्यकारेण व्याख्यातम् । तत्र भि-
न्नविषयत्वे स्तुत्यर्थत्वासम्भवपरिचोदनादेकविषयत्वे स्तुतित्वं पूर्व-
पक्षिणो ऽभिमतमिति कस्य चिच्छङ्का स्यात्ततश्च सो ऽरोदीदित्यादि-
सम्भवचोद्यानुपपत्तिरित्याशङ्क्याभ्युपेत्य वादमात्रेणेतरत्राङ्गीकृत्य
भिन्नविषयत्वे तावत्परिचोदनेति व्याचष्टे *यत्र तावदिति * गौण
इति तद्वितं पञ्चमीसमासप्रदर्शनपरतया व्याचष्टे * गुणादिति *
उपचारश्चात्र गुणशब्देनाभिप्रेतः यत्सम्बन्धिनीति सम्बन्धिशब्दः
क्रियापेक्ष प्रकृत्यपेक्षो वेति द्वेधा व्याचष्टे * यत्क्रियाया इति *
अभिजनसंस्त्वेन चेत्यादिभाष्यार्थमाह * यत्रेति * अभिजायते अ-
स्मादिति व्युत्पत्त्योत्पत्तिस्थानमभिजनशब्देनोच्यते । अश्मकशब्दो ज-
नपदविशेषवाची । कीदृशी स्तुतिरित्यपेक्षामाह * एतस्यास्त्विति *
वेतसशाखया ऽवकाभिश्चाग्नि विकर्षत्यापो वै शान्ताः शान्ताभिरे-
वास्य शुचं शमयतीति श्रूयते । तत्र वेतसावकयोर्विधेयत्वेन स्तु-
त्यर्हत्वात्तदर्थं वापां स्तुतिप्रतीतेः शान्ताभिरिति सहयोगे तृतीया-
श्रयणेनाङ्गिः सहचरित सम्बन्धो वेतसावकीरूपो विकारः प्रकृति-
गुणयोगेन शान्तत्वादयेति सर्वनामोपात्तस्य यजमानस्य कथापरप-
र्यायां शुचं शमयतीति वेतसावकयोरनेन प्रकारेण स्तुतिरित्यर्थः
रोदनाद्युदाहरणत्रये केवलमेव गुणवादसूत्रं स्तुत्यसम्भवपरिहारा-
र्थतया भाष्यकृता व्याख्यातम् । तस्य गुणवादप्रकारशेषानिरूपणेना-
सामर्थ्यमाशङ्क्याह * गुणवादेति * रोदननिमित्तस्य शब्दस्य दर्श-
नादित्यादिनोक्तस्तत्सिद्धिकरत्वादिः प्रकारविशेषो यावत्तत्सिद्धिसूत्रे
वक्ष्यमाणतया नालोच्यते तावच्छ्रुद्धेनैवेति तावच्छब्दस्यार्थः ते-
नाद्युदाहरणेष्वपि तर्हि सूत्रान्तरानर्थक्यं स्यादत आह * शेषेति *
ननु तत्सिद्धिसूत्रेण गुणवादप्रकारविशेषनिरूपणे स्तेनाद्युदाहरणो-
ष्वपि शुद्धस्य गुणवादसूत्रस्य स्तुत्यसम्भवपरिहारसामर्थ्यादनिरूपणे
वा रोदनाद्युदाहरणेष्वप्यसामर्थ्यात्किं कृतेयं व्यवस्थात आह * त-
त्रेति * यद्यपि तत्सिद्ध्यादीनां षण्णामेव गौणवृत्तिप्रकारत्वात्सर्व-
प्रकारविशेषनिरूपणं तत्र करिष्यते तथाप्यस्मिन्नुदाहरणे ऽयं
प्रकार इति स्तुत्युदाहरणनिष्ठतया सूत्रेणानिरूपणात्किं चि-
त्सारूप्याद्युदाहृतानां स्तेनं मन इत्यादीनां संबन्धितयैवौच्यते
स्वप्राधान्येन तु तत्र सर्वं गौणतानिमित्तं वक्ष्यतइति प्राधान्यवाचि-
ना परशब्देनोक्तं गौणवृत्तिलक्षणकथनमात्रपरत्वात्तत्सिद्धिसूत्रस्येति

भावः । रोदनार्थवादे च गुणवादसूत्रयोजनार्थं विध्येकवाक्यत्वं विनार्थवादान्वयायोगात्पूर्वं विध्येकवाक्यत्वमेव साङ्काक्षत्वे भाष्ये सो ऽरोदीदित्यादिना प्रश्नपूर्वकं भाष्यकृतोपपादितं तद्व्याचष्टे * सो ऽरोदीदिति * यद्यपि निन्दानिषेधयोरत्रैकवाक्यत्वं तथापि सर्वोदाहरणगतानामाकाङ्क्षाहेतुकविध्येकवाक्यत्वप्रतिपादकभाष्याणां साधारणो ऽयं व्याख्याग्रन्थ इति सूचयितुमुपलक्ष्यार्थं विधित्युक्तं, प्रत्ययवमित्यनेन पदानामिति बहुवचनार्थो दर्शितः अन्यथा हि पुरास्य संवत्सराद्गृहे रोदनं भवतीत्यनेनैव निन्दासिद्धेः शेषपदानामानर्थक्यं स्यात् । अवान्तरपदवर्गाभिप्रायश्चात्र पदशब्दः । एतदर्थवादोपक्रमस्य देवासुराः सम्यन्ताआसन्ते देवा विजयमुपयन्तो ऽग्नौ वामं वसुसन्त्यदधतेदमुतो भविष्यति यदि नोजेष्यन्तीति तदग्निर्निकायत तेनापाक्रामत्ते देवा विजित्यावरुत्समाना अन्वायन् तदस्य सहसा दित्सन्तेत्यस्याप्येकवाक्यत्वसिद्ध्यर्थं रोदीदित्यादिभाष्यं व्याचष्टे * स इतीति * स इत्युक्ते तस्य प्रकृतस्य प्रत्ययादित्यर्थः । यद्वा स इत्यस्य सर्वनामस्वपाठात्कथं प्रकृतापेक्षत्वमित्याशङ्क्य सर्वनामतच्छब्दादेशेन स इत्यनेन स्थानिनस्तच्छब्दस्य प्रत्ययादित्यन्यथा व्याचष्टे * अथ वेति * तद्रजतमित्यस्य भाष्यकारेणानुपन्यासात्स्वयं तत्संबन्धं दर्शयति * एवमिति * उपपत्तिश्चेति भाष्यं व्याचष्टे * सर्वा चेति * उपरितनस्येत्युक्ते ऽप्युपरितनग्रन्थोपन्यासस्य प्रयोजनमाह * को ऽसाविति * हेतुत्वेनेति भाष्यं व्याख्यातुमाशङ्कते * केनेति * रजतदानस्य रोदनोत्पादकत्वे को हेतुरित्यर्थः । उत्तरत्वेन भाष्यं व्याचष्टे * तदुपपाद्यतइति * भाष्ये ऽयमिति पूर्वोक्तरोदनप्रभवत्वरूपार्थपरामर्शः । पूर्वोपन्यस्तस्य निषेधस्य पुनरुपन्यासे प्रयोजनमाह * तस्मादिति * कथं विधेरुपकुर्वन्तीति पृष्ट्वा गुणवादेनेत्यादिनोक्तत्वेन गुणवादसूत्रं भाष्यकृता योजितं तद्व्याचष्टे * निन्दयेति * दोषसङ्कीर्तनात्मकत्वाच्चिन्दाया गुणशब्दानुपपत्तिमाशङ्क्य तत्प्रतिषेधस्येत्यादिभाष्यकृतोक्तं कथं पुनरित्यादिना निरालम्बनस्तुत्यनुपपत्तिमाशङ्क्यालम्बनाभिधानपरतया पुनरेतदेव सूत्रं योजितं तद्व्याचष्टे * गुणवादश्चेति * अरोदीदित्यस्यालम्बनप्रतिपादनार्थं रुद्र इत्यादिभाष्यं व्याचष्टे * रुद्रशब्देति * रोदिते रोदनार्थत्वाद्रूपप्रत्ययस्य च कर्त्रर्थत्वादोदनकर्तृवाची रुद्रशब्दो व्याकरणादवगम्यते तस्य च त्वमभे रुद्रो असुरो महो दिव इत्यादावग्नौ प्रयोगदर्शनाद्गुद्रो वा एष यदग्निरिति चार्थवाददर्शनाद्गुद्रमग्निं द्विजाः प्राहुरिति * चारययकपर्वाणि

कुमारेणसम्भवोपाख्यानदर्शनात् * प्रस्तरे यजमानकार्यकर्तृत्ववत्त-
त्कार्यकारित्वेन रोदनकर्तृत्वकल्पनेत्यर्थः तैत्तिरीयकशाखागतार्थ-
वाददर्शनादनौ रुद्रशब्दो ऽस्माभिव्याख्यातः । अन्येषां तु कपर्दिनीमं
रुद्रशब्दं व्याचक्षाणानामभिप्रायं न विद्मः । अश्रुप्रभवत्वाभिधानाल-
म्बनप्रतिपादनार्थं वर्णसारूप्यादिति भाष्यं व्याचष्टे * अश्रुणश्चेति *
यदि नामेत्यनेन द्रवत्वमात्रेण वैलक्षण्यमित्युक्तम् । अनेन चान्यत्र
प्रकृतिविकारयोः सादृश्यदर्शनादिहापि सादृश्येन प्रकृतिविकारभा-
षोत्प्रेक्षा दर्शिता । रोदनं भवतीत्यस्यालम्बनाभिधानार्थं निन्दश्चेति
भाष्यं व्याचष्टे * धनत्यागेनेति * नन्वेवमपि मुख्यस्यार्थस्यासत्य-
त्वात्तल्लक्षिता निन्दाप्यसत्या स्यादत आह * एवमिति * नावि-
नाभावेनोपाख्यानार्थमुख्यस्यार्थस्य स्तुतिनिन्दा लक्षकत्वं किं तु वि-
धिनिषेधापेक्षितस्तुतिनिन्दारूपार्थप्रतिपादनोपायमात्रत्वेनोपाख्या-
नार्थवादैः प्रतिपाद्यते । न चोपायमात्रत्वेन कल्पितस्यासत्त्वं तद्व्या-
पार्थप्रतिपत्तेरसत्यत्वं प्रतिपादयति । किंवादेरसत्यत्वे ऽपि तद्व्यापारस्य
शब्दान्वाख्यानस्य सत्यत्वदर्शनादिति भावः । वपौत्खननार्थवादस्य
विध्यैकवाक्यत्वप्रतिपादनार्थं तथेत्यादिभाष्यं व्याचष्टे * एवमिति *
कथं गुणवाद इत्यनेन कीदृशी स्तुतिरिति पृष्ट्वेत्यं नामेत्यादिना
स्तुतिस्वरूपं भाष्यकृता दर्शितं तद्व्याचष्टे * आत्मेति * ईदृश्यपि
स्तुतिर्भवतीति दर्शयितुं दृष्टान्तमाह * यथेति * कथं पुनरित्यनेना-
सद्वृत्तान्तान्वाख्यानानुपपत्तिमाशङ्क्योच्यत इत्यादिना किमसतार्थेन
स्तुत्यसम्भवामभिप्रायेयमाशङ्का निरालम्बनान्वाख्यानसम्भवाभि-
प्राया वेति विकल्प्याद्ये कल्पे तावदपारमार्थिकस्याप्युपायत्वं किंवा-
दिवत्सम्भवतीत्युक्तं तदुपपादयति * वृत्तान्तेति * अनेन चोपा-
ख्यानानामसत्यत्वे ऽपि तत्रार्थवादानामतात्पर्यात्तात्पर्यगोचरीभूते
च प्राशस्त्याप्राशस्त्यरूपे ऽर्थे सत्यत्वान्न तावदप्रामाण्यापत्तिरित्यु-
क्तम् । कथं पुनरसत्यस्य पारमार्थिकस्तुतिनिन्दोपायत्वमित्याशङ्का-
ह * शब्दभावनाङ्ग वेति * अयमाशयः धूमादेर्ज्ञानापेक्षत्वे ऽपि
अर्थरूपेण कारणत्वात्तस्य चार्थाभावे ऽपि न द्विषयत्वरूपेण सत्यत्वा-
द्ब्रज्जुसर्पज्ञानस्यैव भयकारणत्वं युक्तमेवोपायत्वमिति । अर्थसत्ता-
नपेक्षत्वप्रदर्शनायैव सा चेत्याद्युक्तम् * प्रवर्ते ऽहमिति * विज्ञानोत्पा-
दे यः शब्दस्य व्यापारः स एव शब्दभावनाशब्देनोच्यते । एवं विध-
विज्ञानोत्पादकत्वमेव शब्दस्य प्रवर्तकत्वं न तु वाद्यादिवदौदासीन्य-
प्रच्यावकत्वम् । यथोक्तम् ।

प्रवर्ते ऽहमिति ज्ञानं येन शब्देन जन्यते ।

स चोदनोच्यते यद्वा प्रवर्त्तनफला मतिः ॥

इति तदेवात्र प्रवृत्तिविज्ञानशब्देनोक्तम् । तन्मात्रेण शब्दभावनोपयुज्यते प्रवर्त्ते इहमिति विज्ञानं यावता प्रवर्त्त्यस्योत्पाद्यते तावन्मात्रेण पर्यवस्यति नातिरिक्तमपेक्षतइत्यर्थः । तच्चार्थसत्तानपेक्षाप्राशस्त्यज्ञानमात्रात्सिद्ध्यतीति दर्शयितुं नार्थेनेत्युक्तम् । केचित्तु प्रकृतोपयोगानुसारैर्णैवं व्याचक्षते तत्प्रवृत्त्यङ्गभूतप्राशस्त्यविज्ञानमात्रेण सोपयुज्यते । प्रवृत्त्युत्पादे समर्थो भवतीति । नन्वं सत्युपाख्यानवत्स्वर्गयागादिसाध्यसाधनभावसङ्कीर्त्तनस्यापि प्रवर्त्तनोपायमात्रत्वापत्तेरसत्यता स्यादत आह * अर्थात्मिकायां त्विति * उपाख्यानानामपुरुषार्थोपयिक्तत्वेन वेदस्य तत्राव्यापारात्प्रमाणान्तरानुपलब्धेश्चासत्यत्वं ज्ञातं । साध्यसाधनभावे तु वेदस्य व्यापाराभावे निष्फलत्वापत्तेरतुल्यत्वम् । वेदप्रतीतस्यापि तु प्रत्यक्षविरोधे असत्यता स्यान्न त्वसावस्तीत्यविसंवादग्रहणेनोक्तं शब्दभावनायामपीतिकर्त्तव्यताभूतप्राशस्त्यज्ञानोपायमात्रे कस्मिंश्चिद्विसंवादो न तु पुरुषप्रवृत्तिविधिज्ञानप्राशस्त्यज्ञानरूपे साध्यसाधनेतिकर्त्तव्यतांशे अर्थभावनायां त्वितिकर्त्तव्यतोपाये ऽपि द्रव्यदेवतादौ न विसंवाद इति सर्वत्रेत्यनेनोक्तम् । एतदेव प्रश्नपूर्वकं विवृण्वन्नाह * अथेति * उत्तरमाह * सुतरामिति * स्वार्थसत्यत्वेन तात्पर्यशङ्कायां स्तुतिपरत्वानिश्चयादितिभावः । एतदेवोपपादयति * काममिति * इति ब्रवीतीति करणो ऽर्थवादगताभिधानप्रकारनिर्देशार्थः । अनेन वपोत्वननादिना प्रकारेण गुणवन्तमर्थं ब्रवीतीत्यर्थः । नन्वर्थसत्तानपेक्षप्राशस्त्यज्ञानमात्रात् । प्रवृत्तावनाप्तोक्तं नापि प्रवृत्तिः स्यात् अत आह * ततश्चेति * नन्विष्टानिष्टप्राप्तिपरिहारहेतुत्वाद्वाजादेरनतिक्रमणीयत्वं स्यात् वेदस्य तत्कथमत आह * वेदश्चेति * इष्टानिष्टसाधनबोधकत्वाद्विदो ऽप्यनतिक्रमणीय इति भावः । ततः किमिति चेदत आह * तेनेति * येन कारणेन वेदः प्रमाणं तेन कारणेन तदनु रूपं व्यवहर्त्तव्यमित्यर्थः । प्राशस्त्याप्राशस्त्यज्ञानयोरसत्योपायकत्वेनासत्यत्वादनादरमाशङ्कोपायासत्यत्वे ऽपि वेदकृतत्वेनानयोः सत्यत्वं दर्शयितुम् * प्रवृत्तीत्याद्युक्तम् * ये इह विधेयनिषेधार्थविषये प्राशस्त्याप्राशस्त्यज्ञाने भवतस्ते वेदोत्पादिते यस्मात्तस्मात्तदनु रूपमिति यस्माच्छब्दाध्याहारैण योज्यं ज्ञानोत्पत्तौ विप्रतिपत्ति निराकर्त्तुम् * स्वसंवेद्यत्वमुक्तम् * वेदादरणीयत्वाय प्रवृत्तिनिवृत्त्यनुग्राहकत्वाभिधानम् ।

अनुग्राहकत्वोपपादनाय पुंग्रहणं न चैतदलौकिकमित्याह *
लोके ऽपीति * प्रवर्त्याभिप्रेतसौभाग्याद्यपेक्षया वचामक्षणादि-
क्रियाफलस्य मेधादेः फलान्तरत्वासिद्धानम् । तदित्यव्ययं
पञ्चम्यर्थो नियोगं परामृशति तस्मान्नियोगात्प्रवृत्तः क्रि-
याश्रयंतन्निमित्तं मेधादिफलं प्राप्नोतीत्यर्थः । ननु सौभाग्यादेरपा-
रमार्थिकत्वं यो न जानाति स एव प्रवर्त्ततां यस्तु प्ररोच्यमानः स्वा-
भिप्रेतफलासत्यत्वं जानाति स कथं तदुद्देशेन प्रवर्त्ततइति तदाह
* यद्यपि चेति * तदसत्यत्वे ऽपि आप्ताभिप्रेतफलानुमानेन प्रव-
र्त्ततइत्यर्थं तत्प्रकृते योजयति * एवमिति * ननु यदि प्ररोच-
नावगतफलानुसारेण न प्रवृत्तिः किमुद्दिश्य तर्हि प्रवृत्तीति तत्राह
* यत्त्विति * परस्तादनुष्ठानोत्तरकालं यत्फलं भविष्यति तत्तद्विधे-
रुपगतमिति विध्याश्रयं तत्प्रमाणकमित्यर्थं उपसहरति * तस्मा-
दिति * प्रमाणान्तरेष्वपेक्षितार्थलाभेनोपायासत्यत्वं व्यवहारं
दर्शयतीत्याह * न हीति * शुक्तिकायामदृष्टं सत्यं पारमार्थिकं
रजतं येन स तथोक्तः विफलारम्भताभिसन्धानम् । अथालम्बन-
सद्भावात्तत्र व्यवहारसिद्धिस्तदत्रापि समानमित्याह * शुक्तिकाव-
त्त्विति * कथं पुनरनुविन्नायामित्यस्यैव चोद्यस्येह निरालम्बनान्वा-
ख्यानसम्भवाभिप्रायकत्वं कथं पुनर्निरालम्बनमन्वाख्यायतइत्यने-
नाशङ्क्य नित्यः कश्चिदित्यादिना भाष्येण त्रिविधालम्बनाभिधानेन
निराकृतं तद्व्याचष्टे * यथेहेति * यथेत्यनेनास्तवृत्तान्तान्वाख्यानं
स्तुत्यर्थेनेत्यादेः परिहारस्य सर्वसदन्वाख्यानविषयत्वं सूचितम् ।
अत एव पूर्वफक्किकायां सर्वत्रेत्युक्तम् । वृष्ट्यादीनां वपात्वं मध्य-
वर्त्तिसारत्वलक्षणगुणयोगेनोपपादयति * वाय्वादिनामिति * वृ-
ष्ट्युत्पत्त्यवसानयोर्वाय्वायतत्वात्तन्मध्यवर्त्तित्वं सनेभ्यश्च मरुतो जु-
नन्नीत्यादौ च वृष्टिहेतुत्वेन वायुस्तुतौ तत्सारत्वं वृष्टेः । अवका-
शाभावे वायोरवृत्तेस्तन्मध्यवर्त्तित्वं वायुरहितस्य चापवरकाद्याका-
शस्योष्मदु खोत्पादकत्वात् तत्सारत्वं रश्मेरादित्यावयवत्वात् ।
तन्मध्यवृत्तत्वं रश्म्यायतत्वाच्च प्रकाशकत्वस्य तत्सारत्वम् । ताम-
ग्नावित्यादिभाष्यं व्याचष्टे * तामग्नाविति * वैद्युतस्याविन्धनत्वप्र-
सिद्धेस्तत्र वृष्टेर्निक्षेपकल्पना । ऋवीशशब्दस्य शरीरवाचित्वात्तद-
न्तर्वर्त्यग्निरावीशा ऽभिधीयते तस्मिन्वायोर्निक्षेपकल्पनायामालम्ब-
नमन्तश्चरत्वसामान्यमादित्यो वा ऽस्तं यन्नग्निमनुप्रविशतीत्यादि
दर्शनात् स्वरूपेण स्वर्गस्थस्यादित्यस्य भूमिष्ठाग्निप्रवेगायोगाद्गग्निम-

प्रवेशकल्पना । बीजादिष्वजशब्दप्रयोगे निमित्तमाह * ततो ऽज इति * ब्रीह्यादेरन्नस्योष्मणा विना प्ररोहादर्शनात्तस्य च तेजोगुणात्वा-
दाग्नेय्यो ह्योषधय इति च लिङ्गादग्न्युदकसंयोगजत्वावगतस्तत्सा-
मान्यात् वृष्टिवैद्युतसंयोगस्य कारणत्वाभिधानम् । जाठराग्निपाचि-
तस्यान्नरसस्य व्यानाख्येन वायुविशेषेणाबीजभूतेभ्यो विष्णुमूत्रादि-
भ्यो विविक्तीकृतस्य चरमधातुरूपेण परिणामाद्वयोर्बीजकारणत्वा-
भिधानं वीरुधादेर्ब्रीह्यादिवदेव भौमाग्निजन्यत्वान्निदाघकाले च प्र-
रोहदर्शनेनादित्यरश्मिजन्यत्वावगमाद्द्रश्यग्निसंयोगजन्यत्वं लभेः
प्राप्तौ स्मरणात् । तदर्थतयोपयुज्येति पदं व्याचष्टे * तमालभ्येति *
अन्नादिसेवनस्य प्रजापशूत्पत्तिकारणत्वाभिधानालम्बनमाह * स-
र्वप्रजानामिति * एतच्च व्याख्यानत्रयं वैकल्पिकं युगपद्वर्शितं त-
द् दूषयति * एतस्मिंस्त्विति * प्रक्रमो रीतिर्व्याख्यानप्रकार इति
यावत् । एवशब्देन स्तुतिसिद्ध्यर्थसालम्बनत्वानुरोधेन प्रधानभूत-
स्तुतिबाधो ऽङ्गिगुणविरोधन्यायादयुक्त इति सूचितम् । स्वमतेन
व्याख्यातुं प्रतिजानीते * अत इति * सृष्ट्यादिविषयमेतदुपाख्यानं
व्याख्यातुं तदनङ्गीकारादनुपपत्तिमाशङ्क्याह * मन्त्रेति * वस्तु-
वृत्त्या सृष्टिप्रलयाभावे ऽपि मन्त्रादिव्याख्यालम्बनत्वेनोपायमात्रत-
या तदङ्गीकरणमिति भावः । व्याख्यानमाह * तत्रेति * आत्मनः पशु-
रूपनिर्माणशक्तिद्योतनार्थं योगिग्रहणं पुण्यकर्मणामेव मन्वादीनां
सृष्ट्यादाबुद्भव पुराणादिष्वभ्युपगम्यते । यद्वा पुण्यस्यैव कर्मणः
फलदानायोद्भवः ।

अरोगाः सर्वसिद्धार्थाश्चतुर्वर्षशतायुषः ।

चतुष्पात्सकलो धर्मः सत्यं चैव कृतेयुगे ॥

इति स्मरणात् । ततो ऽजस्तूपर उदगादित्यत्र तत इति पञ्च-
म्यानन्तर्यप्रदर्शनार्थेति व्याचष्टे * तत इति * वपापुरोडाशाङ्ग-
प्रचारात्मकत्वात्पशुयागस्य वपाप्रचारमात्रेणासमाप्तिः । आनन्त-
र्याभिधानस्य स्तुत्युपयोगमाह * ईदृशमिति * वपोत्खननाभिधान-
स्योपयोगमाह * एवं चेति * सालम्बनत्वाभिप्रायः सत्यशब्दः ।
प्रसङ्गाद्वृत्तान्तान्वाख्याने ऽपीत्याद्यधस्तनभाष्यं दूषयति * प्रतिसृष्टि
चेति * दिङ्मोहोदाहरणे द्वैतशब्दालम्बनमाह * कर्मस्त्विति *
के त इत्यपेक्षायामृत्विजस्तइत्युक्तम् । दिङ्मोहशब्दालम्बनाभिधा-
नार्थमप्राकृतस्येति भाष्यं व्याचष्टे * देवयजनेति * देवयजनं यज्ञ-
भूमिः इष्टश्च लोके व्याकुलीभावे दिग्भ्रमव्यपदेश इत्याह * तथा
चेति * अदितेर्ज्ञापकत्वाभिधानस्यालम्बनप्रतिपादनार्थमवधारणेति

भाष्यं श्याचष्टे * तत्रेति * कथमदितियागेनावधारणास्यावकाशो दीयते अत आह * यावद्धीति * दर्शपूर्णमासाविष्टा सोमेन यजे-
तेतिदर्शपूर्णमासानन्तरं सोमयागस्तस्य चापूर्वेत्वाददर्शपूर्णमासयोर-
नभ्यस्तस्याङ्गजातस्योपस्थापनाद्व्यामोहमात्रं प्रायणीयेष्ट्यापनीयते
सा हि सोमस्याङ्गं दर्शपूर्णमासयोश्च विकार इति पूर्वाभ्यस्तदर्शपूर्ण-
मासिकेकर्तव्यतानुष्ठानेन करिष्यमाणेषु कर्मस्ववधानं भवतीति भावः
पथ्यां स्वास्तिमयजन्प्राचीमेव तथा दिशं प्राजानन्नाग्निना दक्षिणां
सोमेन प्रतीचीं सवित्रोदीचीमदित्योर्ध्वामिति मोहापनयेन स्तुतिः ।

रूपात्प्रायात् ॥ ११ ॥

अत्र भाष्यकारेण स्तेनानृतवादाद्यर्थवादस्य हिरण्यहस्तधार-
णपूर्वकग्रहणविधिशेषत्वमुक्त्वा निन्दाया विधिशेषत्वानुपपत्तिमाश-
ङ्क्य निन्दावचनमित्याद्युक्तं तदुपपादयति * इहेति * ननु निन्दया
निषेध एव कल्प्यतां किमित्यसावन्यस्तुतिपर्यन्तं नीयते ऽत आह
* या निन्देति * निषेधैकवाक्यत्वं विना निन्दात्वानवधारणाच्च
तद्वलेन निषेधकल्पनं युक्तम् । न चैवमानर्थक्यापत्तिः निन्दामात्र-
पर्यवसानाभावादिति भावः । कथमस्या विधिशेषतेत्याशङ्क्याह
* तदुपपादनस्येति * वक्ष्यते च दशमे विधिसन्निधौ श्रुताया
निन्दाया निषेधाकल्पनेन विधेयस्तुत्यर्थत्वमित्याह * यथेति *
जर्तिलयवाग्वा वा जुहुयाद्गवीधुकयवाग्वा वा जुहुयाच्च ग्राम्यान्पशून्
हिनस्ति नारण्यानथो खल्वाहुरनाहुतिर्वैजर्तिलाश्च गवीधुकाश्च प-
यसा ऽग्निहोत्रं जुहुयादिति विधेः अनाहुतिरिति च निन्दया निषे-
धानुमानाद्विधিনিषेधाविति प्राप्ते सिद्धान्तयिष्यते । न चेदन्यं प्रक-
ल्पयेत् प्रकल्पितार्थवादः स्यादानर्थक्यात्परसामर्थ्याच्चेति । शिष्ट्वा
तु प्रतिषेधः स्यात् इति पूर्वाधिकरणसूत्रानुषङ्गेणैवं योज्यम् । न चेद-
न्यं विधिं प्रकल्पयेद्यत्र प्रत्यक्षो विधिः सन्निहितो न स्यात्ततः
षोडशिशग्रहणवाक्यवदेकेन शिष्ट्वा परेण प्रतिषेधः स्यात् इह तु
पयसा ऽग्निहोत्रं जुहुयादिति विध्यन्तरस्य प्रकल्पत्वात्तच्छेषभूतो
ऽयमर्थवादः स्यात्, अन्यथा निषेधैकवाक्यत्वं विना निन्दात्वानव-
धारणेनानाहुतित्वकीर्तनस्य निषेधकल्पकत्वासम्भवादानर्थक्याप-
त्तेः । कथं चित्कल्पितस्यापि वा निषेधस्य षोडशिशग्रहणनिषेधवद्वि-
कल्पार्थत्वात्तस्य चात्र पयः प्रभृतिद्रव्यान्तरविधानादेव सिद्धेरान-
र्थक्यापरिहारात् यवागूस्तुतिनिन्दयोः कथं पयःस्तुत्यर्थत्वमित्याश-

ङ्क्च परसामर्थ्याच्चेत्युक्तं ग्राम्यारण्यपशुर्हिसानापादकत्वेन प्रशस्तानामपि जत्तिलगवीधुकानां पयःप्रयोगापेक्षया दुष्टत्वात्पयः प्रशस्ततरमिति परेण पयोविधिनान्वये सामर्थ्यादित्यर्थः । एवं चैकवाक्यत्वे सम्भवत्यनेकादृष्टानुबन्धिवाक्यभेदापादकाविधित्वाङ्गीकरणायोगात् जुहुयादिति लिङो ऽपि स्तुत्यर्थत्वसिद्धिः ।

दूरभूयस्त्वात् ॥ १२ ॥

धूमार्थवादस्य भाष्यकृता मिश्रलिङ्गमन्त्रविधिशेषत्वमुक्तम् । तदुपपादयति * तस्मादिति * उदाहृतयोर्मिश्रलिङ्गत्वं दृषयति * कथं पुनरिति * परमतेन समाधत्ते * केचिदाहुरिति * तद् दृषयति * तदयुक्तमिति * न केवलं प्रमाणाभावात् ज्योतिः शब्दस्याग्निमन्त्रशब्दपर्यायत्वाभावः किं तु बाधकसद्भावादीत्याह * अन्यतरेति * भाष्यानादरेण स्वयं मिश्रलिङ्गमन्त्रविधिशेषत्वमाह * तस्मादिति * अत्रैवार्थे भाष्यं योजयति * अस्मिन्नपि त्विति * अनेन च प्रातरितिप्रकरणः काङ्कुत्वेनैवं व्याख्यातः सत्यप्यस्मिन्प्रक्रमे यदग्नये च प्रजापतये च सायं जुहोति यत् सूर्याय च प्रजापतये च प्रातर्जुहोतीत्यग्निसूर्ययोः केवलयोर्देवतात्वेन विहितत्वात्केवलदेवत्यमन्त्रयोर्लिङ्गतो ऽपि प्राप्तिसम्भवं मिश्रलिङ्गमन्त्रविधिपर्युदस्तप्रतिप्रसवमात्रार्थत्वेन केवलदेवत्यमन्त्रविधानस्य स्तुत्यनाकाङ्क्षत्वान्नास्य तच्छेषतेति नत्पर्युदासेन मिश्रलिङ्गयोरपूर्वस्य विधानस्याकाङ्क्षितत्वात्तच्छेष इति । एवं भाष्यकारमतेन ब्राह्मणेनाप्यग्निसूर्यविधिमङ्गीकृत्य केवललिङ्गमन्त्रविधेस्तदर्थशास्त्रतादोषपरिहाराय प्रतिप्रसवमात्रार्थत्वात् स्तुत्यनाकाङ्क्षतोक्ता । इदानीमाधाराग्निहोत्राधिकरणे वाक्यभेदभयाद् ब्राह्मणे चाग्निः सूर्यविधेर्निराकरिष्यमाणत्वाल्लिङ्गतः प्राप्त्यभावात् तदर्थशास्त्रत्वाभावेनापूर्वाविधित्वात् स्तुत्याकाङ्क्षोपपत्तेरस्यैवायं शेष आह * अथ वेति * यद्यप्यनयोर्विध्योर्मध्ये पठितस्तथापि मिश्रलिङ्गविधेर्यदग्नये सायं जुहुयादासूर्याय वृश्चेत् यत्सूर्याय प्रातर्जुहुयादासूर्याय वृश्चेत् देवताभ्यः सम । दन्दध्यादग्निज्योतिर्ज्योतिः सूर्यः स्वाहेति सायं होतव्यं सूर्यो ज्योतिर्ज्योतिरग्निः स्वाहेति प्रातस्तयोरूभाभ्यां प्रातर्न देवताभ्यः सम दन्दधातीति देवताद्रोहापादकत्वेन केवलदेवत्यनिन्दापूर्वकस्य देवताद्रोहानापादकत्वलक्षणप्रशंसान्तरसद्भावेन निराकाङ्क्षत्वात्केवलदेवत्यविध्योरेवायं प्रशंसत्यर्थः । भाष्यं चैवमस्मिन्नर्थे योज्यं, मिश्रलिङ्गयोस्त्यनादरे षष्ठी सप्तमी वेद्य

सतोरपि सन्निधौ मिश्रलिङ्गयोर्मन्त्रयोर्विहितयोः प्रशंसान्तरसद्भा-
घेन तयोः स्तुत्यनाकाङ्क्षत्वादुहाहतकेवललिङ्गमन्त्रविधानस्यैवेय-
माकाङ्क्षितत्वाच्छेष इति । अस्मिन्पक्षे स्तुतिस्वरूपं दर्शयति * य-
स्माद्वेति * व्यवस्थितशब्देनोभयोरित्यादिभाष्यं नक्तमग्नेर्दिवा च
सूर्यस्य सन्निधाने व्यवस्थया होम इत्येवं व्याख्यातम् । जुहोतिचादि-
तस्याप्युद्देशांशे भागरूपे देवतान्वयमभिप्रेत्य यष्टव्यावित्युक्तम् । पूर्वं
व्याख्याने तूभयशब्दो मिश्रवचनः । दूरभूयस्त्वादित्यदर्शनाभिधा-
नालम्बनप्रतिपादनार्थं भाष्यं प्रश्नपूर्वं व्याचष्टे * कथं त्विति *
दूरस्थस्य भूयस्त्वेन यद्दर्शनं नाम दर्शनगतो ऽतिशयो दृशिना ल-
क्षितः स नञा निषिध्यते पशुशब्दलक्षितमिव प्राशस्त्यमपशुशब्देन
अपशवो वा अन्ये गोअश्वेभ्य इत्यनेन नञेति भावः * केन चिदि-
ति * दूरभूयस्त्वांशेनादर्शनं स्तुतेरालम्बनमित्यर्थः ।

स्त्यपराधात्कर्तुश्च पुत्रदर्शनम् ॥ १३ ॥

न चैतद्विदुर्मन्त्रस्य प्रवरे प्रब्रियमाणे ब्रूयादित्येतद्विधिशो-
षत्वं भाष्यकृतोक्तम् । तत्र विध्यशपूर्णापूर्वकं स्तुत्युपयोगत्वमुप-
पादयति * प्रवरइति * अज्ञानवचनालम्बनाभिधानार्थं दुर्ज्ञान-
त्वादितिभाष्यं व्याचष्टे * ज्ञायमाने त्विति * दुर्ज्ञाने कथम-
ज्ञानशब्दप्रवृत्तिरित्यपेक्षायामाह * यत्सुग्वेनेति * पूर्ववदत्रा-
पि ज्ञानगतसौकर्यलक्षणो गुणो विदितो विदिलक्षितो नञा निषिध्य-
तइत्यर्थः । स्त्र्यपराधेनेति दुर्ज्ञानत्वापपादनार्थत्वेन व्याचष्टे * तच्चे-
ति * ननु स्त्र्यपराधे ऽपि बीजाद्योनिर्बलीयसीत्यनेन न्यायेन मा-
तृब्राह्मण्यमात्रेण क्षेत्रब्राह्मण्येन वा पुत्रे ब्राह्मण्यसिद्धेः कथं दुर्ज्ञा-
नतेत्याशङ्कानिराकरणार्थतया कर्तुश्च पुत्रदर्शनेनेति भाष्यं व्याचष्टे
* सत्यापि चेति * किं तत्कर्तुः पुत्रदर्शनमित्यपेक्षया माता भस्त्रा-
पितुः पुत्रो येन जातः स एव स इत्याद्युदाहृतम् । जनकब्राह्मण्य-
निमित्ते ऽपि पुत्रब्राह्मण्ये कथं दुर्ज्ञानत्वमत आह * जनयितुश्चे-
ति * साक्षात्कर्तृपुत्रदर्शनं स्त्र्यमुदाहृत्य भाष्यकारीयमुदाहरण-
द्योतकत्वेन योजयति * वेदे ऽपि चेति * उपपादितं स्तुत्युपयोग-
मुपसंहरति * तेनेति * दुर्ज्ञानत्वेनाब्राह्मण्यशङ्कासम्भवादब्राह्म-
णस्यापि प्रवरानुमन्त्रणाद् ब्राह्मण्यं भवतीत्येवमुक्त्वा प्रशस्ता युक्त्य-
र्थः । ननु ब्राह्मण्यस्य मातापितृसंबन्धानिमित्तत्वात्प्रवरानुमन्त्रण-
जन्यत्वाभिधानं किमालम्बनमत आह * निरुद्धेति * निरुद्ध प्र-
सिद्धं ब्राह्मण्यं येषां प्रवराणां प्रब्रियमाणानां सङ्कीर्त्यमानानां तेषां

सङ्कीर्तनादित्यर्थः ।

आकालिकेप्सा ॥ १४ ॥

सूत्रं व्याचष्टे * यत्तदानीमेवेति * ईप्सापदव्याख्यानार्थं तत्त्वेत्युक्तम् । न यच्चिरभावीत्यनेनाकालिकस्यैवाप्तुमिच्छेति साधारणत्वं दर्शितम् । अनेन चानवक्लृप्तिवचनमनभिमतत्वेनामुष्मिकं निन्दितुमित्युक्तं भवति । आमुष्मिकनिन्दाया विधेः स्तुतिपर्यवसानप्रतिपादनार्थं प्रत्यक्षफलत्वेन स्तुतिरिति भाष्यं व्याचष्टे * तस्मादिति * चिरभाव्यनभिमतत्वादित्यर्थः । अतीकाशाः चिद्वाणि प्राग्वंशः पत्नीशाला स्तुतिस्वरूपमाह * तद्धीति * अनवक्लृप्तिवचनालम्बनाभिधानार्थमनवक्लृप्तिवचनमिति भाष्यं व्याचष्टे * नदपेक्षया चेति * अत्रापि यदमुष्मिन् लोकइत्यामुष्मिकफलपरामर्शना यच्छब्देन तद्वतमभिमतत्वं लक्षयित्वा तस्यानवक्लृप्तिः को वेदेत्यनेनोच्यते । भाष्ये च गौणग्रहणेन रूपात्प्रायादिति पञ्चम्युपात्तगुणवादिनिमित्तत्वमनुकृत्याकालिकेप्सा गुणवादिनिमित्तमित्येवं सूत्रं योजितम् । कामिनः काम्यमानफलाभिमतैरपि प्रत्यक्षत्वादनवक्लृप्तिवचनानुपपात्तिमाशङ्क्य तदपेक्षयेत्युक्तम् । यथा प्रत्यक्षफलं सर्वाभिमतं नैतत्तथेत्यर्थः । समानकालावाद्यन्तावस्येत्यर्थविवक्षायामन्वाख्यानार्थाकालिकपदात्तदानीमुत्पत्त्याख्यातार्थालाभमाशङ्क्य विशिष्टे ऽर्थे त्वाख्यातमपीदं पदमेककालक्षणया प्रत्यासत्त्योत्पत्त्याख्यैककाल्यवाचीति दर्शयितुमाह * पाठे त्विति * आद्यन्तवचनइतीति करणेनौपक्रमोक्ताकालिकपदार्थपरामर्शादीर्घपाठे तदानीमेवोत्पाद्यमानमनेन सूत्रेणाकालिकमन्वाख्यातमित्यर्थः । पाठान्तरमिति क चिद्वाचिकपाठः । तत्र भाष्योपन्यस्तस्यापि दीर्घपाठस्य स्थानमभिमतत्वसूचनार्थं पाठान्तरोक्तिः । पूर्वविवक्षितार्थलाभोपपादनाय ह्रस्वपाठव्युत्पत्तिं दर्शयितुमाह * अकालिकमिति चेति * ऽस्येकादेशात्कालिकपदासिद्धिः ।

विद्याप्रशंसा ॥ १५ ॥

अनेन सूत्रेण यासौ गर्गात्रिरात्रवेदानुमन्त्रणाविद्या मुखशोभावाजिज्जन्महेतुत्वेनोक्ता सा गर्गात्रिरात्रवेदानुमन्त्रणयो प्रशंसेत्युच्यत इति गर्गात्रिरात्रविधेरित्यादिना भाष्येणोक्तम् । तत्र विद्यायाः केन चित्पारार्थ्यानवगमात्तद्विषयफलश्रुतेः कथं प्रशंसार्थतयाशङ्कानिराकरणपूर्वकं फलाभावसूत्रोक्तमनुपलाब्धिविरोधं निराकरोति

* अध्ययनेनेति * अध्ययनविधिना ज्ञानस्याध्ययनफलत्वं वदता निष्प्रयोजनस्य फलत्वायोगात् कैमर्ष्यापेक्षायां सामर्थ्यात्कर्मोनुष्ठानयोग्यपुरुषकरणार्थत्वेन तच्छेषावगमादित्यर्थः । स्वयं मुख्यया वृत्त्या मुखशोभावाजिमत्त्वानुवादमुपपाद्याधुना भाष्योक्तं गौणत्वमनुसरति * अथापीति * स्तुतिपरत्वादित्यनेन सूत्रोक्तस्य प्रशंसार्थत्वस्यानुपलब्धिविरोधपरिहारार्थत्वं दर्शितम् । घृतवन्तं कुलायिनं रायस्योषं सहस्रिणं वेदौ ददातु वाजिनमित्याह । प्रसहस्रं पशूनां माप्रोत्यस्य प्रजा जायां वाजी जायते य एवं वेदेत्यत्र यज्ञपतिप्रथमवत् मन्त्राभिधानस्यार्थवादालम्बनत्वसम्भवेऽपि मन्त्राभिधानेऽप्यालम्बनाकाङ्क्षानिवृत्त्यर्थं कुले सन्तताध्ययनश्रवणादित्युक्तम् ।

सर्वत्वमाधिकारिकम् ॥ १६ ॥

फलवचनं स्तुतिरिति भाष्येण पूर्णाहुतिपशुबन्धयोः सर्वकामलोकफलत्ववचनमश्वमेधविद्यायाश्च मृत्युतरणादिफलत्ववचनं प्रशंसार्थत्वान्नानुपलब्धिविरुद्धमिति पूर्वसूत्रानुषङ्गेण सर्वत्वमिति सूत्रावयवो व्याख्यातः । तत्सिद्ध्यर्थं पूर्वोक्तमप्यर्थवादविषयत्वं स्मारयति * संस्कारेति * पूर्णाहुतिविधयोः संस्कारत्वात्पशुबन्धस्य चारादुपकारककर्मत्वादित्यर्थः । सर्वकामफलस्येति भाष्येण सर्वत्वमित्यवयवावृत्त्या सर्वकामावाप्तिवचनालम्बनाभिधानार्थत्वेनैतत्सूत्रं व्याख्यातं तद्व्याचष्टे * स्तुतिस्त्विति * उक्तं ऽयं सूत्रं योजयति * सूत्रं चेति * असर्वेष्विति भाष्येण सर्वत्वानुपपत्तिपरिहारार्थत्वेन पुनरेतत्सूत्रं व्याख्यातं तदाशङ्कपूर्वं विवृणोति * ननु चेति * एकस्मै वा अन्ये यज्ञकृतवः कामायाद्रियन्ते सर्वेभ्यो ज्योतिष्टोम इत्यधिकृतस्य ज्योतिष्टोमस्य सर्वकामसाधनत्वात्तदङ्गभूतस्य पशुबन्धस्य तद्वद्वारा सर्वलोकसाधनत्वं स्तुत्यर्थमुपचारादुक्तमित्येवं सूत्रं योज्यं, विद्योदाहरणे तु पूर्वसूत्रागतविद्याशब्दानुषङ्गेण विद्याप्याधिकारिकीति विपरिणामेनाधिकृताश्वमेधफलं मृत्युतरणादि तदुपकारिण्यां विद्यायामश्वमेधस्तुत्यर्थमुपचारेणोक्तमिति योज्यम् ।

फलस्य कर्मनिष्पत्तेस्तेषां लोकवत्परिमाण-

तः फलविशेषः स्यात् ॥ १७ ॥

अन्वारुह्य वचनस्य प्रयोजनमाह * तच्चैतदिति * दक्षिणापरिमाणसाम्येऽपि फलाधिक्यमन्तरेणासारद्रव्यदानेनापि क्रतुसिद्धौ सारद्रव्यदाने प्रवृत्त्ययोगात्सूत्रातिरेकेण भाष्ये सारग्रहणम् ।

विशेषमुपपादयति * साधनेति * अत्राशङ्कते * इतिस्थित इति * परिहरति * तदभिधीयतेति * स्थानादपीय व्यवस्था सिद्धयतीत्याह किं चेति श्लोकं व्याचष्टे * यथैवेति * कर्मगोचर इत्यादिना समुदायाभिप्रायः स्वगोचरशब्दः निर्द्धारणे च सप्तमी व्यवस्थावचनञ्च विभागशब्द इति व्याख्यातः ।

ब्रह्महत्याश्वमेधाभ्यां न परं पुण्यपापयोः ।

आभूतसंप्लवान्तं च फलमिष्टं तयोर्द्विज ॥

इत्यादिस्मरणादपि व्यवस्थावसीयतइत्याह * स्मरणादपीति * यदग्निहोत्रं जुहोति अथ दशगृहमेधिन आप्तोत्येकया राज्ञ्या यदा दश संवत्सरानग्निहोत्रं जुहोत्यथ दर्शपूर्णमासयाजिनामाप्नोति यदा दश संवत्सरान् दर्शपूर्णमासाभ्यां यजते ऽथाग्निष्टोमयाजिनामाप्नोतीत्याद्यन्यार्थदर्शनादपि व्यवस्थासिद्धिरित्याह * चातुर्मास्यसंमेषु चेति * चातुर्मास्यवत्सोमे ऽपीत्यर्थः ।

अन्ययोर्यथोक्तम् ॥ १८ ॥

अभागिप्रतिषेधपरिहारे स्तेयानृतवादार्थवादन्यायातिदेशार्थत्वेन यथोक्तपदव्याख्यानार्थं पृथिव्यादीनामिति भाष्यम् । तत्र हिरण्यं निधायत्येनेन पृथिव्याधारस्यैव हिरण्यस्य विधेः पृथिवीनिन्दानुपपत्तिमाशङ्क्य व्याचष्टे * यथैवेति * एवमपि शुद्धपृथिवीनिन्दामात्रेण हिरण्यस्तुतिसिद्धेरितरानिन्दानर्थक्यादादिशब्दानुपपत्तिमाशङ्क्याह * नान्तरिक्षइति * एतदेव विवृणोति * यथेति * अनित्यसंयोगपरिहारार्थत्वेन यथोक्तपदव्याख्यानार्थं यच्चेति भाष्यं व्याचष्टे * अनित्यसंयोग इति * प्रकर्षेण बहतीति कर्त्तरि प्रावाहिशब्दव्युत्पत्तिसम्भवात् बबरशब्दस्य च शब्दानुकृतित्वेन नित्यवायुपरत्वोपपत्तेर्नाप्रसिद्धप्रवाहणाख्यपुरुषकल्पनेन तदपत्यपरता नित्यानित्यसंयोगविरोधापादिका कल्पनीयेति भावः । ननु विध्युद्देशप्रामाण्यमात्रेणाशत्रयोपेतभावनानुष्ठानसिद्धेरनर्थवादप्रामाण्याच्चिन्ता निष्प्रयोजनेत्याशङ्क्याह * प्रयोजनमिति * एतच्चोपलक्षणार्थम् । अक्ताः शर्करा इत्यत्र सन्दिग्धनिर्णयस्याश्वप्रतिग्रहेष्ट्यां व्यवधारणकल्पनस्य वमनेष्ट्यां च वैदिकसोमवमननिमित्तकत्वस्याष्टानुपभृति गृह्णातीत्यत्र चतुष्टयकल्पनस्य जोतिष्टोमशब्दस्य सोमयागपरत्वस्य धाव्यानां च समिध्यमानवती समिद्धवत्यन्तरालनिवेशस्य सोमं विद्या प्रजानां चावश्यकत्वस्य द्वयोः प्रणयन्तीत्यस्य च

मध्यमपर्वद्वयविषयत्वस्यार्थवादप्रामाण्याधीनत्वात् ।

विधिर्वा स्यादपर्वत्वाद्वादमात्रं ह्यनर्थकम् ॥ १९ ॥

विषयविवेकार्थमिहेतिभाष्यं व्याख्यातुमाह * एवमिति *
आनर्थक्यमुपाख्यानम् । आदिशब्दोपात्तं चादृष्टार्थत्वं प्रतियोगिविरोधि
येषां तेष्वित्यर्थः । एतच्च पूर्वेणाध्यायषट्कोणं प्रत्यक्षविदितधर्मकेषु
दर्शपूर्णभासादिषु व्याख्यातेषु इदानीमविहितेतिकर्त्तव्यताकोष्वेन्द्र-
आदिषु चिन्तयितुमिष्यतइति सप्तमाद्यभाष्यवत्सर्वेष्ट्वार्थवादेष्वान-
र्थक्यादिप्रतियोगित्वेन व्याख्यातेषु यथासम्भवं केषु चिद्विधिप्रति-
योगितेदानीं विचार्यतइति विशेषकपरं व्याख्येयम् । पूर्णाहुत्या-
द्यर्थवादानां विद्विषाद्विगदार्थवादानामपि व्याख्यातत्वात्किमस्येति
सन्देहभाष्यं पूर्वपक्षासम्भवेनाक्षिपति * कुत इति * सन्देहसमर्थं
चतुर्द्धा पूर्वपक्षं सम्भावयति * पूर्वत्र हीति * श्रौतत्वमनेन विधि-
त्वाङ्गीकरणे कारणमुक्तम् । अनन्यलभ्यत्वाच्च विधिरित्याह
* विध्यंशश्चेति । इत्युक्तमिति * विध्युद्देशस्यैव द्वे शक्ती कल्पयि-
ष्याम इत्यत्रेत्यर्थः । प्रधानत्वादपि विधिरित्याह * अपि चेति * विशेष-
णशब्देनाङ्गमुक्तम् । प्रधाने विशेषणे च यत्सम्भवति तस्येत्यर्थः ।
प्राथम्यादपीत्याह * समाप्ते चेति * फलरूपश्चात्र भावनांशो विधे-
यो ऽभिप्रेतः तस्य च सर्वादौ निवेशः प्रथमाकाङ्क्षणादितरयोस्तु ता-
दर्थ्येन तस्यैव प्राधान्यादित्याह * विशेषेण त्विति * आसामुपप-
त्तीनां सूत्रकाराभिमतत्वं दर्शयितुमाह * इत्यादीति * श्रौतस्यार्थान्त-
रपूर्वत्वाभावादनन्यलभ्यस्य चानन्यकारणकत्वात्प्रधानस्य विधेशा-
न्तरापेक्षाभावादपूर्वशब्देन लक्षणा, प्राथम्यं तु न विद्यते ऽस्मात्पूर्वमि-
ति बहुव्रीहिणा बोध्यते । आदिशब्देन त्वर्थान्तरपूर्वत्वाभाव एवो-
च्यते । ननु स्तुतेरपि पूर्वाधिकरणे अर्थवत्त्वोपपादनादानर्थक्या-
भिधानमयुक्तमत आह * तदपेक्षयेति * पौनरुक्त्यमाशङ्कते * ननु
चेति * एकस्यार्थस्याद्विरुक्त्यानर्थक्ये ऽप्यस्य प्राथम्यादपुनरुक्तते-
त्येषां समाधानमाह * तत्रेति * अस्याधिकरणस्य पौनरुक्त्या-
भावे ऽप्यानर्थक्यापरिहारे ऽप्याकुलीभावेन श्रोतृणामर्थानवधारणा-
पक्षेर्विलम्बो ऽनुचित इत्येतत्समाधानं दूषयति * सत्यमेवमिति *
श्रोतृचित्तसमाधानायापौनरुक्त्ये परिहार्ये प्राप्ते चतुरः प्रकारानुपमस्य
दूषयति * तत्र * इत्यादिना पूर्वाधिकरणेनैवेत्यनेन फलविधिसरूपा-
णामपि पूर्वाधिकरणविषयत्वं दर्शितम् * तथा च * इत्यनेनैतदेवं पूर्वा-

धिकरणोदाहृतफलविधिसरूपार्थवादिनिदर्शनेन स्फारितं पूर्वोक्तस्याप्यर्थवादत्वस्य विसम्वादेनेहासम्भवादानर्थक्यपरिहाराय पर्णमय्यधिकरणनिराकृतस्य फलविधित्वस्य प्रतिप्रसवशङ्कं निराकर्तुमेतदधिकरणमिति प्रकारान्तरमुपन्यस्य निराचष्टे * के चिदिति * शरीरस्येन्द्रियाधिष्ठानत्वेन प्राधान्याहुपचारात्प्राधान्येनाधिकरणप्रतिपाद्यं शरीरशब्देनोक्तम् । तन्न पर्णमय्यधिकरणशरीरादभिन्नमित्यर्थः । अभ्युच्चयहेतुत्वे कारणं * विसम्वादोऽपि च * इत्यनेनोक्तम् । सर्वविधिसरूपविषयत्वादस्य फलविधिसरूपमात्रविषयेण पर्णमय्यधिकरणनापौनरुक्त्यम् । इति प्रकारान्तरमाशङ्कते * तस्मादिति * निरस्यतीहापीति । फलविधिसरूपांशेनास्यापि तेन गतार्थत्वमपरिहार्यमिति तावच्छब्देन सूचितम् । एतद्दोषपरिहारार्थं फलविधिसरूपव्यतिरिक्तामावेवात्रोदाहरणत्वमिति प्रकारान्तरमाशङ्कते * इति व्यवस्थयेति * हेतावितिकरणत्वं निरस्यति * अत्र वदाम इति * ननुदाहरणभेदस्याधिकरणभेदाक्षेपकत्वादारभ्यमेवाधिकरणद्वयमित्यत आह * न हीति * किं तर्ह्यधिकरणभेदाक्षेपकमत आह * न्यायेति * न चास्य फलविधिसरूपव्यतिरिक्तसर्वविधिसरूपविषयतास्तीत्याह * द्रव्यादिविधयोऽपीति * कुत्र विचारिता इत्यपेक्षायामाह * के चिदिति * एवं पौनरुक्त्येनाधिकरणारम्भे दूषिते पौनरुक्त्यं परिहर्तुमशक्नुवतां मतेनारम्भं तावत्समाधत्ते * अतश्चेति * यथैव चतुर्थे सह शाखया प्रस्तरं ग्रहरतीति शाखाग्रहरणस्य प्रतिपत्त्यर्थकर्मत्वसन्देहे तृतीयया अर्थकर्मत्वे प्राप्ते सहयोगनिमित्तत्वात्तृतीयायां द्वितीयावगतप्राधान्यप्रस्तरसाहचर्याच्छाखाया अपि प्राधान्यावगतेः प्रतिपत्तित्वे सिद्धान्तिते द्वितीयायाः प्राधान्यव्यभिचारशङ्कापरिहारार्थयोरर्थेऽपीति चेन्न । तस्यान्तधिकारात् । फलस्याधिकृतत्वादितिसूत्रयोः सक्तवाधिकरणगताभ्यां सूत्राभ्यां द्रव्योपदेश इति चेन्न । तदर्थत्वाल्लोकवत्तस्य च शेषभूतत्वादितिसूत्राभ्यां पौनरुक्त्यमाशङ्क्य नातीव पुनरुक्तता महान् दोषो बहुकृत्वोऽपि पृथ्यं वदितव्यमिति परिहारं भाष्यकारो वक्ष्यति तथैवात्रापि वक्तव्यमित्यर्थः । स्वयमिदानीं चतुरः पौनरुक्त्यपरिहारप्रकारानाह * अथ वेति * एकस्यैव साध्यसाधनसम्बन्धाभावप्रतिपादनन्यायस्यात्र साधनांशस्तत्र साध्यांशः साध्यतइत्यर्थः । द्वितीयं प्रकारमाह * स्पष्टं चेति * सर्वविधिसरूपाणामिति फलविधिसरूपाणां पर्णोदुम्बराद्यर्थवादानां यजमानः प्रस्तर इत्यादीनां च द्रव्यविधिसरूपाणां चिद्गन्धादीनां च गुणविधिसरूपाणां माषपाकादिविषयाणां च क्रिया-

विधिसरूपाणाम् । आग्नेयो वै ब्राह्मण इत्यादीनां देवताविधिरूपाणां केवलार्थवादनिरपेक्षविधिनिराकरणेनेत्यर्थः । फलादिसम्बन्धोत्तर-कालमर्थवादान्वयात्पर्णौदुम्बरतादावार्थवादिकफलकल्पनमशक्यं पूर्वपक्षयितुमित्याशङ्क्यार्थवादकल्पिते विधावित्युक्तं क्लृप्सामर्थ्य इति धातोर्धञन्तात्कृपो रो ल इति लादेशे कृते तत्करोति तदाचष्ट-इति समर्थं करोतीत्यस्मिन्नर्थे णिचमुत्पाद्य निष्ठायां कल्पित इति रूपं तेनार्थवादेनाङ्गभूतेन विधौ प्रवृत्त्युत्पादनसमर्थं कृते विधिसा-मर्थ्येनार्थवादान्वयात्प्रागेवाक्षितस्य फलस्यानिर्द्धारितविशेषस्य विशेषाकाङ्क्षावेलायामित्यर्थः । यथाध्ययनभावनायां फलाश्रवणेऽपि विधिसामर्थ्यात्किं चित्समीहितं फलं भावयेदित्यनिर्द्धारितविशेष-फलान्वयेऽवधारिते वेदाध्ययनरूपकरणान्वयोत्तरकालं योग्यतया-र्थज्ञानरूपफलविशेषनिर्द्धारणमविरुद्धं तथात्रापीति भावः * अन्या-थेति * विहितपर्णौदुम्बरतास्तुत्यर्थमित्यर्थः । फलविधित्वमपीत्य-पिशब्देनौदुम्बराधिकरणसिद्धार्थवादत्वाङ्गीकरणेन तदाक्षितफल-विधिप्रतिपादनाद्विध्यर्थवादसमुच्चयेन पर्णमर्थ्यधिकरणपूर्वपक्षइ-त्युक्तम् * अर्थवादत्वमेवेति * केवलार्थवादत्वेन सिद्धान्तो दर्शि-तः । निवीताद्यर्थवानामपि सिद्धवत्कीर्त्तनान्यथानुपपत्त्या विध्या-क्षेपकत्वात्समुच्चयेन पूर्वपक्षं कृत्वा विक्षेपे प्रकरणादुत्कर्षापत्तेः । तस्य च केवलार्थवादत्वेन प्रकरणानिवेशसम्भवोपपत्तेः । केवलार्थ-वादत्वेन सिद्धान्तो निवीताद्यधिकरणेषु करिष्यतइत्याह * एतेने-ति * कृत्वा चिन्तत्वेन वा तेषां पुनरारम्भ इत्याह * अथ वेति * परकृतिपुराकल्पाधिकरणमपि कृत्वा चिन्तेत्याह * तथेति * इति हस्माहबट्टकुर्वाण्णिर्माण्यमे पचत न ह वा एतेषाऽहविर्गृह्णन्तीत्येक-कर्त्तृकमुपाख्यानं परकृत्याख्यम् । उल्मुकैर्हस्मपूर्वं समाजग्मुस्तानसु-रा रक्षाऽसि निज्जञ्चुरितिचानेककर्त्तृकम्मुपाख्यानं पुराकल्पाख्यमु-दाहृत्य किमिमौ माषपाकोल्मुकसंयोगविधौ उतारययाशनगृहपत्य-ग्निनिर्वापस्तुत्यर्थौ निन्दार्थवादाविति सन्दिह्यार्थवत्त्वाद्विधीति पूर्व-पक्षमङ्गीकृत्य परकृत्युदाहरणे किं सर्वेषामेव दर्शपूर्णमासयाजिना-म्मौपवसस्थ्याहे माषभोजनं विधीयते वृष्णिगोत्राणामेव वेति चिन्त-यिष्यते । तत्र वार्ष्णिशब्देन वृष्णिगोत्रविशेषसम्बन्धितया भोजनार्थं माषपाककीर्त्तनात्तदन्यथानुपपत्त्या विधिः कल्प्यमानो न सर्वविष-यः कल्पयितुं शक्यतइति पञ्चावत्तवद्वचवस्थेति प्राप्ते विशिष्टपुरुषा-च्चरितत्वेन माषस्तुत्यर्थतया वार्ष्णिसम्बन्धकीर्त्तनोपपत्तेर्विशेषवि-धित्सायां वार्ष्णिबहुव्यतिरिक्तानां वृष्णिगोत्राणामपि विधानापत्तेः

सर्वेषामेव दर्शपूर्णमासयाजिनामारण्यभोजनादिना सह वैकल्पिकं माषभोजनं विधीयतइति पक्षान्तरमुक्त्वा तस्मादारण्यमेवाश्रीय-
दिति विध्यन्तरैकवाक्यत्वेनारण्यान्नस्य प्रशस्ततरत्वद्योतनार्थं जर्त्तिल-
यवाग्वादिवन्निन्द्यानामपि माषाणां स्तुतिरिति सिद्धान्तयिष्यते ।
पुराकल्पोदाहरणे ऽपि गृहपतेरेवाग्निषु निर्मन्थ्य निर्वपेरन्निति वि-
ध्यन्तरैकवाक्यत्वेन निर्मन्थिताग्निःससर्गस्तुत्यर्थमुल्लुमुकससर्गे नि-
न्दोपपत्तेर्न निन्दाकल्पनिषेधबलेन प्रापकविधिकल्पनं पूर्वमहर्ष्या-
चरितत्वेन वा पृथग्विधिकल्पनं युक्तमिति सिद्धान्तः करिष्यते ।
यद्यदाचरति श्रेष्ठस्तत्तदेवेतरो जन इति न्यायात् । पूर्वाचरितोपन्या-
सेन विधिकल्पनमित्येवंविधपूर्वपक्षसाम्यमात्रेणानयोर्दुदाहरणयोः
साहचर्यं न तु पुराकल्पोदाहरणे कृत्वा चिन्ता का चिदस्ति तस्मा-
त्परकृतिपुराकल्पयोर्मध्ये एकस्मिन्परकृत्युदाहरणे कृत्वा चिन्तेति
निर्द्धारणे सप्तमी व्याख्येया । अथैकत्वजर्तिलाधिरणयोः कथं निवे-
शो ऽत आह * एवमिति * सापि कृत्वा चिन्तेत्यर्थः । चिन्तान्तरस्य
तत्राभावात् कृत्वा चिन्तानुपपत्तिमाशङ्काहबाधप्रसङ्गेनेत्युक्तम् । य-
द्यपि तत्र चिन्तान्तरं न कृत तथापि सा मोहोपोद्घातप्रसक्तानुप्र-
सक्त्या यद्वचा स्तुवतइति विधिरर्थवादो वेति चिन्तायाः करिष्यमा-
णत्वात्तदुपयोगितया विधिपक्षे किमतिदेशप्राप्तस्तुतिसाधनसामा-
धारतृचबाधेनैकर्गाधारत्वं विधीयते उताप्रगीतर्गैकत्वम् । तत्र पूर्व-
पक्षे योन्यव्युत्पन्नस्य साम्न उत्तरयोरगानादूहाप्राप्तेरितरस्मिन् पक्षे
साम्नस्तुचाश्रितत्वाबाधादूहोपपत्तेरिति चिन्तान्तर कल्प्य जर्त्तिल-
चिन्तायाश्च बाधप्रसङ्गेन करिष्यमाणत्वादथो खलवाहुरनाहुतिर्वै
जर्त्तिलाश्च गवीधुकाश्चेति अस्य निषेधार्थत्वे ऽपि किं जर्त्तिलगवीधुका-
नामनुकल्पत्वद्योतनार्थो ऽयं निषेधो विकल्पार्थो वेति चिन्तातरम् ।
अनुकल्पत्वपक्षे बाधानापादकत्वाद्विकल्पपक्षो तदापादकत्वात्क-
ल्प्यमिति भावः । कृत्वा चिन्तात्वाभावे ऽपि चौदुम्बराधिकरणव्यु-
त्पादितमप्यर्थवादत्वमुदाहरणविशेषेष्वक्षिप्य समाधानाय सा चि-
न्तेत्येवं ग्रन्थो व्याख्येयः । अस्मिन् व्याख्याने षाष्ठस्यापि पुराकल्पो-
दाहरणविषयस्य विचारस्यानेनैव न्यायेन कृत्वा चिन्तात्वाभावे ऽपि
पौनरुक्त्यं परिहृतं भवति । एवं शब्दश्च यथाधिकारप्रसङ्गेन षष्ठ-
गता चिन्ता एवमेषापीत्येवज्ञेया ॥ तत्सिद्धिसूत्रस्थाप्यपौनरुक्त्यमाह ।
तत्सिद्धिसूत्रे त्विति मीमांसाप्रक्रियामात्रेण विध्यर्थवादचिन्तेति भा-
वः । सर्वविधिसरूपाणामौन्दुबराधिकरणेनैवार्थवादत्वसिद्धौ पुराक-
ल्पाद्युदाहरणेषु कृत्वाचिन्तानुपन्यासादाक्षेपहेतुत्वाभावाच्च पौनरु-

संज्ञां परिहारेण परिहारितोषात्प्रकारान्तरमाह * अथ वेति * पृथक् फलपदसद्भावे ऽपि फलविधौ निराकृते तदभावे फलविध्याशङ्काया दूरनिरस्तत्वेनात्रापि अपरितोषाच्चतुर्थे प्रकारमाह * अथ वेति * परार्थनिर्ज्ञाने कारणमाह * अत्र हीति * स्वातन्त्र्येणेति जुह्वसंबन्ध-
नैरपेक्ष्येणेत्यर्थः । एतदेवोपपादयितुं सामान्यन्यायान्तावदाह * स-
र्वत्र हीति * प्रकृते योजयति * तदिहेति * किं संबध्यतामित्यनार-
भ्याधीतत्वेन पर्णमयीत्वस्य प्रकृताश्रयालाभादिति भावः । वाक्येना-
श्रयदानमाशङ्क्य निरस्यति * जुह्वरिति * अभ्युपगम्यापि जुह्वसंब-
न्धं नैराकाङ्क्ष्यन्नास्तीत्याह * सापि चेति * अतः फले पर्णमयी-
त्वविध्ययोगाज्जुह्वर्थत्वेन सिद्धो विधिरित्युपसंहरति * तस्मादि-
ति * पर्णमयीत्वेन जुह्वं भावयेदिति वचनव्यक्तिरितरशब्देनोक्ता ।
जुह्वनुवादेन पर्णमयीत्वस्य विधौ सिद्धे यथापारार्थ्यनिर्ज्ञातं भवति
तथा दर्शयति । तत्र चेति । एवं निर्ज्ञातपारार्थ्यस्यापि पर्णमयी-
त्वस्यापापश्लोकश्रवणात्मकफलश्रुतेः फलार्थतापि दध्यादिवदस्त्विति
पर्णमय्यधिकरणे पूर्वपक्षं कृत्वा सकृच्छ्रुताया पर्णत्वजातेर्जुह्वङ्गत्वेन
निराकाङ्क्षी कृताया द्व्यर्थत्वायोगात्फलश्रुतिरर्थवादमात्रमिति सि-
द्धान्तः करिष्यतइत्याह * ततश्चेति * औदुम्बरत्वस्य तु सोमा
पौष्णं त्रैतमालभेत पशुकाम इति विकृतपशुप्रकरणे श्रुतस्यातिदेश-
प्राप्तनिर्ज्ञातजातिविशेषयूपार्थत्वेन विध्ययोगात्पारार्थ्यानवगतेः पर्ण-
मय्यधिकरणाविषयत्वन्नास्तीत्याह * इह पुनरिति * एतदेव प्र-
श्नपूर्वकमुपपादयति * कथमिति * नन्वाश्रयालाभात्कथमस्य फ-
लविधिराशङ्कते ऽत आह * यापि चेति * प्रकृतावग्रीषोमीये
पशुनियोजनाख्यकर्मसंबन्धितया विहितस्य यूपस्यात्र चोदकप्राप्त-
स्यौदुम्बरजात्याश्रयत्वेन ग्रहणादित्यर्थः । कर्मसंबन्धाभिधानत्वमा-
श्रययोग्यताप्रदर्शनार्थमतः सिद्धं पर्णमय्यधिकरणेनापौनरुक्त्यमौदु-
म्बराधिकरणस्येत्याह * तेनेति * क. पुनरेतेषां चतुर्णां पौनरुक्त्य-
परिहारप्रकाराणां मध्ये अभिमत इत्यपेक्षिते प्रथमोपन्यस्तस्यैकस्यैव
न्यायस्य क चित्काश्चिदंशः शोध्यतइत्यस्यैवाभिमतत्वमाह * इदमि-
ति * न विद्यते परमुत्कृष्टमस्मादित्यर्थः । उदुम्बरत्वजातेरपि प्र-
कृताश्रयत्वालाभाच्चोदकप्राप्तस्य निर्ज्ञातसाधनत्वेन नैराकाङ्क्ष्यताद-
र्थविहितसाधनान्तराग्राहकत्वाद् गुणफलसंबन्धायोगेनौदुम्बरत्वेन
यूपं भावयेदितिवचनव्यक्त्याश्रयणात्पारार्थ्यानवगतेः पर्णमयिन्याय-
विषयत्वाच्चतुर्थो ऽपि प्रकारो न युक्त इति भावः । किं तदित्यपे-
क्षिते विवेचयितुमारभते * औदुम्बरवाक्यमिति * उदाहरणाभेदे

कथमपौनरुक्त्यमित्यपेक्षिते प्रश्नपूर्वकं परिहरति * कथमिति * ननु साध्यसाधनांशयोरन्योन्याविनाभावादेकसिद्धैवेतरसिद्धेरंशद्वयविचारोऽनर्थकोऽत आह * साध्येति * अस्यार्थस्य सार्वत्रिकत्वसूचनार्थस्तावच्छब्दः सर्वत्रैव तावदेवमित्यर्थः कः पुनरंशः क्व विचार्यतइत्यपेक्षायामाह * तत्रेति * ननु यदि द्वयोर्योग्यपदोपादानं विना साध्यसाधनसंबन्धो न युज्यते तर्ह्येकनिराकरणेनैवेतरानिराकरणसिद्धेरंशद्वयनिराकरणमनर्थकमत आह * यच्चेति * अनिराकृतौ शोऽप्रतिषिद्धमनुमतं भवतीत्यनेन न्यायेनाङ्गीकृतः स्यादिति भवतिशब्देनोक्तं, तेनायमर्थः यत्साध्यं साधनं वा यदात्मना साध्यत्वेन साधनत्वेन वा निराकरणाभावात्प्रतिपादितं भवति तत्पदान्तरादिशब्दोपात्तेन सामर्थ्येन वोपात्तेन प्रतियोगिविशेषेण साधनेन साध्येन वा संबध्यतइति । एतदेव विभज्य कथयति * तत्रेति * औदुम्बराधिकरणे हि ऊर्गवरोधापापश्लोकश्रवणाद्यनिराकृतत्वात्साध्यमित्यवधूते तत्सन्निधौ श्रुतमौदुम्बरपर्णतादिश्रुतशब्दाङ्गयोग्यत्वेऽपि अर्थापत्त्या योग्यशब्दान्तरकल्पनया साधनं गम्यते एवं पर्णमय्यधिकरणे निराकरणाभावादुदुम्बरपर्णतादिसाधनावधारणेऽपि तत्साध्यं गम्यत इति शेषः । एतदेवोपसंहरति * इति द्वावपीति * साधनस्य विधिविषयत्वं स्वरूपं साध्यस्य च कमिपदोपात्तत्वमिति द्वयोरपि साध्यसाधनांशयोः स्वरूपन्निरूपयितव्यमित्यर्थः । नन्वस्याधिकरणस्य साधनांशमात्रनिराकरणार्थत्वे विधौ वाक्यभेदः स्यादिति साध्यांशनिराकरणं पर्णमय्यधिकरणस्य च साध्यांशमात्रनिराकरणार्थत्वे सत्युत्पत्तेश्चातत्प्रधानत्वादिति साधनांशनिराकरणमयुक्तं स्यादत आह * तदिहेति * भिन्नांशविषयत्वेन पौनरुक्त्ये परिहृते प्रकरणसङ्गतिमाक्षिपति * नन्विति * हेत्वधिकरणेऽर्थवादविचारादसमाप्तमर्थवादाधिकरणं, न चास्य विचारस्य विध्यभावे श्रेयः साधनत्वबोधः सम्भवति उत नेत्येवं रूपत्वात्तेन सङ्गतिर्युक्तेत्यर्थः । अर्थवादाधिकरणेनेत्यधिकरणशब्देनाधिकारः प्रस्तावः प्रकरणमुक्तं विधिशेषत्वेनार्थवादानां धर्मप्रमोपयोगे प्रतिपादिते विध्यभावेऽपि श्रेयः साधनत्वबोधसम्भवाद्भिधेरेव धर्मोपयोगित्वाभावात्कथं तद्व्यतिरेकार्थवादायामुपयोगितेत्यर्थवादाधिकरणसिद्धान्ताक्षेपेणैतदधिकरणपूर्वपक्षोत्थानाद्विध्युद्देशचिन्तात्वेऽपि तत्सङ्गत्युपपत्तिः । यद्वार्थवादानां धर्मप्रयोगे प्रतिपादिते कोऽर्थवादः को वा नेति कोष्ठशोधनिकार्थत्वेनाधिकरणद्वयस्यार्थवादाधि-

करणशेषत्वाभ्युपगमाद्विध्युद्देशचिन्तात्वे ऽपि तदसम्भवाशङ्क्यम् । अधिकरणद्वयेन सर्वार्थवादाव्याप्तेः कथं कोष्ठशोधनिकेति चेदुच्यते आद्ये विध्यैकवाक्यत्वेन स्तुत्यर्थत्वे ऽभिहिते सिद्धैकान्तिकाविध्यैकवाक्यत्वानामपि येषां साध्यसाधनांशाभिधानाद्विध्युद्देशान्तर्गतिराभाति तेषां तन्निराकरणेन स्तुत्यर्थतेह स्थाप्यते, हेत्वधिकरणे ऽपि अन्वयवाक्यकल्पनेन दर्व्यादिसाधनांशाभिधानाद्विध्युद्देशान्तर्गत्या शङ्कैव निराक्रियते पृथग्विधित्वाशङ्कानिराकरणमधिकरणान्तरेषु भविष्यति तस्मादधिकरणान्तरनिराकृतपृथग्विधित्वाशङ्कानां सम्भवद्विध्यैकवाक्यत्वानामसम्भवद्विध्युद्देशान्तर्गतानां सर्वेषामर्थवादत्वमिहैव स्थापितं भवति प्रकृतार्थवादत्वसिद्ध्यर्थत्वाद्विध्युद्देशचिन्ताप्यत्र नासङ्गतेति परिहरति * नैष इति * विध्युद्देशचिन्तावशेन प्रकृतार्थवादत्वरूपार्थपरिच्छेदादित्यर्थः । एतदेवं विवृणोति * यदि हीति * साधनांशे विचार्यमाण इत्यत्र प्रकृतः साधनांशोऽसाविति सर्वनाम्ना परामृश्यते एतदधिकरणपूर्वपक्षे च विध्युपयोगानभ्युपगमात् अज्ञातज्ञापनाभिप्रायं विधीयमानतयेति व्याख्येयं तेन यद्यसौ साधनांशो ऽज्ञातज्ञाप्यतया ऽपूर्वेण साधनांशप्रतिपादकेनौदुम्बरो यूपो भवतीत्यनेन वाक्यभागेनावगतस्ततो ऽपेक्षावशेनोर्जो ऽवरुध्याइत्यस्य कलसमर्पकत्वान्नार्थवादत्वमित्यर्थः । पूर्वपक्षमाह * तत्रेति * ननूर्जो ऽवरुध्याइति तादर्थ्यचतुर्थ्या साध्यावगमे ऽव्यपापश्लोकश्रवणादेः साध्यत्वावगमाभावादुर्जो ऽवरुध्याइत्यस्यापि च तैत्तिरीयादिशास्त्रास्वश्रवणात्कथं साध्यसन्निधानइत्युक्तम् । उच्यते औदुम्बरत्वादेः प्राप्त्यभावाद्विध्यैकवाक्यत्वं च विनार्थवादत्वायोगादर्थवादाच्च विधिकल्पने ऽन्योन्याश्रयत्वापत्तेरवश्यविधेयत्वाद्विधेश्च भावनैकगोचरत्वाद्युपादेः औदुम्बरत्वादिभवनस्य पुंव्यापाराधीनत्वात्पुंव्यापाराधीनकर्तव्यत्वप्रतिपादकपदकल्पनेन भवतिशब्दस्यैव वान्तर्नीतिप्रयोजकव्यापारवचनस्य पञ्चमलकारकल्पनेन भावनाविधिप्रतिपत्तेः । भावनायाश्च भाव्यनिष्ठत्वाद्योग्यत्वेनोर्गवरौघापापश्लोकश्रवणादेः साध्यत्वावगतेः साध्यसन्निधानाभिधानं विध्यभावाभिधानं^१ चौदुम्बरत्वाद्युत्पत्तिविधानार्थं कल्पितस्य प्रत्ययस्यान्यत्र व्यापारासम्भवेन साधनत्वबोधकारणत्वाभावाभिप्रायं, ननु तृतीयां विना ऽपि योगस्य विधिसामर्थ्यात्साधनत्वं युक्तम् । इह तु

१ एकान्तविध्यैकेति २ पु० पा०

२ उत्पत्तिविध्यापयोगानभ्युपगमादित्यर्थः ।

३ ताद्रूप्येणानुपात्तमित्यत्रार्थाविध्यभावाभिधानम् ।

तद्वश्रवणात् उत्पत्तिसिद्धयर्थञ्च कल्पितस्य विधेरन्यत्राव्यापारात्कथं
 साधनत्वावगतिरत आह * तत्रेति * समभिव्याहारमात्रेण सा-
 ध्यसाधनसंबन्धावगतिसम्भवाच्च विधिना कश्चिदुपयोग इति भावः
 समभिव्याहारमात्रात्साधनत्वावगमे ऽपि पुरुषप्रवृत्तिसिद्धयर्थं वि-
 ध्यपेक्षा भविष्यतीत्याशङ्कते * पुरुषमिति * साधनत्वावगतौ स-
 त्यामिच्छयैव प्रवृत्तिसिद्धेस्तदर्थमपि न विध्यपेक्षेति परिहरति * स
 चेति * यद्वा यूपानुवादेन विधीयमानस्यौदुम्बरत्वस्य यूपद्वारेण
 क्रत्वर्थत्वावगमात्तत्प्रयोगवचनेनैवानुष्ठानसिद्धेर्न तदर्थमिह विध्य-
 पेक्षेत्याह * अथ वेति * क्रत्वर्थस्यापि समभिव्याहारावगतं फला-
 र्थत्वमपि दध्यादिवदविरुद्धमिति भावः । उत्पत्तिविधिरेव वागत्या
 ऽनुष्ठापको भविष्यतीत्याह * पञ्चमी वेति * अर्थवादाद्वा प्रवृत्ति-
 सिद्धेर्न तदर्थं विध्यपेक्षेत्याह * अर्थवादेति * ऊर्जो ऽवरुद्धाह-
 त्यस्य पूर्वपक्षे विध्युद्देशान्तर्गत्यभ्युपगमात्सिद्धान्ताभिप्रायेणैकदश-
 ग्रहणं विधिनिरपेक्षस्यार्थवादस्य प्रवर्त्तकत्वानुपपत्तिमाशङ्क्य प्रत्य-
 योत्खातिवादमतनैतदुक्तमिति दर्शयितुमुक्तमेवेत्युक्तं सूत्रं व्याख्याय
 विधिविधिरपेक्षेत्यादिभाष्यं तात्पर्यतो व्याचष्टे * तस्मादिति *
 यस्माद्विध्यभावे ऽपि समभिव्याहारमात्रेण साध्यसाधनसंबन्धबो-
 धः सम्भवति तस्मात्तस्मिन् फले औदुम्बरतायाः साधनतया विधि-
 रज्ञातज्ञापनमित्यर्थः । प्रायेणैवङ्कामशब्देन फलसमर्पणादपि चेत्यादि-
 भाष्योक्तं चतुर्थ्या फलसमर्पणमयुक्तमाशङ्क्योर्जो ऽरुद्धा इत्याद्युक्तं
 फलविधिरित्यत्र विधिशब्दस्य शौण्डादिष्वपाठात्सप्तमीसमासानु-
 पपत्तेः षष्ठीसमास एवाय स्यादित्याशङ्क्याह * नन्विति * विवक्षि-
 तार्थलाभायान्यथापि कल्पनं युक्तमिति भावः । भावार्थाधिकरणे फ-
 लविध्यनिषेधात् भावस्य भावनाख्यस्यार्थः प्रयोजनं फलं विधेयं न
 वेति यत्र चिन्त्यते लिप्सासूत्रस्याद्यवर्णकतद्भावाधिकाधिकरणमिहो-
 क्तम् । नन्वस्य फलपरत्वे स्तुत्यभावाद्विधिरवसीदेदत आह * ऊ-
 र्गुदुम्बर इति * पूर्वाधिकरणे लाक्षणिकस्तुत्युपयोगाभिधानादि-
 हानर्थक्याभिधानमयुक्तमाशङ्क्याह * तस्मादिति * साध्यसाध-
 नभावप्रतिपादनस्य प्रवृत्तिविशेषकरत्वेनार्थवत्तत्वात्तदपेक्षया स्तु-
 त्यानर्थक्यमिति भावः । यस्मादुक्तप्रकारेणौदुम्बरतायाः फले वि-
 धिः सम्भवति तस्मादित्यर्थः । अनेन च वादमात्रं ह्यनर्थकमित्यस्य
 स्तुतिवादस्य निष्प्रयोजनत्वाभिधानप्रतिपादनपरत्वप्रतिपादनार्थमि-
 तरथेति भाष्यं मुख्याथैरहितत्वप्रतिपादनार्थं च न चेति भाष्यं त-
 न्नेण व्याख्यातम् ।

लोकवदिति चेत् ॥ २० ॥

लौकिकस्यापि स्तुतिमात्रस्यानर्थक्यात्साध्यविकलत्वमाशङ्क्याह * लोके तावदिति * क्रेतव्येति भाष्यं व्याचष्टे * तत्र चेति * अस्यापि फलपरत्वाददृष्टान्तत्वमाशङ्क्याह * न चेति * तद्वदिति भाष्यं व्याचष्टे * एवमिति * लक्षणादोष परिहरति * श्रुतीति *

न पर्वत्वात् ॥ २१ ॥

* नैतदेवेति * भाष्यं व्याचष्टे * नायमिति * लोके इति भाष्यं व्याचष्टे * स्तुतेरिति * अविदित इति भाष्यं द्वेधा व्याचष्टे * वेदे त्विति * पूर्ववचनादिवेति भाष्यं पूर्ववदेव द्वेधा व्याचष्टे * पूर्व्वेति * विदितत्वादेवेति भाष्यं व्याचष्टे * न चेति * वैदिकेष्विति भाष्यं जाताशङ्कत्वं द्विधोपपादयन् व्याचष्टे * वेदे त्विति * न लौकिकी स्तुतिर्विरुद्धा प्रमाणान्तरेणास्याविदितपूर्वत्वादिति वैदिक्याः स्तुते. दार्ष्टान्तिकत्वनिराकरणपरतया सूत्रव्याख्यानार्थमपि चेति भाष्यं व्याचष्टे * अपि चेति * अधर्मशब्दवद्विरुद्धवचनेनासंवादशब्देन विसंवादो ऽभिप्रेतः । विसंवादोपपादनार्थमूर्जो ऽवरुद्धा इति भाष्यं व्याचष्टे * वर्त्तमानेनेति * स्तुतौ स्वार्थसत्यत्वानादरत्वस्योक्तत्वाद्विसंवादे ऽपि स्तुतिनिर्वाहमाशङ्क्या विदितत्वादित्येतद्भाष्योक्तलौकिकस्तुतिविषयस्वार्थसत्यत्वादरन्यायेनात्रापि पूर्वपक्षे स्थित्वा तदादरमाह * तत्रेति * ऊर्गुदुम्बर इति भाष्यं व्याचष्टे * स्वरूपत इति * ऊर्कशब्दाभिधेयमन्त्रत्वं भवत्पक्षे पक्षधर्मत्वेनाप्रसिद्धम् । तस्य चाप्रसिद्ध्या यूपप्रकृतित्वेनौदुम्बरो यूपो भवतीत्यप्रसिद्धम् । अन्वयाप्रसिद्धिमेवोपपादयति * न हीति * पक्षधर्मत्वसूचितहेतुत्वान्यथानुपपत्तिकल्पितं यद्यदन्नं स स यूप इत्यन्वयवाक्यमङ्गीकृत्यैतदुक्तं हेतुत्वाप्रसिद्ध्या साध्याप्रसिद्धिप्रतिपादनार्थं तस्मादिति भाष्यमूर्गुदुम्बर इत्यनृतवचनादन्यदप्यस्य यत्साध्यं यस्मादूर्गुदुम्बरस्तस्मात्तन्मयो यूपः कर्त्तव्य इति तदप्यमृतमिति सुयोजत्वान्न व्याख्यातां विसंवादाभिधानस्य प्रकृतोपयोगमाह * तस्मादिति *

उक्तं तु वाक्यशेषत्वम् ॥ २२ ॥

अत्र भाष्यकृता वाक्यशेषत्वे विध्येकवाक्यत्वं हेतुमनुवदता शेषशब्दः स्तुतिद्वारोङ्गत्वाभिप्रायो व्याख्यातस्तत्रोर्जो पशूनामोतीत्येतदन्तेन स्तुतिसिद्धेरुर्जो ऽवरुद्धा इत्यस्य फलपरत्वमविरुद्धमित्याशङ्क्याह * ऊर्गुदुम्बर इति * उभयसम्भवे तर्हि फलपरतैव क-

स्मान्नेष्यते ऽत आह * तत्रेति * यद्यप्यौदुम्बरो यूपो भवेदिति लिङादिः स्यात्तथाप्यूर्गुदुम्बर इत्यादि कृत्स्नवाक्यशेषमर्थवादतयैव गृह्णीयान्न फलपरतयेति सावधारणं द्रष्टव्यं लिङादेर्विधायकत्वेनार्थवादापेक्षत्वात्सुतरामित्युक्तं फलाकाङ्क्षानिवृत्तिस्तु प्रकरणात् कर्तृत्वर्थत्वावगतेः सेत्स्यतीति वक्ष्यमाणो ऽभिप्रायः । भवतीति तु वर्त्तमानापदेशो न फलपरतया वाक्यशेषं ग्रहीतुं शक्त इत्याह * किमु-तेति * विपूर्वस्य दधातेः करोत्यर्थवाचित्वादुत्पादनं विधिशब्देनाभिप्रेतं तेनायमर्थः । न तावद्यावच्छ्रुतस्य भवतीतिवर्त्तमानापदेशस्य फलाकाङ्क्षा तदन्यथानुपपत्त्या कल्पिते भावनाविधौ सत्यामपि फलाकाङ्क्षायामौदुम्बरत्वस्वरूपोत्पादनार्थं कल्पितस्य लिङादेः तन्मात्रोपरमान्न साधनत्वबोधे व्यापारो ऽस्तीति । नन्वौदुम्बरत्वकर्त्तव्यतार्थं कल्पितस्य विधेः फलपर्यन्तत्वानभ्युपगमे फलाभावादवसादः स्यादत आह * प्रकरणाच्चेति * वैकृतस्याप्यौदुम्बरत्वस्य प्राकृतयूपाख्याङ्गसम्बन्धित्वेनोत्पत्तेः पृषदाज्यादिवत्प्रकरणग्रहणाविरोधः, विधिरहितस्य समभिव्याहारमात्रस्य फलप्रतिपादकत्वमाशङ्क्यावाचकादित्युक्तम् । अवाचकमिति पाठे नास्तिवाचकं यस्योर्गवरोधादिनः फलस्य तदिति बहुव्रीहिः । समभिव्याहारात्मना वाक्येन फलार्थत्वावगमात् प्रकरणबाधमाशङ्कते * प्रकरणमिति * समभिव्याहारावगतस्य फलार्थत्वस्य वक्ष्यमाणनिराकरणाभिप्रायेण परिहरति * नेति * अबाधमेवोपसंहरति * तस्मादिति * कृत्स्नस्य च वाक्यशेषस्य फलपरत्वे विध्युद्देशस्यैव शक्तिद्वयकल्पनापत्तेर्गौरवं स्यादित्यर्थान्तरन्यासेमाह * प्ररोचनापि चेति * न च तत्कल्पनं विना विधिपर्यवसानमित्याह * अन्यत्रेति * अत्र तु प्ररोचनाकल्पनमप्यतिक्लेशेन निर्वोदुष्यं विधेरपि कल्प्यत्वादित्याह * इह त्विति * विध्युद्देशातिगौरवपरिहारार्थं तर्हि प्ररोचनापि वाक्यशेषादेव भविष्यतीत्याशङ्क्य तन्निराकरणार्थं पर्णमय्यधिकरणन्यायमुपन्यस्यति * न चेति * अस्तिप्रयोजनसिद्धिरित्यनेन पारार्थ्यं दर्शितं काष्ठाविशेषपरिच्छेदकत्वेन चौदुम्बरजातेर्लिङादपि पारार्थ्यमवसीयतइत्याह * जातिविशेषस्येति * ऐकान्तिककाष्ठाङ्गतया ऽक्रियारूपत्वेन फलार्थत्वयोग्यता निराकृता सत्यपि काष्ठाङ्गत्वे यूपाङ्गत्वं कथं सिद्ध्यतीत्यपेक्षायां यूपशब्दोऽपि चेत्याद्युक्तं पारार्थ्यसाधनस्योपयोगमाह * अतश्चेति * यत्तु पौनरुक्त्यपरिहारावसरे पारार्थ्यभावाय प्रकृतखादिरादित्वालाभाभैराकाङ्क्षमुक्तं तदनुभाष्य दूषयति * यत्त्विति * यथा श्येने यस्य शरमयं बहिरिति प्रत्यक्षोपदिष्टैः शरैरिति देशप्राप्तानां कुशानां

बाधस्तद्वदत्रापीत्यर्थः । बाधप्रसङ्ग एव तर्हि दोषो ऽत आह
 * न चेति * वरं ऋत्वर्थत्वे समानविषयत्वाद् बाधो युक्ततर इत्याह
 * एतावांस्त्विति * प्रकृताश्रयालाभादप्यत्र गुणफलसम्बन्धो न
 युक्त इत्याह * न चात्रेति * तमेवोपपादयति * यो हीति * पशु-
 विशेषणयागस्य सौमा पौष्णं त्रैतमालभतेति त्रिवर्णपशुद्रव्यकत्वेनौ-
 दुम्बरवृक्षद्रव्यसाध्यत्वायोग्यतोपपादनार्थम् । न चाप्रकृतस्यापि नि-
 योजनस्यातिदेशप्राप्तस्याश्रयत्वं शङ्कनीयं, प्रकृतौ हि प्रत्यक्षोपदिष्टस्य
 होमप्रणयनादेः पश्वाशाधनापेक्षायां पयश्चमसादिवत्फलार्थस्यापि
 दधिगोदोहनादेराश्रयभूतसाध्यापेक्षादर्शनादुभयाकाङ्क्षावशात्साध-
 नत्वमवसीयते । न चैतावताङ्गत्वप्रसङ्गः तादर्थ्येन विधानाभावात्
 अत एव गुणकामप्रयोगे प्रासङ्गिकोपकारिणा गोदोहनादिना सि-
 ङ्घौ चमसादेरनङ्गत्वेन तदभावे वैगुण्याभावादनादरः विकृतौ
 त्वखण्डकरणोपकारमुखेन क्लृप्तोपकारप्राकृतखादिरत्वादिविशिष्ट-
 स्यैव नियोजनस्यातिदेशात्साधनानाकाङ्क्षस्य परार्थे विहितसाध-
 नान्तरग्राहकत्वञ्च युक्तम् । अन्यतराकाङ्क्षाहेतुकस्य संबन्धस्ये-
 तराकाङ्क्षोत्थापनपूर्वकत्वाद्विधिमन्तरेणाकाङ्क्षोत्थापनायोगात् ।
 ननु प्रकृतः पशुयागः साक्षादयोग्यो ऽप्यङ्गभूतयूपद्वारेणाश्रयो भ-
 विष्यत्यत आह * न चेति * एवं कल्प्यतइति प्रधानादवतीर्य
 तदङ्गाश्रयत्वेन कल्प्यतइत्यर्थः । वचनव्यक्त्यन्तरमित्यौदुम्बरत्वे-
 नोर्गवरोधं भावयेदितिवचनव्यक्त्यपेक्षयौदुम्बरत्वेन यूपं भावयेदि-
 त्यभिप्रेतम् । न चावतरणमित्यचोदकाश्च संस्कारा इति वक्तुशब्दार्थं
 चशब्दः न त्ववतरणं सम्भवतीत्यर्थः । यद्वा तेनाभ्युपगम्यावतरणं
 होमसाधनत्वेन साक्षादङ्गभूतायां जुव्हां सम्भवाद्यूपे न सम्भवती-
 त्युच्यते । अस्मिन्व्याख्याने सम्मतं यूपे यदवतरणं तन्न सम्भवति
 न सिध्यतीति सम्मतवचनः सम्भवशब्दः । अनेकार्थत्वान्निपात-
 नोपसर्गाणां सम्यगर्थस्य वा संशब्दस्य लक्षणयात्र सम्मतवचनत्व-
 मेष्टव्यं यूपानवतरणे च यूपशब्दानर्थक्यप्रसङ्गो दोषः । ननु प्रकृता-
 श्रयालाभे ऽपि वाक्येनाश्रयलाभो भविष्यत्यत आह * न चानेनै-
 वेति * न केवलमनेकार्थविधिलक्षणो वाक्यभेदः किं तु वैरूप्यल-
 क्षणो ऽपीत्याह * युगपच्चेति * यूपस्याश्रयभूतस्यौदुम्बरतोपका-
 रित्वेन गुणभूततयोपादेयत्वात्तं प्रत्युदुम्बरताया उद्देश्यत्वादिति
 भावः । नन्वाश्रयस्यापि साध्यत्वेन प्रधानतयोद्देश्यत्वादवैरूप्यं स्या-
 दत आह * अथेति * एवं सत्युद्देश्ययोः फलयूपयोगुणभूतौदुम्ब-
 रतावशीकाराभावेनान्योन्यनियमायोगादाश्रयालाभस्तदवस्थ एवेति

भावः । प्रत्युद्देश्यं वाक्यसमाप्तेर्वाक्यभेदो ऽपि चशब्देन सूचितः एवं पर्णमयीन्यायेन स्तुत्युपयुक्तस्य परावृत्त्य फलपरत्वायोगादूर्गुदुम्बर इत्यादेः फलपरत्वे प्ररोचनार्थत्वाभावाद्दिध्युद्देशातिगौरवमपरिहार्यमिति प्रकृतोपयोगः । ननु समभिव्याहारादेव फलसाधनत्वावगतौ सत्यां विधिमन्तरेणेच्छयैव प्रवृत्तेर्न प्ररोचनया कार्यमत आह * यत्त्विति * साधनत्वप्रतिपत्तौ विधिव्यापारानभ्युपगमे भावनाया भाव्यापेक्षायामप्यौदुम्बरो भवतीत्यादुम्बरत्वस्यैव भवनकर्तृत्वेन सन्निधावुपात्तस्य साध्यांश निवेशापत्तेरुज्जो ऽवरुद्ध्या इति चतुर्थी व्यवधावुपात्तस्याप्यूर्गवरोधस्य तदवरुद्धायां भावनायां निवेशायोगाद्यूपविशेषणत्वापत्तेरपुरुषार्थोपयिकत्वान्नौदुम्बरत्वभावनायां बुद्धिपूर्वकारी कश्चित्प्रवर्त्ततेत्यर्थः । नन्वौदुम्बरो यूपो भवतीत्युत्पत्तिविधेः फलसाधनत्वबोधे व्यापाराभावादप्रवर्त्तकत्वे ऽपि प्रयोगवचनात्प्रवृत्तिः सेत्स्यतीत्युक्तमत आह * यत्त्विति * संयोगपृथक्त्वाभावात्पुरुषार्थत्वे सति क्रत्वर्थत्वायोगादिति भावः । पञ्चमलकारत्वस्य चाडागमादिचिह्नाभावेनानिश्चयात्कल्पस्योत्पत्तिविधेर्विनियोगवत्प्रयोगे ऽपि व्यापारो न युक्त इत्याह * पञ्चमेति * फलसङ्कीर्त्तनस्यालम्बनं दर्शयन् सिद्धान्तमुपसंहरति * तस्मादिति * एतदधिकरणव्युत्पाद्यं विधिरहितस्य श्रेयःसाधनत्वबोधासामर्थ्यं तस्माच्छब्देन परामृष्टं फलाभावसूत्रोक्तानुपलब्धिविरोधो वर्त्तमानफलाभिधायित्वादित्यनेन । चतुर्थे चेति प्रस्तुतसाधनांशनिराकरणहेतुत्वेन साध्यांशनिराकरणां वक्ष्यमाणमुक्तं सर्वेभ्यो दर्शपूर्णमासावित्यादौ चतुर्थ्या फलसमर्पकत्वाभ्युपगमात्समाभिव्याहारमात्रस्य फलसमर्पकत्वनिराकरणपरमेवं कामशब्दरहितस्येति व्याख्येयम् । प्रधानफलमेवेदमित्यनेन फलकीर्त्तनालम्बनं दर्शितम् । सोमा पौष्णां त्रैतमालभेत पशुकाम इति पशूनामदनीयत्वेनोक्तशब्दवाच्यन्नरूपाणां प्रधानफलत्वादङ्गे पूर्णाहुतिवदुपचारः । न पूर्वत्वादिति सूत्रं द्वितीयवर्णकोक्तस्य विसम्बादस्यानुभाषणं पूर्वं निराकरणार्थं ननूक्तमित्यादिभाष्यं व्याचष्टे * सर्वत्र चेति । गुणवादेनेति * गुणशब्देन फलसङ्कीर्त्तने सम्बादाभिधाने तावदङ्गे प्रधानगामिनि तत्फलोपचारो ऽभिमतः सम्पूर्णाहुतिन्यायेनोक्तप्रायत्वान्नेह भाष्यकृतोक्तः । पक्षधर्मतान्वयकीर्त्तनसम्बादाभिधाने त्वग्निमाणवकवत्सादृश्यं गुणशब्देनाभिप्रेतम् । तन्न किं सादृश्यमित्यादिप्रश्नपूर्वकं सादृश्यप्रतिपादनार्थं भाष्यं व्याचष्टे * साधनत्वे ऽपि चेति * साधनशब्देन हेतुत्वमुक्तम् । अन्नगतेन प्रीतिसाधनत्वेन तद्विशेषतृप्तिसाधनत्वेन

वा गुणेनोदुम्बरे ऽन्नशब्दाभिधेयत्वसम्भवात्साधने ऽपि सम्वाद इत्यर्थः । प्रीतिसाधनत्वमप्यौदुम्बरवृक्षस्याभक्ष्यत्वान्नास्तीत्याशङ्क्य प्रीतिसाधनौदुम्बरफलोत्पादनशक्तियुक्तं वृक्षं प्रशंसितुमुपचारात्प्रशंसावाचिना प्रीतिसाधनशब्देनोच्यते इत्युक्तम् । अनेन च नात्र यद्यदन्नं स स यूष इत्यन्वयवाक्यं कल्प्यते किं तु यद्यदन्नं तत्तत्प्रशस्तमित्येवं तच्च प्रसिद्धमेवेति सूचितम् ।

विधिश्चानर्थकः क्व चित्स्मात्स्तुतिः प्रतीयेत

तत्सामान्यादितरेषु तथात्वम् ॥ २३ ॥

अत्र भाष्यकृताप्सु योनिर्वा अश्व इत्यादीनामानर्थक्यापत्तेर्विधित्वं न सम्भवतीत्युक्तम् । तदयुक्तम् । फलविधिसरूपाणामेव पूर्वपक्षिणा विधित्वस्योक्तत्वादित्याशङ्क्याह * यदि चेति * विध्यन्तरैकवाक्यभूतानामपि विधिपरत्वाङ्गीकारे तुल्यन्यायात्सर्वत्राप्यापाद्य दूषणमुच्यतइत्यर्थः । सर्वग्रहणं वायुक्षेपिष्ठादीनामपि तर्हि कस्मान्न विधित्वमापद्यत इत्याशङ्क्यानिवृत्त्यर्थं क्व चिद्ग्रहणं तर्हि सूत्रे किम त आह * तत्रेति । के चिदिति * निर्वीतं मनुष्याणामित्यादय इत्यर्थः । शमयित्रीभिरित्यादिभाष्यं स्तुतिस्वरूपप्रदर्शनार्थत्वेन व्याचष्टे * कीदृशीति * आक्षिपति * तत्रेति * अग्रन्थः प्रतिभातीति मत्वा समर्थयन्तइत्यर्थः । अग्रन्थत्वमेव वा समर्थयन्तइति । स्वयं समर्थयते * तत्र त्वयिमिति * पूर्वव्याख्यायां व्याख्यातृणां समर्थनं दर्शयतीत्यवतारणीयं तत्रावकाशमयित्रीत्वानुपन्यासं तावत्प्रत्याचष्टे * वेतसेति * अश्वावकयोः सम्बन्धस्य तु भाष्यकारेणाकथितत्वादानुपन्यासो न दोषायेत्याह * न चायमिति * इह च वेतसे कटे अश्वं चिनोति अप्सु योनिर्वा अश्वो ऽप्सुजो वेतसः यं वैनं योनौ प्रतिष्ठापयतीत्यन्वावकानामङ्गिः सम्बन्धाश्रवणे ऽपि वेतसशाखयावकाभिश्चाग्निं विकर्षत्यापो वै शान्ताः शान्ताभिरेवास्य शुचं शमयतीत्यत्र वेतसवत्तासामप्यङ्गिः सम्बन्धस्य स्तुतिसिद्धयर्थं वाक्यत्वादप्सुजो वेतस इति अप्सुजत्वाभिधानम्मवकानामप्सुजार्थसाहचर्यादुपलक्षणमित्याभिप्रेत्यावकाग्रहणम् । ननु वेतसग्रहणेनोपलक्षितत्वादवकानामग्निविकर्षणसाधनत्वेन विहितानां स्तुत्यर्थं भवतु नाम भाष्ये ऽङ्गिः सम्बन्धकथनं शमयित्रीत्वविशेषणत्वमपां किमर्थमत आह * तावता त्विति * यद्यपि स एवैनं योनौ प्रतिष्ठापयति इत्यप्सुजे वेतसे ऽश्वचयने कृते प्रकृतिविकारयोरभेदोपचारेण वे-

तसप्रकृतिभूतास्वप्सु चयनात्स्वयोनौ प्रतिष्ठापनं कृतं भवतीति स्तुतिः प्रतीयते, तथापि स्वयोनिप्रतिष्ठापनमात्रेण प्ररोचनाऽनुपपत्तेर्वेतसशाखयावकाभिश्चाग्निं विकर्षत्यापो वै शान्ताः शान्ताभिरैवास्य शुचं शमयतीति वाक्यान्तरगतार्थवादाभिहितमपां शमयित्रीत्वं यजमाक-ष्टशमनसाधनत्वोपपादनार्थं भाष्यकृतोक्तम् । अवकानां त्वप्सुजो वेतस इत्यनेन सहचरणलक्षणायाद्भिः सम्बन्धानभिधाने ऽपि अत्राविधानादनपेक्षितस्तुत्यप्रतीतेर्वाक्यान्तरगतार्थवादेनापां शमयित्रीत्वे ऽभिहिते ऽप्यग्निकर्षणसाधनत्वेन विहितयोर्वेतसावकयोः स्तुत्यप्रतिषेधप्रशंसोपपादनार्थमाद्भिः संबन्धो भाष्यकृता कथितः अर्थवादान्तरापेक्षाप्रवृत्तानामित्यश्वविषये ऽर्थवादान्तरस्यापेक्षया प्रवृत्तानामिति षष्ठीसमासगर्भस्तृतीयासमासः । अवकाविषये त्वर्थवादान्तरेणेति तृतीयासमासगर्भः । अर्थवादान्तरमुदाहरति * आप इति * कथमस्यार्थवादान्तरस्याप्सुयोनिर्वा अश्व इत्यनेनापेक्षा कथञ्चानेनार्थवादान्तरेणाप्सुजो वेतस इत्यस्यापेक्षा इत्याशङ्काह * अनेन हीति * अश्ववेतसाभिजनभूतानामपां शमयित्रीत्वेन प्राशस्त्याभिधानेन तदभिजातयोश्चवेतसयोः प्राशस्त्यावगमात् तदर्थमपेक्षेत्यश्वविषये अर्थः अवकाविषये त्वविधेयानामपां शमयित्रीत्वेन प्राशस्त्यमुच्यते न विधेययोर्वेतसावकयोरिति तत्प्राशस्त्यावगमायाप्सुजत्वाभिधानापेक्षेति व्याख्येयं, कीदृशीं स्तुतिं दर्शयतीत्यपेक्षायामाह * तत्रेति * कस्य चित्प्रसिद्धाप्संबन्धस्य वेतसावकस्याप्सुजो वेतस इत्यप्संबन्धमात्रकीर्तनादेवापो वै शान्ता इत्यर्थवादप्रतिपाद्या स्तुतिः सिद्ध्यति । अन्येषां त्वप्रसिद्धाप्संबन्धानामश्ववादीनां वस्तुतो ऽसन्नप्यप्संबन्धः प्राशस्त्यज्ञानार्थं कीर्तयते । कीदृशं प्राशस्त्यमित्यपेक्षिते प्रसिद्धेत्याद्युक्तम् । प्रसिद्धः शान्तत्वेन सह संबन्धो यासामपां तास्तथोक्ता इति व्याख्येयम् । भाष्यमेवं योज्यम् । अश्वस्यावकानां चेति चकारेण वेतसग्रहणम् । तद्वद्वविषये अश्वस्य वेतसस्य च शमयित्रीभिरग्निशान्ताभिरैवास्य शुचं शमयतीति सहयोगतृतीयान्तपदनिर्दिष्टाभिः सहसंबन्धो ऽस्य शब्दनिर्दिष्टस्य यजमानस्य शुक्लशब्दवाच्यं कष्टं शमयतीत्यर्थः । अवकाविषयत्वे ऽवकानां वेतसस्य चाद्भिः संबन्ध इत्यर्थः । स्वमुदाहृतेष्वर्थवादान्तरेषु स्तुतिस्वरूपमाह * एवमिति * तत्सामान्यादिति सूत्रावयवव्याख्यानार्थं तथेति भाष्यं व्याचष्टे * इति स्तुतित्वे इति * अनेन यावत्स्वर्थवादिषु अप्सु योन्याद्यर्थवादसमानप्रकारत्वं तावत्सु स्तुतित्वमिति व्याख्यातम् ।

प्रकरणे च सम्भवन्नपकर्षो न कल्प्येत विध्या-

नर्थक्यं हि तं प्रति ॥ २४ ॥

सूत्रतात्पर्यमाह * विधिपक्षे चेति * स्वयं यथाश्रुतवचन-
व्यक्तिपक्षे सूत्रं योजयति * यदीति * अपकर्षणं स्यादित्यर्थे कथन-
मात्रं व्युत्पत्तिस्तु यथाभाष्यं कर्मण्येव । यद्वेयमन्यां देवतामुत्पत्ति-
शिष्टामपकर्षतीति कर्तृव्युत्पन्नो ऽपकर्षशब्द इत्याह * इयं वेति *
ननु विदाहादेर्निमित्तकत्वेन निर्ऋत्यादेर्देवतान्तरस्य नित्याग्न्यादिदे-
वताबाधकत्वं युक्तमेवेत्याशङ्कानिराकरणार्थत्वेन प्रकरणे च सम्भव-
न्निति सूत्रावयवं व्याचष्टे * तत्रेति । अभ्युदितेष्टिवदिति * यदामा-
वास्याभ्रान्त्या चतुर्दश्यामन्वाधानं क्रियते तदामावास्यायामुषसि
तन्त्रप्रक्रमविधानात्प्रक्रान्ते तन्त्रे चन्द्रोदये सति षष्ठ्यं हविर्निर्गन्तं
पुरस्ताच्चन्द्रमा अभ्युदिति स त्रेधा तण्डुलान्विभजेद्ये मध्यमास्तान-
ग्नये दात्रे पुरोडाशमष्टाकपालान्निर्वपेद्ये स्थविष्ठास्तानिन्द्राय प्रदात्रे
दध्नाश्चरुं ये ऽणिष्ठास्तान्विष्णवे शिपिविष्टाय शूते चरुमिति तण्डु-
लग्रहणोपलक्षितानां सर्वेषामोषधिदधिपयसां प्राकृतानां हविषां
प्राकृताभ्यो देवताभ्यो विभजेदित्यनेनापनये विहिते तस्मिन्नेव प्र-
क्रान्ते ऽसमाप्ते कर्मणि मध्यमादिवाक्यैर्दानादिदेवतान्तरविधिरिति
षष्ठे वक्ष्यते साभ्युदयेष्टिः । अभ्युदितश्चन्द्रमा यस्यामिष्टौ साभ्यु-
दितेष्टिरिति व्युत्पाद्यः ऽमावास्येष्टिरेवोच्यते । यद्यपि विभजेदित्यपन-
यनविधिना तत्र प्रकृतिगताग्न्यादिदेवताबाधो न देवतान्तरविधिना
तथापि नित्यदेवतादिबाधेन नैमित्तिकदेवतान्तरविधिसाम्यात् दृष्टा-
न्तता । भाष्यकृतास्तु यत्र नैर्ऋतस्तत्र विदग्धता नीयेतेति षड्तायत्त-
दोर्व्यत्ययः कृतस्तत्स्वामिप्रायं व्याचष्टे * अथेति * विध्यानर्थक्यं
हीति सूत्रावयवव्याख्यानार्थं दर्शपूर्णमासकर्मैतिभाष्यं स्पष्टत्वाच्च
व्याख्यातम् । सूत्रं चैवं पूर्वसूत्राद्विधिः क्व चिदिति पदद्वयमनुकृ-
ष्य यथाभाष्यं योज्यं विधिः सन् क्व चिद्विदग्धादावप्रकृष्टः कल्प्येत ।
न चैतद्युक्तं कस्मान्न युक्तमित्यपेक्षिते प्रकरणे च सम्भवन्निति हेतुग-
र्भं विशेषणम् । विध्यानर्थक्यं हि तं कर्मशेषं प्रतीत्यपकर्षकारणमु-
क्तम् । यथा वार्त्तिकं तु कर्तृव्युत्पत्तिपक्षे क्व चिन्नैर्ऋतादावपकर्षः
कल्प्येत विध्यानर्थक्यं हि तमाग्नेयादिपुरोडाशं प्रतीत्येतावान्विशेषः
षः । कर्मव्युत्पत्तौ त्वग्न्यादिरुत्पत्तिशिष्टं ऽपकृष्टः कल्प्येत निर्ऋ-

त्यादिविध्यानर्थक्यं हि तमनपकृष्टः स्वदेवताकं पुरोडाशं प्रतीति ।

विधौ च वाक्यभेदः स्यात् ॥ २५ ॥

औदुम्बर इत्यादिभाष्यादौदुम्बरो यूपो भवतीत्यस्यापि प्राश-
स्त्यपरत्वं प्रतिभाति । तच्चायुक्तम् । विध्यैकवाक्यत्वं विनार्थवाद-
त्वायोगात् । सोमापौष्णविध्यैकवाक्यत्वाभ्युपगमे त्वौदुम्बरो यूपः
प्रशस्त इतिभाष्यानुपपत्तिप्रसङ्गादित्याशङ्काह * स्तुतित्वेनेति *
न स्तुत्यर्थत्वेनेदमुपन्यस्तं किं तु स्तुत्यन्वयवशेनास्मिन्वर्त्तमानापदे-
शसन्दिग्धे पञ्चमलकारत्वनिश्चयात् विधावाश्रीयमाणा इति स्तुति-
निश्चयेन विधित्वप्रतिपादनार्थमिति भावः * उपजनय्येति * निश्चा-
य्येत्यर्थः ।

हेतुर्वा स्यादर्थवत्त्वोपपत्तिभ्याम् ॥ २६ ॥

अधिकरणविषयप्रदर्शनार्थमथेति भाष्यं व्याचष्टे * इहेति *
पूर्वप्रकृतापेक्षित्ववाच्यशब्दप्रतिपादितपूर्वाधिकरणसङ्गति सूचनार्थं
हिशब्दादिभिरित्युक्तम् । पूर्वत्र श्रेयःसाधनत्वप्रतिपादकविधिश-
ब्दाभावेनौदुम्बरो यूपो भवतीत्यादीनां विधित्वे निराकृते तेन ह्यन्नं
क्रियतइति हेतुत्वप्रतिपादकहिशब्दसद्भावेन हेतुत्वं भविष्यतीति पू-
र्वाधिकरणासिद्धान्तहेतुप्रत्युदाहरणरूपेणात्र पूर्वपक्षोत्थानात्सङ्ग-
तिः । न च परमार्थहेतव इत्यनेन हेतुवदिति वतेर्व्यावर्त्यं दर्शितं
चतुर्गृहीतान्याज्यानि भवन्ति न ह्यत्रानुयाजान् यक्ष्यन्भवतीत्यादयः
परमार्थहेतवः । आतिथ्येष्टावनुयाजाभावे ऽपि अष्टावुपभूति गृ-
ह्णातीति प्रकृतौ विहितस्योपभृत्यष्टगृहीतस्य चोदकप्राप्तस्य निवृत्त्यर्थं
चतुर्गृहीतत्वे विधीयमाने ऽनुयाजाभावस्य हेतुत्वाभिधानात् यत्र
यत्रानुयाजाभावस्तत्र तत्राष्टगृहीताभाव इति ज्ञायते । प्रकृतौ चाष्ट-
ग्रहस्य चतुष्ट्वद्वयलक्षणार्थत्वद्योतनात्प्रयाजार्थं जुग्हां समानयने
नियोगतो ऽर्द्धमेव समानेतव्यमिति ज्ञायते हेतुः स्यादिति पूर्वपक्ष-
भाष्यं हेतुविध्यभिप्रायमनुवादाभिप्रायं वेति विकल्प्य विधिपक्षे
तावदौदुम्बराधिकरणनिरस्तत्वादयुक्तमित्याक्षिपति * तत्रेति *
यथा तत्र यदिह फलवचनं तदौदुम्बरस्य यूपस्येत्यादिना प्रत्यक्षस्य
विधेरभावात्कल्पस्य च कार्यविशेषसम्बन्धित्वेनैव कल्पयितुं शक्य-
तया कार्यान्तरं प्रत्यभावात्फलपरत्वे स्वरूपविधानाशक्तिप्रसक्तेः फ-
लवचनानर्थक्यमुक्तं तथेहापि प्रत्यक्षविध्यभावात्कल्पस्य च हेतुपर-
त्वे ऽन्नकरणमात्रस्य होमसाधनत्वविध्यनुमानेन शूर्पस्यापि प्राप्तिस्-
म्भवाच्छूर्पहोमसम्बन्धविधानानुपपत्तेस्तत्र हेतुविध्यानर्थक्यम् ।

अन्नकरणमात्रस्य तु होमसम्बन्धं प्रति हेतुविधानमितरेतराश्रया-
पत्तेरनाशङ्क्यमेवेति शूर्पहोमसम्बन्धं प्रतीति काका द्योतितम् ।
अनुवादपक्षे त्वानर्थक्येन पूर्वपक्षः प्रसज्येत । तत्त्वर्थवादाधिकरणे
निरस्तमित्याह * अथेति * ततश्च पूर्वपक्षासम्भावनया अधिकर-
णारम्भो न युक्त इत्याह * इतीति * समाधत्ते * उच्यतइति *
अस्यार्थः नानेन शूर्पस्य होमसाधनत्वमुद्दिश्य तत्रान्नकरणत्वस्य
हेतुत्वाविधिराशङ्क्यते यः पूर्वन्यायेन निरस्यत यच्चात्रान्नकरणहेतुक-
न्दव्यादेर्होमसाधनत्वं विधेयमाशङ्क्यते तन्न याच्छ्रुतेन विधीयते
येन गौरवापस्या निरस्येत्यनेनैवेत्येवकारेण सूचितम् । एतच्च के-
वलहेतुत्वेन पूर्वपक्षमङ्गीकृत्योच्यते । यदा तु शूर्पेण जुहोतीति विधि
मङ्गीकृत्य तेन ह्यन्नं क्रियतइत्यस्य तच्छेषत्वेनार्थवादत्वमभ्युपगम्य
तदालम्ब्यसिद्ध्यर्थं हेतुविधिरपि द्रव्यादिप्राप्तिफलको भविष्यतीति
हेत्वर्थवादसमुच्चयेन पूर्वपक्षः क्रियते तदा पूर्वन्यायनिरस्तत्वाशङ्कैव
नास्तीति तावच्छब्देन सूचितम् । न चेत्यानर्थक्यपरिहारायोक्तम् ।
किं तर्ह्यस्य प्रयोजनमिति पृष्टे सिद्धवदुपदिष्टस्य हेतुत्वस्य यावत्स्व-
यांशे प्रसिद्ध्या शङ्का तत्रांशे अर्थापत्तिलभ्याद्वचनात्साद्धिरित्युक्तं
हेतोरन्वयकल्पकत्वोपपादनाय प्रसिद्धिपूर्वकत्वादित्युक्तम् । न चा-
त्र सिद्धवच्छब्दप्रयोगमात्रेण हेत्वनुवादाशङ्का । अप्राप्तानुवादायो-
गादुपदिष्टस्येति यस्य ते हेतुविधिरित्येतद्वाप्यव्याख्यायां च तव
हेतुविधिवोदित्वादित्यभ्युपेत्य वादे च यद्यपि हेतुविधानमिति
स्पष्टं विधेयत्वाभिधानात्साधुशब्दाधिकरणे च व्याकरणस्या
सन्देहप्रयोजनत्वनिराकरणावसरे तथा हेतुविधिर्हेत्वर्थवादो वे-
ति हेत्वधिकरणाविचार्य स्वयमेव दर्शयिष्यति । अज्ञातज्ञा-
प्यत्वरूपस्य चात्र विधेयत्वस्यानुष्ठाप्यरूपविधेयत्वाभावप्रतिपा-
दनार्थेन सिद्धवच्छब्देनाभिप्रेतत्वान्नाव्यापारत्वे हेतुत्वस्याविधेयत्वं
वाच्यम् । गौरवं तु कल्पपदसहितैः श्रुतैः पदैर्हेतुविधिपूर्वकं तद-
भ्यथानुपपत्त्या ऽन्वयकल्पनाभिधानात्परिहृतम् । ननु सर्वस्य वि-
धिपरत्वे ऽर्थवादाभावाद्विधिरवसीदेदत आह * यापि चेति *
कस्मादेतत्कर्तव्यमित्याशङ्कयामर्थवादाः संबन्ध्यते साचात्र हेतुनैव
पूरितेति भावः । यद्यपि कथं भावापेक्षयार्थवादाः संबन्ध्यते तथापि
कर्तव्यमित्युक्ते कस्मादिति या पुरुषस्यापेक्षा जायते सेह हेतुपूरणा-
र्थत्वाय दर्शिता । यद्यपि चैयं प्राशस्त्यविषयापेक्षा तथापि सादृश्यादु-
भयविषयत्वभ्रमः पूर्वपक्षिण इति मन्यतइत्यनेन सूचितम् । यद्वा हेत्व-
र्थवादसमुच्चयेनार्थ पूर्वपक्षो न केवलहेतुत्वेनेत्याह * अथापीति *

तदर्थवादत्वमन्तर्निर्णीतं हेतुत्वमस्मिन्नित्यर्थः । भवतु तर्हि तेन ह्यन्न-
मित्यर्थवादस्तदुन्मीलितः शूर्पेण जुहोतीति विधिस्तथापि तेनेत्यर्थ-
वादानुसाराद्व्यादीनामपि शूर्पेतुल्यता न तु व्यावृत्तिः अत एव
शूर्पशब्देन लक्षणयान्नकरणेन जुहोतीति विधीयते । अस्मिन्नर्थ-
वादे सालम्बनत्वाय हेतुत्वेनाप्युपयोग इति हेतुरपीत्यापिशब्देन स-
मुच्चयो दर्शितः । होमस्याविधेयत्वेन हेत्वनाकाङ्क्षत्वात्तं प्रति हेतु-
विधानमयुक्तमाशङ्क्य होमशब्दस्य संबन्धलक्षणार्थत्वमाह * सब-
न्धस्य चेति * नन्विति भाष्यस्य परेषां व्याख्यानं दूषयितुमुपन्य-
स्यति * नन्विति * अन्यत्राप्येवमेवोक्त्वा भाष्यकृत्सम्प्रति प्रकट-
यति * तथा चेति * यद्धि यस्य कारणभूतं दृष्टं सिद्धे तच्चेत्साध्ये
ऽपि कारणभूतमवगतं भवेत् तत्तस्य साधनमिति भाष्ये वक्ष्यते दू-
षयति * तत्त्विति * स्वयं त्रेधा व्याचष्टे * अत इति * क्रियासा-
मान्यवाचिना करोतिना ज्ञानाख्यक्रियाविशेषो लक्ष्यत इतिभावः
शङ्कते * नन्विति * अङ्गभूतनियमरूपसंबन्धोपलक्षणत्वेनायमुप-
न्यस्तो नाङ्गत्वेनेति परिहरति * सत्यमिति * अनुमाने व्यवहि-
यते * अनेनेति * नियमो ऽनुमानव्यवहारशब्देनोक्तः । एवं तु ल-
क्षितलक्षणाप्रसङ्गाद्गम्यगमकलक्षणार्थाभ्यां कार्यकारणशब्दाभ्यां प-
रेण भावप्रत्ययेन कृत्तद्धितसमासेषु भावप्रत्ययेन संबन्धाभिधानमि-
तिस्मरणात्, गम्यगमकसंबन्धाभिधानाद्गम्यगमकयोश्च नियमलक्ष-
णस्य संबन्धस्य शक्तिरूपत्वात्तत्प्रतिपादनायैतदुक्तमिति पूर्वापरितो-
षाद्व्याख्यानान्तरमाह * यद्वेति * ननु शक्तिनिरपेक्षस्य हेतो-
र्व्याप्तिमात्रेण गमकत्वात्तत्प्रतिपादनं व्यर्थमत आह * ययोरेव
हीति * ययोरेव सा शक्तिरवधृता तत्रैव तयोरेव मध्ये एकस्येत-
त्प्रतिहेतुता तद्वेति निर्वारणे सप्तमीद्विवचनं गमकस्य चाधारत्वं
गम्यस्य च विषयत्वं गम्यविषयागमकाधारेत्यर्थः । कीदृशी शक्ति-
रित्यपेक्षिते गम्यगमकसामर्थ्यात्मनेत्युक्तं तृतीयेत्यं भूतलक्षणे ग-
म्यगमकसामर्थ्यरूपेत्यर्थः । तस्याः प्रतिपत्त्युत्तरकालत्वेनानङ्गत्वमा-
शङ्क्य * व्याप्तिग्रहणकाल * इत्युक्तं कार्यावसेयत्वाच्छक्तेः कथं
ततः प्रागवधारणमित्याशङ्क्य कार्यकारणभावित्वेनेत्युक्तम् । अ-
यमाशयः नियमलक्षणः संबन्धो ऽनुमानाङ्गम् । न चासाववि-
नाभावमात्रेण भवति सत्यप्यविनाभावे हिंसात्वाधर्मसाधनत्वयो-
नियम्यनियामकत्वाभावात् किं त्वाक्षेप्याक्षेपकभावेन यद्यस्मिन्स-

१ यद्धि वङ्ग्यादि यस्य धूमादे, सिद्धे न हानसे साधो ऽपि पक्षे ऽपोत्यर्थः ।

२ प्रतीत्युत्तरं २ पु० पा०

त्यनेनावश्यं भवितव्यमिति यदाक्षेपकशक्तत्वेनावसीयते तदेव तेन नियन्तुं शक्यते स्वरूपप्रयुक्तं हि साहित्यं नियमः प्रयोजकत्वं चाक्षेपकत्वम् । एतच्च विस्तरेणाचार्यैरनुमानवादे ऽभिहितम् ।

व्याप्तेश्च दृश्यमानायाः कश्चिद्धर्मः प्रयोजकः ।

अस्मिन्सत्यमुना भाव्यमिति शक्त्या निरूप्यते ॥

तस्माद्य एव यस्यार्थो नियतो ऽदृष्टशक्तितः ।

स एव गमकस्तस्य न प्रसङ्गान्वितो ऽपि यः ॥

साध्यहेतुत्वमर्थानां व्याप्तिशक्त्यनुरोधतः । इतिच ।

सा चाक्षेपशक्तिर्व्याप्तिग्रहणकालएवावधार्यते * तथा हि * धूम-
स्याग्निसाहित्यं नित्यं दृश्यते तस्य धूमस्वरूपप्रयुक्तत्वाभावे नित्यत्वा-
योगादर्थोपपत्त्या धूमस्वरूपस्य प्रयोजकत्वं कल्प्यते तत्र धूमत्वश्यामत्वो-
द्भेगाद्याद्यनेकसम्पाते धूमत्वमेवप्रयोजकं नान्यादिति व्यवस्था शक्त्या
विनानुपपद्यमाना शक्ति कल्पयति अतो ऽनुमानाङ्गभूतनियमलक्षण-
संबन्धसिद्ध्यर्थेयं शक्तिर्न गम्यगमकभावसिद्ध्यर्थेयेन तदुत्तरकाला-
वसेया स्यात् सत्यां तु शक्तौ नियमवच्च तेन गम्यगमकभावो भवि-
ष्यतीति भाविनीं गम्यगमकतामालोच्य गम्यगमकशक्तिरित्युच्यते ।
तदेकार्थकारणभावित्वेनेति भविष्यत्कालवाचिगम्यादिपठितभा-
विशब्दप्रयोगेण दर्शितं कार्यकारणशब्दौ गम्यगमकपरौ व्याख्यातौ ।
यस्मिन्सामर्थ्यं सति नियामकमग्न्यादिगम्यं भविष्यति नियम्यं च
धूमादिगमकं तत्कार्यकारणभाविसामर्थ्यं तस्य भावः कार्यकारण-
भावित्वं तेनेतीयमपि तृतीयेत्थं भूतलक्षणार्थैव । अनेन च भाष्य-
गतो भावशब्दो भवतेर्णिजन्तादेरजित्यच्प्रत्ययमुत्पाद्य भावनार्थो
व्याख्यातः । भावनं चोत्पादनं तच्च शक्त्यधीनमिति कार्यकारणभा-
वशब्देन गम्यगमकभावापादिका शक्तिरुक्ता भवति । एवमपि का-
र्यकारणशब्दयोर्लक्षणावृत्त्यपरिहाराद्भावशब्दस्य शक्तावप्रयुक्तत्वाद-
परितोषात्स्वमतेनान्यथा व्याचष्टे * अथ वेति * क्वाणादा ह्यस्येदं
कार्यं कारणं संयोगिसमवायि एकार्थसमवायिविरोधि चेति लैङ्गिक-
मित्यनुमानाङ्गभूताविनाभावोपाधित्वेन कार्यकारणभावादच्छ्रन्ति
लोके ऽपि त्वेवमेव दृश्यते । इह चान्नकरणत्वेन दर्व्यादेर्होमसाध-
नत्वं विधीयमानमन्नकरणत्वकारणकमेव भवति । भाष्यगतहोम-
शब्दवच्चात्रयो ऽपि संबन्धलक्षणार्थः । आक्षेपभाष्यमुपसंहरति
* तस्मादिति * हेतुव्यपदेशशब्देनैतदुक्तं हेतुर्हि प्रमाणान्तरप्रसि-
द्धः स व्यपदेश्यः सिद्धवत्कीर्त्तनीयो भवति न चायं तथेति न हे-
तुत्वं युक्तमिति । सत्यमिति समाधानभाष्यं व्याचष्टे * सत्यमिति *

अनेन च विधायिष्यते कार्यकारणभावो दृष्टान्तवचनेन कल्प्येतेति व्याख्यातम् । दृष्टान्तशब्देन दृष्टश्चासावन्तश्चेति समीपवचनान्त-
शब्दाङ्गीकारेण सह दृष्टिरूपाख्या व्याप्तिरुक्ता कल्पिताया अपि व्या-
प्तेरशाब्द्याः शाब्देन हेतुना ऽनन्वयमाशङ्क्यान्वयसिद्ध्यर्थं वचने क-
ल्पनमुक्तम् । सप्तमे ऽपि वचनं पुनर्द्विविधं प्रत्यक्षमानुमानिकं चेति
वदता भाष्यकारेण श्रुतार्थापत्तेः शब्दकल्पकत्वमेव प्रकटितम् । शब्द-
कल्पकत्वानङ्गीकारे चाग्नये जुष्टन्निर्वपामीत्यादेर्मन्त्रस्य विकृतावस-
न्निहिताग्न्यादिपदनिवृत्त्या साकाङ्क्षस्यापि सूर्यादिनार्येण नैराका-
ङ्क्ष्यसिद्धेर्न सूर्यादिपदप्रक्षेपेणोहः सिद्ध्येत् सूत्रकृताप्यर्थाद्वा कल्पनै-
कदेशत्वादिति स्तुवेणावद्यतीत्यादिश्रुतवाक्यैकदेशादश्रुत इव द्रव्य-
मित्यादिपदकल्पनैवोक्ता । चतुर्थे ऽप्यश्रुतफलेष्वेकाहकाण्डपाठितेषु
विश्वजिदादिषु चोदनायां फलाश्रुते, कर्ममात्रं विधीयते न ह्यशब्दं
विधीयतइति फलप्रतिपादकशब्दाभावान्निष्फलत्वं पूर्वपक्षयित्वापि
वाम्नानसामर्थ्याच्चोदनार्येण गम्येत अर्थानां ह्यर्थवत्त्वेन वचनानि
प्रतीयन्ते अर्थतो ह्यसमर्थानाम्मानन्तर्ये ऽपि असम्बन्धः तस्मा-
च्छ्रुत्येकदेशः स इति श्रुतवाक्यैकदेशभूतस्वर्गकामादिपदकल्पन-
मेव वक्ष्यते । अर्थस्य शब्दैकदेशत्वायोगाच्छ्रुतार्थापत्तिमाहुर्न श-
ब्दस्याकल्पिकामतः सूत्रभाष्यन्यायतन्त्रविरोधात्ते निराकृताः । की-
दृशं दृष्टान्तवचनमित्यपेक्षिते दर्शयति * यद्यदिति * शूर्पेण होम
इति भाष्यं हेतुः स्थादित्यनेन पुनरुक्तमाशङ्क्य उपसंहारार्थत्वेन व्या-
चष्टे * तेन चेति * शूर्पेण होम कर्त्तव्ये इति द्वितीयपूर्वपक्षाभि-
प्रायेणोक्तं प्रथमपूर्वपक्षे तु समस्तस्य वाक्यस्य केवलहेतुपरत्वात्तद-
र्थानुपपत्तिकल्पितसर्वाङ्गकरणसाधनत्वविधिप्राप्तत्वेन शूर्पस्य त-
च्छ्रुतेरवयुत्थानुवादत्वादपलक्षणार्थं शूर्पग्रहणम् । शूर्पेणान्येन
वा होमः कर्त्तव्य इत्यर्थः । किं प्रयोजनमिति प्रश्नभाष्यं व्याप्तिवचनक-
ल्पनेन प्रयोजनस्योक्तत्वादयुक्तमाशङ्क्य व्याचष्टे * किं प्रयोजन-
मिति * द्वितीये पूर्वपक्षे चैतदुक्तं तदा हि शूर्पेण जुहोतीति वि-
धेस्तेन ह्यन्नं क्रियतइत्यर्थवादनिराकाङ्गत्वे सत्यपि शूर्पासम्भवे
ऽनुकल्पभूतदर्व्यादिप्राप्त्यर्थं तेन ह्यन्नं क्रियतइत्यस्यापि परावृत्त्य हे-
तुपरतेष्यते । तत्र शूर्पगतान्नकरणत्वहेतुत्वमुच्यमानं न दर्व्यादेर्हो-
मसाधनत्वमापादयितुं शक्नोतीति व्यर्था परावृत्तिकल्पनेति प्रश्ना-
भिप्रायः । प्रथमपूर्वपक्षे तु शूर्पश्रुतेरुपलक्षणार्थत्वात्तेन ह्यन्नं क्रि-
यतइत्यविशेषेणान्नकरणत्वमात्रस्य हेतुत्वप्रतिपादनाच्च हेतुपरत्वे
व्यवस्था लभ्यत इति श्रुतविधित्यागेनाश्रुतविधिकल्पनस्य किं प्रयो-

जनमिति प्रश्नाभिप्रायो व्याख्येयः । द्विविधमपि प्रश्नाभिप्रायन्निरा-
कर्तुमन्यदपीत्युत्तरभाष्यं व्याचष्टे * अपरस्त्वाहेति * शास्त्रस्य म-
हाविषयत्वं पुरुषस्य चानुष्ठानसौकर्यमश्रुतविधिकल्पनस्य अनेन प्रयो-
जनमुक्तम् । अन्नकरणत्वाविशेषात्सर्वेषां होमसाधनत्वे ऽभिहिते
कुत इति प्रश्नभाष्यन्निरभिप्रायमाशङ्क्याह * कुत इति तेनेति * शू-
र्पपरामर्शितत्प्रातिपदिकात्परया तृतीयया शूर्पगतस्यैवान्नकरण-
त्वस्य हेतुत्वाभिधानात् कुतो दर्व्यादिप्राप्तिरिति यः सिद्धान्ताभिप्रायः
यदि च हेतुरित्यत्र सूत्रे वक्ष्यते स एवात्र प्रश्ने ज्ञेय इत्यर्थः । अभि-
प्रायान्तरमाह * अथ वेति * अभिप्रायद्वयनिराकरणार्थत्वेन सौत्रा-
र्थवत्त्वपदव्याख्यानार्थं तस्यापीति भाष्यं व्याचष्टे * इतरस्त्वाहेति *
तृतीयोपात्तस्य करणत्वस्य हिशब्दोपात्तहेतुत्वविधानुद्देश्यत्वात्प्रा-
तिपदिकान्वयलाभेन सूर्यगतत्वेन विशेष्युमशक्यत्वात् अन्नकरणमा-
त्रस्य हेतुत्वाद्दर्व्यादिप्राप्तिसिद्धिरित्याद्यभिप्रायार्थः । करणत्वं चार्थ-
वत्त्वशब्देनाभिप्रेतं द्वितीये रूपयोगित्वं^१ दर्व्यादेः पाकद्यपेक्षया वि-
प्रकर्षे ऽपि यदन्नक्रियायामुपयोगित्वं तदेवात्यन्तविप्रकृष्टलाङ्गला-
द्यपेक्षया साधकतमत्वेन विवक्ष्यतइत्यर्थः । शक्यते चेति भाष्यं सौ-
क्ष्म्योपपत्तिशब्दव्याख्यानार्थतया व्याचष्टे * शक्यते चेति * पौनरु-
क्त्यमाशङ्कते * पूर्वेण त्विति * परिहरति * तेनेति । कर्तुमिति *
करोतिना अन्नक्रियाविषयाविवक्षा लक्ष्यते तेनान्नं क्रियतइति विवक्षि-
तुं शक्यतइत्यर्थः वेदे वक्तृभावाद्विवक्षानुपपत्तेर्व्याचिख्यासात्र
विवक्षाशब्देनाभिप्रेता । एतदेव व्याचष्टे * यदेव हीति * एवंचार्थ-
वत्त्वपदोक्तोपयोगित्वे सत्यपि साधकतमत्वाभावात्करणत्वानुपप-
त्त्याशङ्कानिराकरणार्थत्वेनोपपत्तिपदस्य पौनरुक्त्यं परिहृतम् । पदा-
र्थकत्वशब्देन करणत्वनिर्देशालम्बनत्वमुक्तम् । उपपत्तिशब्देन तु क्रि-
यतइति वर्त्तमानान्नक्रियत्वनिर्देशालम्बनमिति स्पष्टमेवापौनरुक्त्य-
मित्याह * अथ वेति * होमं प्रति साधनत्वानुपपत्तिमाशङ्क्यासौ-
त्रेणोपपत्तिशब्देनोपपत्ति भाष्यकृद्ब्रूदति * शक्यते चेति * ग्रन्थेने-
त्यर्थः । तत्र शक्यइत्यनेन करोतेः शक्तिलक्षणार्थत्वमुक्तम् । लटो
वा भूतभविष्यत्कालक्षणार्थत्वं चशब्देन सूचितम् । एतद्धीति
भाष्यं साध्याहारं व्याचष्टे * तत्रेति * कथं चाकारि करिष्यते
वेत्यभिधीयतइति अत्राप्यध्याहार्यं न हीत्युत्तरभाष्यं व्याचष्टे *
वर्त्तमानेति * वर्त्तमानान्नक्रियस्य होमसाधनत्वासम्भवात्करोतिना

१ रूपयोगित्वमिति २ पु० ना०

२ यदार्थवत्त्वशब्दं नेति २ पु० पा०

वा शक्तिर्लक्ष्यते लटो वा भूतभविष्यत्कालत्वमित्यर्थः । भाष्यमपि यस्मान्न वर्त्तमानान्नक्रियाकालः कश्चिद्धोमसाधनमस्ति तस्माल्लक्षणा-
 भ्रयणमिति योज्यम् । एतदेवोत्तरभाष्यमेकग्रन्थत्वेन व्याचष्टे * य-
 द्वेति * लक्षणापत्तेरुभयपक्षसाम्येनादोषत्वप्रतिपादनार्थस्य व्यर्थे
 स्तुतिरन्याथ्येति चेदिति वक्ष्यमाणसूत्रस्य सर्वपूर्वपक्षोपपत्तिसङ्कलप-
 नाय व्याख्यानार्थं यदि चेति भाष्यं व्याचष्टे * यदि चेति * क्रि-
 यावर्त्तमानत्वयोरेकपदोपादानादन्योन्यनिरपेक्षयोश्चानुपपत्त्यभावा-
 दैक्यमङ्गीकृत्योभयोरित्युक्तं वर्त्तमानत्वशब्देन च क्रियावर्त्तमानत्वम-
 भिप्रेतं चोद्यसामान्यमात्रेण दोषत्वानपायात्सूत्रभाष्यापेक्षितपरिहा-
 रसाम्यमपि दर्शयति * तेनेति * हेताविति भाष्यं कथन्तर्ह्यपेक्षितमत
 आह * हेताविति * भाष्यकृतान्वयवत्त्वपदस्यैव श्रौतार्थवत्त्वपरतया
 व्याख्यातत्वात् सूत्रान्तरव्याख्यानार्थं यदि चेत्तस्मात्प्राक् पठितामित्य-
 दोषः । तदिदानीं व्याचष्टे * स्तुताविति * न ह्यन्नकरणत्वाविशेषा
 द्वर्त्यादिवच्छूर्पस्य प्राप्तेः शूर्पेण जुहोतीत्यनर्थकं स्यादत आह * शू-
 र्पेणेति * भाष्यकृद्व्याख्याने हेतुत्वप्रतिज्ञायां हेत्वनभिधानादर्थ-
 वत्त्वोपपत्तिहेत्वोश्च साध्यानभिधानात्सूत्रस्य न्यूनत्वापत्तेः । स्वयं व्या-
 ख्यानान्तरमाह * इत्थं वेति * विधिर्वा स्यादपूर्वादितिपूर्वाधिक-
 रणपूर्वपक्षहेतोरत्राप्यनुषङ्गेण पूर्वपक्षप्रतिज्ञायां हेत्वपेक्षापूरणात्
 स्याच्छब्देन चान्वयवाक्यकल्पनया हेतुत्वायोगशङ्कापरिहारं मत्वा-
 न्वयव्याक्यस्य दर्व्यादिप्राप्तिफलत्वोपपादनार्थत्वेनार्थवत्त्वोपपत्त्योः
 साध्यकाङ्क्षापूरणात्सूत्रस्यान्यूनत्वं भाष्यकृतोऽभिप्रेतम् ।

स्तुतिस्तु शब्दपर्वत्वादचोदना च तस्य ॥ २७ ॥

अत्र भाष्यकृताऽन्नकरणाया हेतुत्वस्य प्रमाणान्तरानवसे-
 यत्वेन शब्दैकसमधिगम्यत्वाच्छब्देन च शूर्पेण होमकर्त्तव्येऽन्नकर-
 णत्वस्य हेतुत्वाभिधानात्तस्य च शूर्पेण जुहोतीति विधिसिद्धत्वेन
 हेत्वनपेक्षतया स्तुतिमात्रार्थत्वावगतेः शूर्पस्यैव शब्दविहितत्वात्तद-
 वरुद्धे होमे दर्व्यादेरचोदनेत्येवं सूत्रं व्याख्यातं तद्विवृणोति * शू-
 र्पेणेति * विरोधसिद्ध्यर्थं द्वारैक्यप्रदर्शनार्थं करणग्रहणं समर्थः
 पदविधिरिति पदमात्रविधौ सामर्थ्यापेक्षास्मरणाच्छूर्पस्य दर्व्यादि-
 सापेक्षत्वे शूर्पप्रातिपदिकस्य विभक्त्यनन्वयप्रसङ्गान्निरपेक्षत्वं विभ-
 क्तिग्रहणेनोक्तम् । समुच्चयनिरासार्थं चैतद् द्वयम् । श्रुतिग्रहणं
 बलीयस्त्वाद् बाधविकल्पनिराकरणायोक्तम् । न केवलं विभक्त्य-

न्वयान्यथानुपपत्त्या शूर्पस्य दर्व्याद्यनपेक्षत्वं स्यात्किं त्वसामर्थ्याद-
पीत्याह * होमश्चेति * ननु हेत्वपदेशान्यथानुपपत्त्यान्वयविधा-
यिश्रुत्यनुमानावश्यभावाद् बलाबलविशेषे ऽपि मुख्यानुकल्पव्यवस्थ-
या विरोधपरिहारो भविष्यतीत्यत आह * अनुत्थितायामिति *
अत्रैवाचोदना च तस्येति सूत्रावयवं योजयति * तेनेति * हेत्वप-
देशान्यथा ऽनुपपत्तिनिराकरणार्थतया स्तुतिग्रहणं व्याचष्टे * हेत्व-
पदेशश्चेति * आद्यं पूर्वपक्षं निरस्यति * शूर्पश्रुतिश्चेति * किमा-
लम्बनस्तर्हि हेतुनिर्देशो ऽत आह * तस्मादिति * वक्ष्यमाणपक्षा-
पेक्षया यद्वाशब्दस्तेन विध्युद्देशेनानन्तरमाकाङ्क्षितमर्थेन विधिसा-
मर्थ्येनोपप्लुतं हेत्वपेक्षं यत्प्राशस्त्यं तस्य हेतुरिति विग्रहः । न के-
वलं हेतुपरत्वासम्भवात् प्राशस्त्यपरत्वं किं त्वश्रुतान्वयवाक्यक-
ल्पनानापादकत्वादपीत्याह * कल्पनेति * एतदेव सूत्रमन्नस्वरू-
पस्य होमसाधनतया कल्प्येन शब्देन चोद्यमानतयेष्टत्वाद्व्यादेरकर-
णत्वादचोदनेत्यन्यप्रतीकेनावतात्पर्या ऽन्यथा व्याचष्टे * अचोदना
चेति * भाष्यमप्यस्यां व्याख्यायामेवं योज्यं शब्दश्चात्रकरणहेतुरि-
त्याह * तच्च शूर्पहोमेति * शूर्पेण जुहोतीत्येतद्वाक्यविधेयाङ्गी-
क्रियमाणे ऽस्य स्तुत्यर्थत्वात्प्रमाणान्तरानुसारेण गौणत्वाद्युज्यते द-
र्व्यादिहोमे ऽनुकल्पेन वाक्येन विधये ऽङ्गीक्रियमाणे तस्य करणत्वा-
भावाच्च युज्यतइति । व्याख्यानान्तरस्य प्रयोजनमाह * एवं चेति *

व्यर्थे स्तुतिरन्यार्येति चेत् ॥ २८ ॥

एतत्सूत्रार्थस्य पूर्वमुक्तत्वादनुभाष्यतार्थतयैतत्सूत्रमिति पुन-
र्यदुक्तमिति वदता भाष्यकृता व्याख्यातं तद्व्याचष्टे * यत्पुनरिति *

अर्थस्तु विधिशेषत्वाद्यथा लोके ॥ २९ ॥

अर्थशब्दव्याख्यानार्थमस्मत्पक्षइति भाष्यं व्याचष्टे * अस्मत्प-
क्षइति * विधिशेषत्वादिति सूत्रावयवव्याख्यानार्थं वाक्येति भाष्यं
व्याचष्टे * वाक्येति * सत्यपि विधिशेषत्वे कथमर्थसत्तेत्याशङ्का-
निराकरणार्थं सम्बाद्धश्चेति भाष्यं व्याचष्टे * तदा चेति * वर्त्तमा-
नान्नक्रियत्वाभिधानोपपादनार्थं तदा चेति भाष्यं व्याचष्टे * अने-
नेति * करोतेरपि शक्तिलक्षणार्थत्वमनेन भाष्येण वर्त्तमानमिति-
तिकरणेन अक्रियं वा स्तोतुं सत् क्रियमित्युपदिशन्तीत्यपि सूचना-
द्दर्शितं भवतीति व्याख्यातुमाह * अथ वेति * अनेन चैवं भाष्यं
व्याख्यातं कृतं करिष्यमाणं वा स्तोतुं क्रियतइति वर्त्तमानशक्तिकं

वा स्तोतुं क्रियतइत्युपदिशतीति । अर्थस्तु विधिशेषत्वादित्यस्य व्य-
तिरेकप्रदर्शनार्थं त्वत्पक्षइति भाष्यं व्याचष्टे * तव त्विति * वर्त्त-
मानशब्देन क्रियामप्युपलक्ष्योते दोषापादनार्थं विधौ हीति भाष्यं
प्रश्नपूर्वकं व्याचष्टे * किं कारणमिति * परशब्दार्थः प्रतीयतइत्य-
नेन वाच्यतया प्रतीतिरुक्तेति कथं चिद् भ्रान्तिः स्यात्तच्च जहत्स्वा-
र्थतापत्तेरयुक्तमिति प्रयोजनपदप्रक्षेपेणोक्तार्थं योजयति * एतदिति *
प्रयोजनपदप्रक्षेपे कारणमाह * परोति * न तु वाच्ये इति शेषः ।
कस्य शब्दस्यार्थं कः शब्दो ऽत्र कल्प्यतइत्यपेक्षायामाह * तदिहेति *
भूतवाचिनो ऽकारीति लुङो भविष्यद्वाचिनो वा करिष्यतइति लट्-
श्चार्थं वर्त्तमानवाची शब्दः क्रियते इति लट् प्रत्ययः कल्पनीयः शक्ति-
वर्त्तमानतावाचिनो वा शक्यत इति शक्नोति स्वार्थं क्रियावाची शब्दः
क्रियत इति करोति धातुः कल्पनीय इत्यर्थः । न चेति भाष्यं शङ्कापू-
र्वकं व्याचष्टे * अथेति * सक्रियमित्यप्यत्र द्रष्टव्यम् । अशक्या-
र्थत्वमेव दर्शयति * न हीति * तव तु विधिवादित्वादित्यारभ्य
द्वितीयपूर्वपक्षदूषणमुक्तं तदुपसंहरति * तस्मादिति । उभययोति *
लाक्षणिकत्वे मुख्यत्वे च विधिवादिनः क्रियत इति विप्रतिषिद्धामि-
त्यर्थः । दृष्टान्तव्याख्यानार्थमस्मत्पक्षइति भाष्यं व्याचष्टे * अस्मत्पक्षे
त्विति * सत्यप्यन्यस्मिन्प्रकृष्टबले देवदत्तस्यापि बलसद्भावात्कथं
गौणतेत्याशङ्क्य भूम्यतिशायने वे युक्तम् * स्मरन्ति हि *

संयोगे ऽस्तिविवक्षायां नित्ययोगे ऽतिशायने ।

भूमनिन्दाप्रशंसासु भवन्ति मतुवादयः ॥

इति इह च यज्ञदत्तादीन्प्रसहति इति वाक्यशेषाद् भूम्य-
तिशायने चेति ज्ञायते दृष्टान्तदार्ष्टान्तिकयोरापेक्षिकातिशयस-
द्भावान्मुख्यत्वं शङ्कते * नन्वेवमिति * नानेन भाष्येण नि-
कृष्टमात्रापेक्षया प्रयोगे गौणत्वमुक्तं किं तु सर्वापेक्षयोगे नि-
कृष्टमात्रापेक्षया प्रयोगविषयस्य मुख्यस्यातिशयस्योपचार्यमुप-
न्यास इति परिहरति * सत्यमिति * मुख्यत्व चात्र सम्भव-
मात्रेणोच्यते न प्रकृतोपयोगिनया परशब्दार्थग्रहणमित्युपक्रमात् । व-
र्त्तमानक्रियत्वस्य गौणत्वे देवदत्त पचति यो ऽधुना भुङ्कतइति
दृष्टान्तो दातव्यः विधिपक्षे ऽपि तर्ह्यापेक्षिकं मुख्यमेव साधकतमं
भविष्यतीत्याशङ्क्याह * भवतस्त्विति * वर्त्तमानक्रियत्वगौण-
त्वयोर्दृष्टान्तत्वेनात्रोपादानं यथा वर्त्तमानक्रियत्वोपादानवत्सर्वापे-
क्षसाधकतमत्वस्य क्रियां प्रन्युपादानात्तस्य च यथा वर्त्तमानक्रिय-
त्वस्य गौणत्वे निमित्तं नास्ति तथा साधकतमस्य न्यूनापेक्षायां नि-

मित्तं नास्तीत्यर्थः ।

यदि च हेतुरवतिष्ठेत निर्देशात्सामान्यादिति

चेदव्यवस्था विधीनां स्यात् ॥ ३० ॥

यद्यपि च भवेदित्यनुज्ञादर्शनाद्विधिपक्षो ऽपि सम्मत इति कस्य चिद् भ्रान्तिः स्यात्तन्निवृत्त्यर्थमाह * अभ्युपेत्येति * अस्य च प्रयोजनं चतुर्गृहीतान्याज्यानि भवन्ति न ह्यत्रानुयाजानिति बहुवचनात्सर्वानुयाजाभावस्य हेतुत्वावगतेरवभृथं बहिरनुयाजमात्राभावे ऽतिप्रसङ्गनिवृत्तिः तद्भाष्य व्याचष्टे * यद्यपीति * अत्यन्तसाधकतमत्वाभावे ऽप्यापेक्षकसाधकतमत्वप्रदर्शनाय भाष्ये दार्विपिठरप्रकाराणामित्युक्तं निर्देशादित्येतत्सूत्रावयवव्याख्यानार्थं शब्दादित्यादिभाष्यं व्यवस्थाहेतुप्रश्नपूर्वकं व्याचष्टे * कुत इति * सत्यपि हेतोः शब्दोक्तत्वे कथं व्यवस्थेत्याशङ्क्य शब्दश्चेति भाष्येण शूर्पगतस्यैवान्नकरणत्वस्य हेतुत्वाभिधानादिति परिहृतं तदुपपादयितुमाह * सो ऽपि चेति * शूर्पगतस्यैवान्नकरणत्वस्य हेतुत्वं शब्देनोक्तम् । इत्येतदेव कथमवगम्यत इत्याशङ्क्य तद्धि निर्दिश्यतइत्यादिभाष्यकृतोक्तं तस्याभिप्रायमाह * शूर्पे चेति * अनेन च निर्दिश्यतइति प्रतिज्ञाभिप्रायं व्याख्यातम् । प्रकृतशूर्पनिर्देशकसर्वनामपरया तृतीयया तद्गतस्यैवान्नकरणत्वस्याभिधानात्तस्यैवं हिशब्देन हेतुत्वमुच्यते इत्येवं च तद्भाष्यं व्याख्येयमिति दर्शयितुमाह * सन्निधेश्चेति * एकपदोपादानलक्षणा श्रुतिः सन्निधिशब्देनाभिप्रेता । ननु लोके व्याप्त्यविरोधेन सामान्यरूपस्यैव धूमादेर्हेतुत्वावगमात्तद्दृष्टान्तेनात्रापि तथात्वापत्तेः साध्यधर्मिणा विशेषणमयुक्तमित्याशङ्क्याह * लोके ऽपि चेति * वेदे तु हेत्वन्यथानुपपत्तिकल्पस्य दृष्टान्तवाक्यस्य सामान्यव्याप्तिविषयत्वायोगान्न तदनुरोधेन हेतोः सामान्यरूपतापत्तिरित्याह * वेदेति * कीदृशं तर्हि अत्र दृष्टान्तवाक्यं कल्प्यते इत्यत आह * तस्मादिति * शूर्पत्वैकार्थसमवायिनो ऽन्नकरणत्वस्यैव हेतुत्वविधायकविधिवचनद्वारान्नकरणत्वावान्तरसामान्योपलक्षणार्थं शूर्पग्रहणं विशेषदृष्टसंज्ञकं चैतदनुमानं लोके ऽपि प्रसिद्धमित्याह * तदेतदिति * शब्दे ऽपि ज्ञाने गमेर्ङोरिति गोशब्दव्युत्पत्तिनिमित्तत्वेनोपात्तस्य गमनस्य प्रतिपाद्येन सास्नादिमता विशेषणदर्शनात्तद्दृष्टान्तेनेहापि व्यवस्थासिद्धिरित्याह * यथा चेति * नन्वेवं तर्हि शूर्पेण जुहोतीत्येतावतैव सिद्धेर्हेत्वभिधानानर्थक्यं स्यादतः

आह * तत्रेति । यथेति * दृष्टान्तभाष्यं व्याचष्टे * यथेति * उप-
संहरति * तस्मादिति * प्रत्ययश्रुतिबलेन पदश्रुतिबाधात्सामान्य-
मात्रस्य हेतुत्वाभिधानाय सामान्यादिति चेदिति सूत्रावयवव्याख्या-
नार्थमथेति भाष्य व्याचष्टे * यदि पुनरिति * आनर्थक्यापत्तेः प्र-
त्ययश्रुतिबाधायव्यवस्था विधीनां स्यादिति सूत्रावयवव्याख्यानार्थ-
म्मव्यवस्थेति भाष्यं व्याचष्टे * तत इति * हेत्वन्भिधाने ऽपि हि-
शब्दानर्थक्यापत्तिशङ्कानिराकरणार्थम्मस्मत्पक्षे पुनरिति भाष्यं स्पष्ट-
त्वान्न व्याख्यातं तस्मादित्युपसंहारभाष्यम्मसमर्थशूर्पव्यावृत्त्यर्थं हे-
त्वभिधानोपपत्तेर्युक्तमाशङ्क्य व्याचष्टे * तस्मादिति * अभ्युपेत्य-
वाद्मात्रमेतत् वस्तुगत्या शूर्पेत्यापि मुख्यान्नकरणत्वाभावाद्भिधौ
च लक्षणायोगाद्धेतुत्वानुपपत्तिसिद्धिभावः ।

तदर्थशास्त्रवाक्यनियमबुद्धशास्त्राविद्यमानव-

चनाचेतनार्थबन्धनार्थविप्रतिषेधस्वाध्यायवद-

वचनाविज्ञेयानित्यसंयोगान्मन्त्रानर्थक्यम् ॥ ३ १ ॥ ३ ९ ॥

ग्रन्थान्तरेष्वदर्शकं सूत्रं तत्सिद्धिसूत्रवत् व्याख्याये खण्डशो
ऽपाठि भाष्यकारादिभिस्त्विदं किमर्थवन्तो मन्त्रा उतानर्थका इति वृत्त्य-
न्तरकारोपन्यस्तसन्देहत्यागेन भाष्यकारीयस्य सन्देहान्तरोपन्यासस्य
कारणं परोपन्यस्तसन्देहस्य दुष्टत्वं वक्तुमुपन्यास तावत् करोति
* इहेति * मन्त्रानर्थक्यमित्यानर्थक्यश्रवणं भ्रान्तिकारणमुक्तं दु-
षयति * तत्त्विति * समुद्रो वा महासत्त्वइतिवदिवार्थं वाशब्दः
श्लाक व्याचष्टे * सर्वत्र हीति * उत्तरानानुगुण्यादप्यनार्थक्येन पू-
र्वपक्षो न युक्त इत्याह * न चेति * अविशिष्टस्तु वाक्यार्थ इति
सिद्धान्तसूत्रेणाप्यर्थवत्त्वं सिद्धवद्वक्ष्यते तच्चार्थाभिधानानादरे पूर्व-
पक्षीकृते तन्निराकरणे च उभयपक्षसम्प्रतिपन्न हेतुत्वेन वक्तुं युज्य-
ते आनर्थक्ये तु पूर्वपक्षीकृते अर्थवत्त्वमुत्तरं परंप्रति साध्यं स्यान्न च
प्रतिज्ञामात्रेण साध्ययितुं शक्यमित्यर्थः । प्रतिज्ञामात्रेण साध्यमुत्त-
रमेषामिति विग्रहः अतः पूर्वपक्षासम्भवेन परोपन्यस्तसन्देहस्यायु-
क्तत्वात्तत्परित्यागेनान्यथोपन्यासो भाष्यकारस्येत्याह * तस्मादिति *
वचनमर्थभिधानं तर्किक कर्मकाले मन्त्रविधिना परिगृहीतन्न वेत्य-
र्थः । एतदेवोत्तरभाष्येण विवृतं सतो ऽर्थस्याविवक्षाकारणमपश्य-
न्निहापि विचारं पूर्वपक्षासम्भवमाशङ्कते * नन्विति * सतो
ऽप्यर्थस्योच्चारणैर्दमर्थ्याभावेनाविवक्षाया दर्शनात्पूर्वपक्षसम्भावना-

माह * नैष इति * ननूच्चारणस्यार्थपरत्वाभावे ऽर्थो ऽनभिधेय एव
स्यादित्याशङ्क्य नान्तरीयकत्वेनार्थाभिधानमुपपादयति * उच्चारणे-
ति * उच्चारणनान्तरीयकत्वं यदैकस्मादपूर्वं तदेतरत्तदर्थमित्य-
नेन न्यायेन दृष्टान्ततयाक्तं भाष्यकारीयसन्देहसमर्थनमुपसंहरति
* इत्यस्तीति * भाष्यकृता ऽस्य विचारस्य प्रयोजनद्वारेण प्रमाणल-
क्षणसङ्गतिन्दर्शयितुं यद्युच्चारणमात्रेणेत्यादिना विचारप्रयोजनमुक्तं
तदाक्षिपति * कः पुनरिति * विचारस्वरूपवत्प्रयोजनस्यापि शेष-
लक्षणासङ्गतत्वाच्चास्य विचारस्य प्रमाणलक्षणसङ्गतिरित्यर्थः । स-
माधत्ते * पूर्वमेवेति * आम्नायसूत्रोक्तमक्रियार्थत्वेनाप्रामाण्यमेव
मन्त्रेष्वपि यथापूर्वपक्षस्तथापूर्वमेवार्थवादाधिकरणोपक्रमएव यानि
त्वतिरिक्तान्यर्थेवाद्मन्त्रनामध्यानुपात्तानि सो ऽरोदीदिषेत्वोर्जेत्त्वो-
द्भिदेत्येवमादीनीत्यादिनोक्तमित्यर्थः । अनेनोच्चारणमात्रेणोपका-
रकत्वे बहिर्लवने बहिर्देवसदनं दामीतिमन्त्रस्याप्रामाण्यमभिधाने-
नोपकारकत्वे सामर्थ्यालोचनेन प्रामाण्यमिति प्रामाण्याप्रामाण्यप्र-
योजनत्वेन लक्षणसङ्गतिर्भाष्यकृता दर्शिता धर्मप्रमाणभूतबिधेय-
वाक्यत्वेनार्थवादप्रामाण्ये ऽभिहिते तदभावान्मन्त्राणामप्रामाण्यमि-
त्यर्थवादप्रामाण्यहेतुप्रत्युदाहरणरूपेण पूर्वपक्षवादिनः प्रत्यवस्थाना-
दर्थवादविचारसङ्गतिरथेदानीमिति वदता भाष्यकृतोक्ता को ऽर्थ-
वाद को वा नेति कोष्ठशाधनेनाधिकरणद्वयस्यार्थवादाधिकरणशेष-
त्वादव्यवधायकत्वमिदानीं शब्देनोक्तं प्रकरणान्तरत्वेनानन्तराधि-
करणसङ्गत्यभावो न दोषः । ननु यद्यक्रियार्थत्वेनाप्रामाण्यमत्र पूर्वप-
क्षस्ततो नोच्चारणं पूर्वपक्षे ऽङ्गीकार्यम् । अर्थानभिधाने ऽपि कर्म-
कालोच्चारणस्यापि प्रयाजादिवदारादुपकारकत्वेन क्रियार्थत्वोपप-
त्तेरित्याशङ्क्याह * तदुत्तरेणैवेति * तस्याक्रियार्थत्वेनाप्रामाण्यस्य
यदुत्तरं तुल्यसाम्प्रदायिकत्वं चकारादध्ययनविधिदृष्टार्थत्वं च ते-
नैव मन्त्रेष्वक्रियार्थत्वशङ्कानिवृत्तेर्न पुनरक्रियार्थत्वमभिहितमित्यर्थः ।
नैराकाङ्क्ष्यमुपपादयति * एवं हीति * क्रिया तत्संबन्धनभि-
धायिनां तत्कालप्रयोज्यानामपि चार्थवादानां यत्र क्रिया संबन्धा-
पादनं तत्र मन्त्रेषु क्रियाकालप्रयोज्येषु तत्संबन्धे कः सन्देह इत्यर्थः
अतो ऽक्रियार्थत्वस्यात्र शङ्कितुमशक्यत्वात्किमुच्चारणमात्रेण क्रि-
यार्थत्वमभिधानेन वेति तद्विशेषविचारो भाष्यकारीयो युक्त इत्याह
* तस्मादिति * नन्वेवमपि लिङादिवद्विधायकत्वेनार्थवादवद्वा-
स्तावकत्वेन क्रियार्थत्वसम्भवात्किमित्युच्चारणेनाक्रियार्थत्वाङ्गीकर-
णमित्याशङ्क्याह * तत्रेति * स्वयमेव भाष्यकारो ऽपि वा प्रयोग-

सामर्थ्यान्मन्त्रो ऽभिधानवाची स्यादित्यत्र निराकरिष्यतित्यर्थः । ननु मन्त्रत्वाविशेषात्साम्नायमपीहोदाहरणत्वप्रतीतेस्तेषां चावाचकत्वादर्थपरत्वानुपपत्तेरव्यापकः सिद्धान्तः स्यादत आह * सामसु त्विति * अर्थपरत्वाक्षराभिव्यक्तिपरत्वे साम्नामपि तद्द्वारार्थपरत्वसम्भवात् किं तेषामात्मप्रयोगमात्रपरत्वमुताक्षरव्यक्तिपरत्वमित्येतद्विषयः सन्देहो भाष्यकृतोक्त इत्यर्थः । नन्वेवमपि श्रुत्यसंयुक्तानां बहिर्देवसदनं दामीत्यादीनामर्थपरत्वाभावे लैङ्गिकविनियोगासम्भवेन कर्मकालोच्चारणे प्रमाणाभावादव्यापकः पूर्वपक्षः स्यादिति शङ्कते * कथं पुनरिति * परमतेन परिहरति * के चिदिति * का तर्हि सन्देहविवरणभाष्यस्य गतिरत आह * अत इति * अतो नैवैतदङ्गसेत्यन्वयः । प्रयोजनभाष्यमपि गमयति * यदपीति * एवं त्वानर्थक्यापत्तेस्तस्य च सामान्योपयोगाभिधानेन प्रागेव निराकृतत्वाद्भाष्यानाज्जापत्तेश्चापरितोषान्मतान्तरमाह * अथ वेति * दर्शनं सम्प्रदायः समाचारः प्रसिद्धिरित्यनर्थान्तरं, ननु प्रसिद्धेः स्मृतिरूपत्वेन निर्मूलायाः प्रामाण्ययोगात्सदसन्मूलत्वेन तामविचार्य सिद्धवद्विशेषविचारो न युक्त इति शङ्कते * किमर्थमिति * स्मृत्यधिकरणवक्ष्यमाणप्रामाण्ययायाः सदाचाररूपायाः याज्ञिकप्रसिद्धेरसन्मूलत्वाशङ्का न युक्तेति परिहरति * तत्रेति * स्मृतिन्यायेन शिष्टतैवर्णिकदृढपरिग्रहेणैषां मन्त्राणां प्रयोगित्वं दृढमवस्थितं तस्य चानेन विचारेण मूलविशेषनिरूपणमित्यर्थः । याज्ञिकप्रसिद्धिबलेन कर्मकाले मन्त्रोच्चारणाभ्युपगमे पूर्वपक्षे ऽपि बहिर्लवनादावेव बहिर्देवेत्यादीनामुच्चारणापत्तेर्न नियोगतो बहिर्देवसदनं दामीत्येष बहिर्षां लवने विनियुज्यतेति भाष्यमयुक्तं स्यादित्यपरितोषात्स्वमतेनार्थपरत्वाभावे ऽपि कर्मकाले मन्त्रोच्चारणमुपपादयन्पूर्वपक्षमारभते * अथ वेति * नन्वहृष्टार्थत्वेनाप्यध्ययनविधिविहितस्याध्ययनस्य पुरुषार्थानुबन्धित्वोपपत्तेः कथं कर्मकाले मन्त्रोच्चारणाध्यवसानमत आह * तथा हीति * प्राकृताङ्गनिराकाङ्क्षायाविकृतेरुभयाकाङ्क्षाक्षणाप्रकरणायोगात्तद्विषयं क्रमग्रहणं सर्वाङ्गसाधारणनामस्य न्यायस्य दर्शयितुं यावच्छब्दः अङ्गत्वप्रतिपत्त्युत्तरकालीन फलेनोपकारत्वेन स्वीकारो ऽभिहितः । ननु श्रुत्ययुक्तानां मन्त्राणां क्रमप्रकरणापठितानां विध्यभावेन कैमर्थ्यान्पेक्षणादध्ययनविधौ च कर्मासन्निधानाद्विश्वजिन्यायेन स्वर्गार्थत्वावसायात् गोदोहनादिवत्क्रमप्रकरणसंस्पर्शे ऽप्यङ्गत्वेन स्वीकारो न युक्त इत्याशङ्क्याह * मन्त्रेति * स्वीक्रियतइत्यनुषङ्गः वि-

ध्यर्थवादाध्ययनवदस्याप्यवैरूप्याय हृष्टार्थत्वाध्यवसानात्कर्मकालोच्चारणमात्रार्थत्वे ऽपि तदनपायात्साकाङ्क्षत्वेन क्रमप्रकरणिभ्यां स्वीकारो युक्त इति भावः । ननु मन्त्रस्वरूपवत्प्रयाजादिवाक्यस्य स्वरूपस्यापि क्रमप्रकरणसंस्पर्शात्कर्मकालोच्चारणापत्तिरत आह * तत्रेति * कर्माङ्गभूतार्थाभिधानेन नैराकाङ्क्षान्न तत्स्वरूपस्य क्रमप्रकरणसंस्पर्शे ऽप्यङ्गत्वेन स्वीकार इति भावः । मन्त्राणां तु प्रयाजादिवाक्यवत्कर्माङ्गभूतार्थानभिधायकत्वात्प्रधानवाक्यवच्च कर्मविधायकत्वस्य तच्छेषत्रया स्तावकत्वस्य च द्वितीये निराकरिष्यमाणत्वात् अनुतिष्ठासितार्थस्मृतेश्च ध्यानादिना सिद्धेः साकाङ्क्षत्वेन क्रमप्रकरणाभ्यां स्वरूपस्यैवाङ्गत्वावसायाद्ग्रहणमित्याह * मन्त्राः पुनरिति * एवं तावन्मन्त्रस्वरूपस्य क्रमप्रकरणाभ्यामङ्गत्वावसायात्तस्य च निर्व्यापारस्याङ्गत्वायोगादवश्यकलोच्चारणव्यापाराङ्गीकरणात्कर्मकालोच्चारणसिद्धिस्तावन्मन्त्रे पर्यवसानं चोक्तम् । इदानीमध्ययनविधिनापि क्रमप्रकरणपाठार्थवत्त्वाय कर्माङ्गत्वमाक्षिपतोच्चारणं विना तदयोगात्कर्मकालोच्चारणमात्रं कल्प्यते । तावन्मात्रत्वेन ग्रहणसंस्कार्यत्वोपपत्तेर्नार्थाभिधानपर्यन्तत्वं कल्पयितुं शक्यमित्याह * स्वाध्यायैति * प्रयाजादिवाक्यानां तु कर्माङ्गभूतपदार्थविधानार्थत्वात्तस्य च शास्त्रार्थावधारणकालीनत्वेन कर्मकालोच्चारणानपेक्षत्वादहृष्टार्थोच्चारणकल्पनं न युक्तमित्याह * प्रयाजादीति * रूपग्रहणमेव प्रसक्तमित्यापातप्रतिभानमात्रेणोक्तं मन्त्राणां तु कर्मकालोच्चारणनिरपेक्षार्थानभिधायकत्वादवश्यम्भाविकर्मकालोच्चारणमित्याह * न त्विहेति * ननु कर्मकालप्रयोज्यानां मन्त्राणामर्थाभिधानार्थता प्रतीयमाना नापहोतुं शक्येत्याशङ्क्याह * शब्दे चेति * ध्यानादिनाप्यनुतिष्ठासितार्थस्मृतिसिद्धेरभिधानार्थत्वे कल्पनापत्त्यविशेषादुच्चारणाभिधानयोः किं विवक्षितमिति सन्देहप्राथम्यावश्यकत्वाभ्यामुच्चारणविवक्षैव न्याय्येति भावः । पूर्वपक्षमुपसंहरति * तस्मादिति * ननु भाष्यकृता तदेतदवगच्छाम उच्चारणमात्रेणोपकुर्वन्तीति पूर्वपक्षं प्रतिज्ञाय कुत इति प्रश्नपूर्वकं तदर्थशास्त्रादीनि कारणानि उक्तानि कस्मात्तत्परित्यागेन प्राथम्यावश्यकत्वादिकारणान्तरं भवतोक्तमत आह * तथा चेति * पूर्वोक्तन्यायेनाविवक्षितार्थत्वं सिद्धे तदर्थशास्त्रादीनि सूत्रभाष्यकाराभ्यां करणत्वेनोच्यन्ते लिङ्गमात्रत्वात्तेषां तस्य च न्यायप्राप्तार्थद्योतकत्वादिति भावः । परिहारसूत्रक्रमानुसारात्पश्चादुदाहार्यस्यादावुदाहरणमयुक्तमाशङ्क्या-

ह * परिहारेति * यथा साक्षइति भाष्ये साक्षत्वमवास्तवमेव प्र-
तीतिमात्रेणोक्तमिति व्याचष्टे * यथेति * नन्वर्थवादार्थमिति भा-
ष्यं विधिशेषत्वं विनार्थवादत्वायोगादयुक्तमाशङ्क्य व्याचष्टे * न-
न्विति * न हि येनेति भाष्यमभिमतविपरीतार्थत्वादयुक्तमाशङ्क्य
क्षित्वा व्याचष्टे * न हीति * न चेति भाष्यं व्याचष्टे * प्रदेशान्त-
रस्थस्य त्विति * तथेत्युदाहरणभाष्यं व्याचष्टे * तथेति * देव-
स्यत्वा सवितुः प्रसवे ऽश्विनोर्बाहुभ्यां पूष्णो हस्ताभ्यां गायत्रेण च्छ-
न्दसाददे ऽङ्गिरस्वदग्निरसि नारिरसि पृथिव्याः सधस्थादग्निं पुरीष्य-
मङ्गिरस्वदाभर त्रैष्टुभेन च्छन्दसाददे ऽङ्गिरस्वदग्निरसि नारिरसि त्व-
या वयं सधस्थे ऽग्निं शकेम खनितुं पुरीष्यं जागतेन त्वा च्छन्दसा ऽऽददे
ऽङ्गिरस्वत् हस्तआधाय सविता बिभ्रदग्निहिरण्ययी तपाज्योतिरजस-
मिदमग्निं स्वान्वीनआभर आनुष्टुभेन त्वा च्छन्दसा ऽददे ऽङ्गिरस्वदित्ये-
षां चतुर्णामपि मन्त्राणामाददइत्यभिधानसामर्थ्यादेवादाने प्राप्तत्वा-
दित्यर्थः । भाष्यकृता चतुः संख्यालक्षणगुणाविधानार्थं पुनः श्रवण-
माशङ्क्यान्तरेणापि वचनं तेषु चतुःसंख्येत्युक्तं तदा दानाङ्गतया
चतुःसंख्याविधानाभ्युपगमात्ताद्रूप्येण चाप्राप्तेरयुक्तमाशङ्क्य व्या-
चष्टे * चतुःसंख्यापीति * अयमाशयः संख्या विधीयमाना योग्य-
त्वात्परिच्छेदकतया विधीयते मन्त्रपरिच्छेदिका चेहासौ प्रतीयते न
क्रिंथी परिच्छेदिकेति कारणमाह * न हीति * आश्रितवचनो गु-
णशब्दः परिच्छेदार्थश्च गमिः नान्याश्रितो ऽन्यपरिच्छेदको भवती-
त्यर्थः । क्रियाङ्गत्वमपि न सम्भवतीत्याह * न चेति * मन्त्राविधानात्रा-
खणैकहायनीन्यायः सम्भवतीति भावः । अतः क्रियाङ्गत्वासम्भवात्
सम्भवतश्च मन्त्रपरिच्छेदकत्वस्य पाठादेव प्राप्तेर्वचनानर्थक्यमित्युप-
संहरति * तेनेति * भाष्यकृता लिङ्गाद्विकल्पप्राप्तौ समुच्चयार्थं
वचनमित्याशङ्क्य समुच्चयशब्दस्याभावादित्युक्तं तत्समुच्चयवाचि-
त्वशब्दाद्यभावे ऽप्यखणैकहायनीवन्मन्त्रसंख्ययोः परस्परनियमात्स-
मुच्चयसिद्धेरयुक्तमाशङ्क्य व्याचष्टे * क्रियेति * ननु विकल्पे म-
न्त्राणां प्रत्येकमेकत्वाच्चतुःशब्दानुपपत्तिः स्यादित्याशङ्क्य पूर्वपक्षे
विकल्पाप्रसक्तेनैव दोष इत्याह * अस्मत्पक्षे पुनरिति * अश्व-
भिधान्युदाहरणे भाष्यकृता रशनादाने प्राप्तत्वान्मन्त्रस्य विधानान-
र्थक्यमुक्तं तदादानविधानेनार्थवत्त्वोपपत्तेरयुक्तमाशङ्क्य व्याचष्टे *
उभयोरिति * नन्विति भाष्येण परिसंख्यार्थत्वमाशङ्कितं तदुभय-
प्राप्तावेकविधेः परिसंख्याशब्दवाच्यत्वाद् गर्दभरशनायाश्चात्राविधे-
यत्वादयुक्तमाशङ्क्य व्याचष्टे * परिसंख्येति *

प्रवर्त्तते ऽहमिति ज्ञानं येन शब्देन जन्यते ।

स चोदनोच्यते यद्वा प्रवर्त्तनफला मतिः ॥

इति संख्याशब्दव्याख्याया बुद्धेरपि प्रवर्त्तनफलाया विधि-
त्वाभ्युपगमात्परेश्च वर्जनार्थत्वाद् गर्दभरशनां वर्जनीयतया बोधय-
तीत्युक्तं भवतीति भावः । न शक्नोतीति परिहारभाष्यं व्याख्यातु-
माह * सापीति * अश्वाभिधानीमादत्त इति वचनव्यक्तौ आदाने
गर्दभरशनायाः परिसङ्ख्या इत्यश्वाभिधानीमिति वचनव्यक्तौ मन्त्रे
रूपान्मन्त्रमर्थादादानमित्यर्थः । ननु परिसङ्ख्यानङ्गीकरणे वाक्यस्य
का गतिरित्याशङ्क्याप्राप्तविधित्वात्पूर्वपक्षे न दोषः इत्याह * अह-
द्यर्थत्वे त्विति * ननु परिसङ्ख्याया अपि वस्तुतो प्राप्तविधित्वान्न
दोष इत्याशङ्क्याह * यदि चेति * अश्वाभिधानीत्येकैः शब्द इतीति
चापरः तयोः सम्बन्ध इति द्वन्द्वगर्भः षष्ठीसमासः मन्त्राश्वाभि-
धानीसम्बन्धे सति दोषपरिहारः स्यान्न त्वसौ युक्त इति भावः ।
अतो प्राप्तविधित्वे ऽप्यादानवच्च मन्त्रविध्यापत्तेस्तस्य चोद्देश्यत्वे-
नाश्वाभिधान्या विशेषमुपशक्यवाहिलङ्गप्राप्त्यवैलक्षण्यादपरिहार्य-
मानर्थक्यमित्याशङ्क्याह * तेनेति * आदानव्यक्तिभेदे ऽप्यश्वाभिधा-
न्या विशेषणायोगादेकेत्युक्तम् । ऐकरूप्ये ऽपि प्रकरणसंयोगभेदे
पिण्डपितृयज्ञं बहिर्वैन्न धर्मान्वयः स्यात् प्रकरणसंयोगाविशेषे ऽपि
वा भिन्नापूर्वसंयोगे सति आज्यौषधसान्नाय्यवन्न धर्मसाङ्कर्यं
स्यात् न त्वेतदुभयमप्यस्ति प्रकृतान्यपूर्वसंयोगाविशेषादिति प्रकर-
णेत्युक्तम् । अतो न प्रमाणमिति भाष्यं यद्युच्चारणमात्रेणेत्यनेन
पुनरुक्तमाशङ्क्य तस्योपक्रमगतत्वेन सङ्गत्यर्थत्वावधारणादस्य चोप-
संहारगतत्वेन प्रयोजनकथनार्थत्वात्परिहरति * प्रयोजनमिति *
इह च प्रमाणशब्दप्रयोगान्मन्त्रप्रमेयार्थान्तरसिद्धिरपि पूर्वपक्षे
सूचिता तथा हि ।

प्रयाजादिस्मृतिलिङ्गत्वमन्त्राणां वक्ष्यते ऽत्र यत् ।

देवताकल्पनं यच्च मान्त्रं तस्माद्यजिश्च यः ॥

मन्त्रवर्णाश्च यद्धोतुः पूर्वपानं वदिष्यते ।

मे देहीत्यात्मवादित्वान्मन्त्राणां याजमानता ॥

करणानामातिजत्वे ऽप्यङ्गसाध्यफलस्य यत् ।

स्वामिगत्वं क्रियार्थस्य कर्तृगत्वं च वक्ष्यते ॥

मन्त्रक्रमानुरोधाच्च ब्राह्मणक्रमबाधनम् ।

छागस्य नियमो यश्च पशावूहश्च मन्त्रगः ॥

तदर्थपरतायां स्यात्सर्वे जैवान्यथा भवेत् ।

सर्वसाधारणत्वेन विचारस्य प्रयोजनम् ॥
 कर्मकाले नुसन्धेयो मन्त्रार्थो ऽर्थपरत्वतः ।
 इषेत्वादिषु चोच्चार्थं च्छिनदमीत्यादिपूर्तये ॥
 असावित्यादिशब्दस्य स्थाने यद्वादि नाम च ।
 सिद्धान्ते मन्त्रलोपश्च प्रकाश्याभाव इष्यते ॥
 यथात्मनानं प्रयोगस्तु केवलो ऽर्थाविवक्षणे ।
 यदि त्वर्थपरत्वे ऽपि नैतावत् स्यात्प्रयोजनम् ॥
 ततो धर्मप्रमाणात्वं मन्त्राणाञ्चैव सिद्ध्यति ।
 लवनादिस्वरूपस्य प्रकाशयत्वे हि धर्मता ॥
 समीहिताङ्गताभावान्न कथं चित्रतीयते ।
 अपूर्वसाधनत्वेन यद्यप्येतत्प्रकाशयते ॥
 विधिप्राप्तानुवादत्वान्न तथापि प्रमाणाता ।
 अपूर्वसाधनत्वाच्च लवनादौ समीहिते ॥
 आत्मनो ऽङ्गत्वबोधेन मन्त्रः प्रामाण्यमश्नुते ।
 अश्रुतद्रव्ययागादिकल्पनाच्च प्रमाणाता ॥
 स्फुटैवार्थपरत्वे स्यादिति सर्वमसूनुचन् ॥

नन्वर्थपरत्वाभावे विनियोजकप्रमाणाभावेनानङ्गत्वादप्रयो-
 ग एव स्यात्सद्भावे वा तद्वशात् तद्व्यवस्थापत्तेर्विनियो-
 गाङ्गीकरणाद् बहिर्लवनसम्बन्धापह्नवो न युक्त इत्याशङ्क्याह
 * तदा हीति * लैङ्गिकविनियोगाभावेनाङ्गसम्बन्धाभावे
 ऽपि प्राकराणिकप्रधानविनियोगात्तत्प्रयोगाबाहिर्भाववर्तित्वमात्रव-
 सीयतइति भावः । कीदृशं तर्हि पूर्वपक्षे मन्त्रोच्चारणा-
 नुष्ठानं स्यादित्यपेक्षयामाह * पाठेति * श्रुत्यसंयुक्तमन्त्राभिप्रायं
 चैतत् इषेत्वादीनां छेदनादिषु विनियोगेनाङ्गकर्मानादरायोगात्सर्व-
 शब्दो ऽप्येवमेव व्याख्येयः । सकृच्छब्देन लवनाद्यावृत्तावप्यनावृ-
 त्तिरुक्ता पठित्वेति च मुखं व्यादाय स्वपितीतिवत्पूर्वकालत्वानादरेण
 समानकर्तृकत्वमात्राभिप्रायेणोक्तम् । सिद्धान्तासम्भवे हेतुत्वेन वा-
 क्यनियमं व्याख्यातुं नियतेत्यादिभाष्यं व्याचष्टे * अग्निरिति *
 पूर्वपक्षसाधनत्वेनैतमेव हेतुं व्याख्यातुमर्थेति भाष्यं व्याचष्टे * य-
 स्य त्विति * नन्वर्थपरत्वे ऽपि नियमादष्टसिद्ध्यर्थं पदक्रमनियमो
 ऽर्थवान्भावविष्यत्यत आह * अथेति * प्रत्यायनक्रमनियमस्योच्चार-
 णक्रमनियमाधीनत्वात्प्राथम्यावश्यकत्वाभ्यां तस्मादेवाहष्टं युक्तमि-
 ति भावः । नन्वित्यादिभाष्येणार्थपरेष्वपि क्रमनियमदर्शनाच्च तेना-
 र्थाविवक्षा साधयितुं शक्यतइत्याशङ्का विपर्यये ऽर्थप्रत्ययाभावात्

क्रमादर इत्युक्तम् । तदिन्द्राग्निपदे विपर्यये ऽप्यर्थप्रत्ययदर्शनाद्यु-
क्तमाशङ्कोपलक्षणपरत्वेन व्याचष्टे *यस्त्विति* तुल्यन्यायत्वाद्भा-
ष्यानुपन्यस्तप्रकृतिप्रत्ययोपन्यासः । अथशब्दप्रसङ्गं विवृणोति *अजा-
दीति* इन्द्रशब्दस्याजाद्यदन्तत्वनिमित्तः पूर्वनिपातो ऽजाद्यन्तमिति
स्मर्यते नीलशब्दस्य विशेषणत्वाद्विशेषणं विशेष्येण बहुलमिति पूर्व-
निपातः राजशब्दस्य च षष्ठ्यन्तत्वात्षष्ठीति प्रथमानिर्दिष्टं समासउप-
सर्जनमित्युपसर्जनं पूर्वमिति पूर्वनिपातः । चित्रशब्दस्य विशेषणत्वा-
त्सप्तमीविशेषणे बहुव्रीहाविति पूर्वनिपातः । निःशब्दस्य निरादयः
क्रान्ताद्यर्थे पञ्चम्येति प्रथमानिर्दिष्टत्वेनोपसर्जनत्वात्पूर्वनिपातः । आ-
दिशब्द उदाहरणान्तरस्यापि घिसंज्ञानिमित्तपूर्वनिपातप्रदर्शनार्थः अ-
तो भवति विपर्यये प्रत्येकं पदसाधुत्वे ऽपि समासस्यापशब्दत्वमि-
त्याह * तेनेति * इतिकरणं प्रभृत्यर्थः राजशब्दादेरप्युपसर्जनत्वा-
दिनिमित्तपूर्वनिपातस्मरणात् । नीलोत्पलराजपुरुषचित्रगुशब्दानां
क्रमविपर्यये विशेषणविशेष्यभावान्यथात्वापत्तेरर्थान्यत्वमपि स्यादि-
त्याह * पुरुषेति * इतिकरणप्रकारवचनः निष्कौशाम्बिशब्दस्य
क्रमविपर्यये निष्क्रान्तः कौशाम्ब्या इत्यस्यार्थस्याप्रतीतेरर्थान्तरे च स-
मासास्मरणादसाधुत्वमानर्थक्यं च स्यादित्याह * कौशाम्बिनिरि-
ति * कथं तर्हि क चिदग्नीन्द्रावितिप्रयोगो ऽत आह * यस्त्विति *
ननु प्रकृतिप्रत्ययादिष्वपशब्दत्वापत्तेर्विपर्ययानाश्रयणादत्राप्यमन्त्र-
त्वापत्तेस्तदनाश्रयणं भविष्यतीत्याशङ्कते * नन्विति* अर्थपरत्वाभावे
ऽवयवार्थासम्भवात्समुदायप्रसिद्ध्या विशिष्टक्रमकपदसमहात्मकत्वा-
क्यविशेषस्य मन्त्रत्वावधारणाद्विपर्यये युक्तममन्त्रत्वं सति त्वर्थपरत्वे
ज्ञानार्थान्मन्यतेर्मनोतेर्वा गुपूविपतिवच्चियमिमनितनिसन्दिच्छदि-
भ्यस्त्रात्रित्यौणादिके व्रन् प्रत्यये कृते मन्त्रशब्दव्युत्पत्तेर्विपर्यये ऽप्यर्थज्ञा-
पकत्वानपायान्मन्त्रत्वन्न नश्यतीति परिहरति * तदेवेति * एतमेव
परिहारं सूत्रारूढं करोति * तेनेति * येन कारणोनार्थपरत्वे विपर्यये
ऽपिमन्त्रत्वं न हीयते तेन मन्त्रत्वप्रसिद्धौ प्रयोजनभूतायां विशिष्टपद-
क्रमसमूहात्मकं वाक्यनियमादित्यपि सूत्रं योज्यमित्यर्थः । सूत्रैकदेशे
तस्मादावर्त्तते सूत्रमिति वत्सूत्रशब्दप्रयोगो ग्रामैकदेशे ग्राम आयात
इति प्रयोगदर्शनात् । यद्वाध्याहारानौचित्यमाशङ्क्य सूत्रत्वाददोष
इति हेतुत्वेनोक्तम् । प्रसङ्गादपरं व्याख्यानत्रयमाह * अथ वेति *
बुद्धशस्त्रव्याख्यानार्थं बुद्धेः खल्वपीत्यादिभाष्यं अविरुद्धदृग्विषयप्रै-
षे ऽर्थवत्त्वसम्भवादयुक्तमाशङ्काह * न हीति * ज्ञाते च वाचनं
न ह्यविद्वान्विहितो ऽस्तीति तृतीयाधिकरणवक्ष्यमाणस्यायेनाविवृषो

याजमानवदार्त्विज्ये ऽप्यनधिकारादित्यर्थः । नन्वित्याशङ्काभाष्यं व्याचष्टे * अथेति एवमिति * परिहारभाष्यं स्मृतिहेतुसंस्कारोद्बोधकाभिधानार्थत्वेन दृष्टार्थत्वस्योक्तत्वात्पूर्वपक्षानापत्तेरयुक्तमाशङ्क्यानभिमतमपि वचनशब्दस्योच्चारणार्थत्वे संस्कारशब्दस्यापूर्वार्थत्वमापाद्येतदुक्तमिति व्याचष्टे * तदपीति * नन्वपूर्वात्मको ऽपि संस्कारो ऽर्थाभिधानान्नविष्यतीति मन्त्रस्य दृष्टार्थत्वानपायात् कथं पूर्वापक्षापत्तिरत आह * यदि हीति * अविद्यमानवचनव्याख्यानार्थं यज्ञ इत्यादिभाष्यं व्याचष्टे * चतुःशृङ्गादीति * ननु गौण्यावृत्त्या चतुःशृङ्गादिरूपस्य यागादेर्विद्यमानत्वात्कथमविद्यमानवचनत्वमत आह * यद्यपि चेति * तस्य गौणरूपस्यानुष्ठानाभावात्तत्प्रतिपादनमदृष्टार्थं स्यादित्यर्थः । यज्ञप्रकाशने च तस्य विततत्वेन प्रदेशविशेषानवधारणात्पाठक्रमानुरोधेनोच्चारणापत्तेः पूर्वपक्षसिद्धिः स्यादित्याह * न चेति * मामाहिरीरित्यस्याचेतनवेदिविषयत्वादचेतनार्थबन्धनोदाहरणत्वं युक्तं न त्वविद्यमानवचनोदाहरणत्वमहिंसनस्य विद्यमानत्वादीत्याशङ्क्याह * मामेति * प्रसक्त्यभावात्तदपेक्षस्य प्रतिषेधस्याविद्यमानतेत्यर्थः । अचेतनार्थबन्धनव्याख्यानार्थमचेतने खल्वपीत्यादिभाष्यमर्थशब्देन संबोधनं प्रेषणं वाभिप्रेतमिति प्रतिपादयेयुरिति वदन्नाहेति व्याचष्टे * औषध इति * अर्थविप्रतिषेधव्याख्यानार्थमर्थेत्यादिभाष्यं व्याचष्टे * ह्युत्वमिति * अदितेर्देवतात्वात्तद्विपरीतमेकैकमपि रूपं विप्रतिषिद्धमिति स्वयमन्यथा व्याचष्टे * कथं वेति * ननु स्तुत्यर्थमविद्यमानस्यापि गुणस्योपचारेणाभिधानोपपत्तेरेकस्यानेकरूपत्वं देवतायाश्च देवतान्तररूपत्वमिति हेतुद्वयं परिहरिष्यत्यत आह * न चेति * स्वाध्यायशब्दवाच्यानि मन्त्राक्षराणि यथाध्ययनकाले ऽभ्यस्यन्ते नैवमर्थ्याभिधानमिति स्वाध्यायवदवचनव्याख्यानार्थं स्वाध्यायकालइत्यादिभाष्यमनभ्यासमात्रेणाविवक्षावगमस्याशक्यत्वादयुक्तमाशङ्क्य व्याचष्टे * स्वाध्यायेति * अभिधेयार्थासन्निधिनिमित्ताभिधानानादरशङ्कानिराकरणार्थं पूर्णिका ऽवहन्ति करोतीति भाष्यकृतोक्तम् । अपि चेत्यादिभाष्यमर्थविशेषानभिधायित्वेन मन्त्राणामविज्ञेयत्वप्रतिपादनार्थमभ्यवसात इत्यादिष्विन्द्रस्तुतिरूपवाक्यार्थज्ञानादयुक्तमाशङ्क्याह * के चिदिति * सामान्यतो वाक्यार्थज्ञाने ऽप्यभ्यगादिपदार्थाज्ञानात्सकलस्य मन्त्रस्यार्थवत्त्वं न सिद्ध्यतीति भावः । सुशयेवेत्यादीनां तु वाक्यार्थो ऽपि न ज्ञायतइत्याह * केषां चित्त्विति * ननु श्रोतुरप्रतिपत्तावपि मन्त्रस्याभिधायकत्वञ्च विरुद्ध्यते

परिग्रहण सं. 8619
ग्रन्थाख्य, के, उ, नि, शि, संस्मान
कारणा, बाह्यलो